

गुह्यजी के काव्या
की
कारुण्यधारा
[भाव-चित्रावली सहित]

हरे ! तुम्हारी करुणाधारा
तारा - हाराकारा
धोती रहे धरण के धट्टे
बहे ग्लानि श्रम सारा !

— शंकार (कामना) ।

— प्रो० धर्मेन्द्र,
एम. ए. (त्रितय)

[युनिवर्सिटी-स्वर्णपदक-प्राप्त ; मूलपूर्व
रिमर्च स्कालर, बिहार सरकार;
लेक्चरर, पटना कॉलेज]

प्रकाशक—
पुस्तकभंडार, लदेरियासराय ।

भा. सं. ३४०१ b.

मुद्रक—
प्री. के. शास्त्री; ज्योतिष प्रकाश प्रेम,
विश्वेश्वरगंज, काशी ।



भूमिका



—राजा राधिकारमण प्रसाद सिंह,

एम. ए.,

सूर्यपुरा (शाहाबाद)



हमारे भीतर जाने कितनी भावनाएँ—कितनी वासनाएँ हैं,
 कुछ ठिकाना है ! एक मिटती है, तो दूसरी उठती है—तरंग पर तरंग ।
 एक पल चैन नहीं । ओंख खुली और यह दौर चला । चलता रहा
 मरते दम तक !

मगर इन तमाम दिल की हिलोरीं की भित्ति है हमारी छुदी ।
 यही मैं-पन तो हमारे निखिल मनोप्रेमों का गोमुख है । इसी मैं-पन की
 वजह तो हमारा दायरा हो गया है इतना छोटा । वहाँ हम कितने में
 न रहते—आज रह रहे हैं बस इतने में !

हाँ, हमारे भीतर एक-आध प्रेरणाएँ ऐसी भी हैं, जो इस मैं-पन के
 दायरे से निकाल कर हमें असीम से जा मिलाती हैं—वैसी ही एक
 प्रेरणा है करुणा । जब वह प्यार-सी उठती है, तो हम भूल जाते हैं

अपने को । हमारे भीतर पैठ जाता है कोई और, और वह हो जाता है मैं ।

हमारी अनुभूतियों की तह से करुणा का उद्रेक एक विप्लवी प्दगान है—जाने कहीं टकर ले ! कोई हृद् है इसकी सम्भावनाओं की ? अगर रस की ओर मुड़ा, तो गान बन गया—सत्य पर गया तो ज्ञान ।

ध्याधे के तीर से हंस का जोड़ा फूट फूट होता है । इस दर्दनाक नजारे पर एक दर्दमन्द का दिल हिल जाता है । उसकी व्यथाओं को मध कर जो आह उठती है, वह उसी छन बन जाती है छन्द । यों करुणा के स्फुरण ने मानव-कंठ को भेंट दी ध्वनि की विभूति । जभी तो पंतजी ने भी कहा है—

वियोगी 'होगा पहला कवि,
आह से' निकला होगा गान !

पर, हम तो समझते हैं कि इस आह की तह से गान ही नहीं—
ज्ञान भी फूटा होगा, इसी लिए—

दरदी होगा पहला ऋषि
दर्द से फूटा होगा ज्ञान !

आखिर दूसरों के दुख से दुखी होना क्या है, सबको अपनी तरह—
अपने अन्दर—देखना—“सर्वभूतस्थमात्मानं सर्वभूतानि चात्मनि ।” जो तमाम प्राणियों को अपनी आत्मा के अन्दर देख पाता है, उसे फिर कुछ और देखने को यात्री ही क्या रहा ? यही न है ज्ञान की गरिमा ! इसीके भीतर न आ गई मानवता की भावना—अहिंसा की स्थापना ! यस, यों

करणा जब व्यापक हो गई, तो आत्म-विनाश की कुंजी हो गई। हमारी हतन्त्री पर जब विश्ववेदना का सुर उठता है, तो फिर हमारी तमाम सीमाएँ लगती हैं मिटने आप-से-आप—हमारी वेदना की तरंगें बन जाती हैं सुधा-बिन्दु खुद-ब-खुद।

“रंजर चले किसी पर तड़पते हैं ‘अमीर’
सारे जहाँ का दर्द हमारे जिगर में है।”

जब तक यह दर्द भागवेरा की व्यंजना है, वह गान है। जब व्यापक प्रत्यक्ष अनुभव, तब ज्ञान।

वह जो किसी ने कहा है न, कि दुनिया की तमाम शायरी तो दर्द-दिल की मीढ़ है, कोई थोड़ी दलील नहीं—

“Our deepest songs are those
That tell of saddest thought.”

काव्य की तो रसवाहिनी नस है करणा—“एको रसः करण एव।”
गुप्तजी हिन्दी के युगप्रवर्तक महाकवि हैं। उनकी लेखनी से निकली है करणा की तीव्र धारा; जिधर गई, प्लावित करती गई।


एक ओर उर्मिला, उत्तरा और यशोधरा की मर्मभेदी अनुभूतियों पर गुप्तजी का हृदय हिलोरें होता है, तो दूसरी ओर नहुष के पतन, पाण्डवों की विपन्न परिस्थिति, गुरुगोविन्द और चैरागी चन्दा के सन्ताप, सवाई जयसिंह की माता की आँखों से झरते आँसू और दरिद्रता तथा अत्याचार के बोझ के नीचे पिसते हुए भारतीय किसानों की चीत्कार-ध्वनि ने उन्हें पृथ्वी से चोटी तक धरा दिया है।

प्रह्लादचारीजी ने गुप्तजी की पावन कारण्यधारा में दूब कर एक-से-एक आवदार मोती निकाले हैं । ढंग के साथ मोज़ कर विरोध भी हैं । सफ़ाई देपते ही बनती है । भारती के सिंगार की चीज़ें होंगी ये !

दीपमालिका, {
१९४१ }

—राधिकारमण प्रसाद सिंह ।






अनुभूमिका



—श्रीमती जर्मिला शास्त्री,
मेरठ ।



हमारी प्राचीन परम्परा के अनुसार 'कारण्य' काव्य का मूल है, जय वात्मीकि ने क्रीष्ण-युगल में से एक को व्याध द्वारा मारे जाते हुए देखा, और उनका हृदय करुणा-रस से आप्लावित हुआ, उसी क्षण उनके हृदय में काव्य-धारा फूट पड़ी और इस प्रकार आदि-काव्य का प्रारम्भ हुआ। इसलिये गुप्तजी के काव्यों में कारण्य-धारा की रोज काव्य की सर्वोत्कृष्ट कसीटी की रोज है। अतः ण्तद्विषयक प्रस्तुत मननारमक रचना—अर्थात् "गुप्तजी के काव्य की कारण्यधारा" के लिये हिन्दी साहित्य के प्रेमियों और अप्येताओं को श्री प्रोफेसर धर्मेन्द्र प्रदाचारी, एम. ए. का अनुगृहीत होना चाहिये।

मुझे अपने बाल्य-काल में गुप्तजी की रचनाओं को पढ़ने का सौभाग्य प्राप्त हुआ था, और उनके द्वारा जीवन-स्कृति मिली थी। गुप्तजी हमारे

आधुनिक काल के राष्ट्रीय कवि हैं। इसलिये इस जुड़ावे में उनकी जेल-यात्रा को देख कर तो आज भी प्राचीन भारत की यह झलक हमारी आँखों के सामने आ जाती है, जब कविगण सेना के साथ युद्धभूमि में जाते थे, और योद्धाओं के अन्दर धीर-रस को प्रोत्साहित करते थे।

श्री प्रोफेसर धर्मेन्द्र मदनचारीजी संस्कृत और हिन्दी साहित्य के उत्कृष्ट विद्वान तथा पौरस्त्य और पाश्चात्य दर्शन के पंडित हैं। हिन्दी-साहित्य क्षेत्र में उनका पदार्पण हिन्दी के लिये सौभाग्य की बात है। उनका यह ग्रन्थ हिन्दी के आलोचनात्मक साहित्य में आदरणीय स्थान प्राप्त करेगा, इसमें संदेह नहीं।

पटना ह्वीलर वाड (
 पी. डब्ल्यू. मेडिकल कॉलेज
 (हस्पताल)
 २५-१०-४१

}

उर्मिला शास्त्री ।

विषयः—

पृष्ठ

१. गुप्तजी का व्यक्तित्व ... १
२. खड़ी बोली के विकास में ✓
गुप्तजी का स्थान ... ११
३. गुप्तजी की कला में उप-
योगितावाद... ... ३१
४. गुप्तजी की काव्यकला ✓ ४३
५. गुप्तजी राष्ट्रीय कवि अथवा
जातीय (?) ... ८३
६. गुप्तजी का समन्वय-वाद ९७
७. गुप्तजी का प्रकृति-पर्यवेक्षण ✓ १०३
८. करुण और कारुण्य ... १०६
९. पटाक्षेप ... ११७

पृष्ठ-भूमिका

—प्रो० धर्मेन्द्र,

पटना कालिज,

पटना ।

गुप्तजी का
व्यक्ति

* १

गुप्तजी के हृदय-क्षेत्र पर कवि-प्रतिभा का अंकुर आपके पिताजी की कृपा से ही उगा और उन्हीं के आशीर्वाद से वह पल्लवित होकर एक विशाल वृक्ष हुआ है। आपके पिताजी एक भगवत्प्रेमी पुरुष थे और उनका अधिकांश समय भगवद्भजन में ही व्यतीत होता था। वे कवि भी थे और भगवद्-विषयों पर ही कविता लिखा करते थे। बा० मैथिलीशरण गुप्त को उनके पिता ने उनके बचपन में ही लिखे एक छन्द को पढ़कर यह आशीर्वाचन कहे थे—“तू आगे चलकर हमसे हजार गुनी अच्छी कविता करेगा।” पिताजी का यह आशीर्वाद अक्षरशः सत्य हुआ।

गुप्तजी के पिता का नाम सेठ रामचरण था। आप धिरगौंव (झाँसी) के एक धनी-मानी वैद्य थे और सीताराम के परम भक्त थे। कहते हैं— गुप्तजी पर आपका विशेष स्नेह था—कवित्व-प्रतिभा और रामभक्ति ये दोनों आपको पिताजी की दैन हैं।

• यह जीवनवृत्त ‘साधना’ के परिचयांक (मार्च-अप्रैल १९४१) के श्री ‘रसिकेन्दु’ के लेख का उद्धरण है। कुछ अंश छोड़ दिये गए हैं।

गुप्तजी गहोई वैश्य हैं। आप पाँच भाई हैं, श्री महारामदासजी तथा श्री रामविश्वेश्वर गुप्त तो बड़े हैं और श्री सियारामशरण तथा चारुशीलाशरण छोटे हैं। इस प्रकार गुप्तजी अपने भाइयों में मँझले हैं। आपका जन्म सं० १९४३ वि० भाषण शु० २ चन्द्रवार को रात्रि के समय २ बजे के करीब हुआ था।

गुप्तजी की तीन शादियाँ हुई हैं। पहली शादी आपकी ९ वर्ष की अवस्था में हुई। पर इस पत्नी का सं० १९६० में देहान्त हो जाने पर सं० १९६१ में आपकी दुगरी शादी हुई। छाल आठ वर्ष के बाद इस पत्नी का भी देहान्त हो गया। परयालों के आग्रह से सं० १९७१ में आपने अपनी तीसरी शादी भी हो जाने दी। आपके, इन पत्नियों से कई बच्चे उत्पन्न हुए, सब छोटी उम्र में ही जाते रहे। एक लक्ष्मण, जिसका नाम सुदर्शन था, कुछ समयाना हो गया था, यह भी जलोदर रोग से चल बसा। इस प्रकार गुप्तजी का जीवन सन्तान की ओर से बहुत दुखी रहा है।

गुप्तजी की प्रारम्भिक शिक्षा चिरगाँव में ही हुई। दर्जा दो पस करने के उपरान्त अँगरेजी पढ़ाने के लिये मेकडानल हार्डसूल स्कूली में दाखिल करा दिया गया। यहाँ आप दो साल तक रहे और पढ़ने-लिखने की अपेक्षा खेलें मूढ़े अधिक। अतः आपको घर बुला लिया गया। घर पर ही एक पण्डितजी से संस्कृत पढ़ने लगे। आप पढ़ने-लिखने में बड़े तेज थे, पाठ को घट याद कर डालते थे। परन्तु खिलाजी भी आप परसे घिरे के थे। पण्डितजी के सामने जो पढ़ लिया सो पढ़ लिया, नहीं तो तारा समय खेल मूढ़ में ही बीतता था। बड़े आदमी के लड़के थे, बर्बर फिराते तथा पतंग उड़ाते थे। इनके अतिरिक्त आपको एक शौक और था, और वह था—

जोर-जोर से आल्हा पढ़ना । आपको कोई आल्हा की पुस्तक मिली कि आपने उसे जोर-जोर से पढ़ना आरम्भ किया । श्रोताओं में से किसी ने वाह ! वाह ! कह दिया, तो फिर आप और जोर-जोर से पढ़ने लगे । यह देखकर आपके बड़े भाई की चिन्ता हुई कि यह कहीं बिगड़ न जाय । इसी विचार से उन्होंने इन्हें मुंशी अजमेरीजी की संगति में डाल दिया । मुंशी अजमेरीजी से सभी परिचित हैं, वे हिन्दी के अच्छे कवि थे । मुसलमान होते हुए भी गुप्तजी के पिता अजमेरीजी को पुत्रवत् मानते थे और कहा करते थे कि आप मेरे छोटे पुत्र हैं । मुंशी अजमेरीजी की संगति से गुप्तजी का मुधार हो गया । वे इन्हें कहानियाँ सुनाते और कविताएँ कण्ठस्थ कराते । मुंशीजी की कृपा से गुप्तजी का कवित्व-प्रतिभाङ्कुर कुम्हलाने न पाया और आचार्य द्विवेदीजी के कृपा-सिंचन से तो वह पल्लवित हो उठा ।

गुप्तजी की पद्यरचना का शौक १५-१६ वर्ष की अवस्था में, उस समय से लगा, जिस समय आपने घर पर संस्कृत पढ़ना आरम्भ किया । दोढ़े छप्पय में विभिन्न विषयों पर कविताएँ बनाते और उन्हें कलकत्ते से प्रकाशित होनेवाले 'वैद्योपकारक' नामक पत्र में छपाते । उन दिनों आचार्य द्विवेदीजी साँची में रेलवे के दफ्तर में नौकर थे । गुप्तजी अपने बड़े भाई के साथ द्विवेदीजी से मिलने साँची आये । आपके बड़े भाई ने यह कहकर—
 "ये मेरे छोटे भाई भी कविता करते हैं" द्विवेदीजी से आपका परिचय कराया । उस समय की मुलाकात सिर्फ इतनी ही रही । पश्चात् आपने 'हेमन्त' शीर्षक कविता द्विवेदीजी के पास 'सरस्वती' में प्रकाशनार्थ भेजी । उस महीने की 'सरस्वती' में आपकी कविता न छपी । हताश आपने उसे कचौज से प्रकाशित होनेवाली 'मोहिनी' नामक पत्रिका में छपा डाला । कुछ समय

पश्चात् आपकी यही रचना 'सरस्वती' में प्रकाशित हुई। द्विवेदीजी ने जो काट छाँट तथा संशोधन आपकी इस रचना में किये, उन्हें देखकर आप दंग रह गये। उन्हीं दिनों द्विवेदीजी का आपको पत्र भी मिला, जिसमें लिखा था--"हमने जो संशोधन किये हैं उन पर विचार करो, आगे से जिस कविता को हम न छापें, उसे किसी दूसरे पत्र में न छपाओ।" द्विवेदीजी की इतनी ही सीख काम कर गई। अब जो कुछ लिखते 'सरस्वती' में ही छपाते। इस प्रकार द्विवेदीजी और आपमें गुरु-शिष्य का-सा सम्बन्ध स्थापित हो गया।

गुप्तजी की पहली पुस्तक जो प्रकाश में आई, वह 'रंग में भंग' है, जो करीब सं० १९०८ में प्रकाशित हुई। इस पुस्तक का कथानक द्विवेदीजी के लिखे 'कल्पित दुर्ग' शीर्षक लेख से लिया गया था। यह खूबी बोली की कविता की अपने ढंग की अनोखी पुस्तक थी। इसके पश्चात् जो आपकी पुस्तक प्रकाशित हुई, वह 'जयद्रथ-वध' है। यह सन् १९१० में प्रकाशित हुई। 'जयद्रथ वध' से आपकी कवित्व प्रतिभा चमक उठी और आपकी ख्याति दिन दूनी रात चौगुनी फैलने लगी। आपकी कवित्वप्रतिभा पर मुग्ध होकर कुरी सुदौली के अधिपति राजा रामपालसिंह ने मौलाना हाली के मुसद्दस के ढंग पर एक रचना हिन्दुओं के लिए लिखने के लिए आपसे अनुरोध किया। इसी अनुरोध के फलस्वरूप आपने 'भारत भारती' लिखी, जो सं० १९६९ में प्रकाशित हुई। 'भारत-भारती' से आपकी ख्याति देश के कोने-कोने में फैल गई।

इसके उपरान्त गुप्तजी ने अनेकों पुस्तकें लिखी हैं। आपकी लिखी हुई सबसे आखिरी पुस्तक 'नहुष' है जो पिछले साल प्रकाशित हुई है। यह आपकी ३३ वाँ रचना है। 'तिलोत्तमा' और 'चन्द्रहास' पौराणिक उपाख्यानो

पर लिखे हुए नाटक हैं और शेष रचनाएँ पद्यमय हैं । 'विरहिणी व्रजांगना' आदि पुस्तकों को, जिन्हें बँगला पुस्तकों का पद्यमय अनुवाद कह सकते हैं, आपने 'मधुप' नाम से प्रकाशित कराया है । 'साकेत' आपका सर्वश्रेष्ठ ग्रन्थ-रत्न है और महाकाव्य है । इसका लिखना तो आपने आज से करीब ३० साल पूर्व ही 'उर्मिला' नामक खण्डकाव्य से कर दिया था, परन्तु पीछे से आपने इसको रामचर्चा में परिणत कर दिया और 'साकेत' नाम से प्रकाशित कराया । हिन्दी-साहित्य में तुलसीदास के रामचरित-मानस के बाद रामगाथा के भक्ति-पूर्ण काव्यों में इसका दूसरा नम्बर है ।

एक भगवद्भक्त होने के साथ ही साथ गुप्तजी देशभक्त भी हैं । आपकी देशभक्ति की झलक आपकी प्रायः सभी कृतियों में मिलती है । भगवद्भक्त और देशभक्ति के संयोग से ही आप एक सफल और सर्वप्रिय कवि हो गये । 'भारत-भारती' तो आपका एक राष्ट्रीय काव्य है ही, इसके साथ ही अन्य दूसरे काव्यों में भी आपने अपने देश का राग गाया है ।

सन् १९३६ में महात्मा गान्धी द्वारा आपको काशी में काव्य भान ग्रन्थ भेंट किया गया था । उस अवसर पर आपने जो वक्तृता दी थी, उसमें आपने अपने देश-प्रेम का प्रकाश निम्नांकित शब्दों में दिया थाः—

“नवीन भाषा के साथ ही पद्य-रचना के लिए भारतवर्ष ऐसा महान् विषय भी मुझे आरम्भ से ही प्राप्त हो गया था, वह भी एक संयोग से । व्यापार में लम्बा घाटा होने पर घर की बहुत सी चल और अचल सम्पत्ति भी चल दी थी । मेरे बाल हृदय ने जो घर देखा वही बाहर भी था । मेरे घर के बैभव को व्यापार ले बैठा था और बाहर सब कुछ विदेशी व्यापारी लिये बैठे थे । मैं अपना रोना रोकर देश के लिये रोनेवाला बन बैठा ।”

गुप्तजी काव्य-रचना करते समय स्लेट पेनिल लेकर बैठते हैं और कुछ गुनगुनाते जाते हैं। जब स्लेट भर जाती है तो उसे कागज पर उतार देते हैं। कविता पूरी हो जाने पर पढ़ते अपने स्वजनों को सुनाते हैं। मुंशी भजमेरीजी जब जीवित थे, तो आप पढ़ते अपनी नयी रची हुई कविताओं को उन्हें सुनाते थे और वादविवाद करके कुछ संशोधन भी कर लेते थे। इसके पश्चात् साफ लिखने का काम भी मुंशीजी ही करते थे। मुंशीजी के बाद अब आपके इन कामों को आपके अनुज सियारामशरण और चारशीलाशरण करते हैं। श्रीसियारामशरणजी से हमारे पाठक परिचित होंगे। आप भी बड़े अच्छे कवि और कहानी लेखक हैं। गुप्तजी कविता लिखते समय ऐसे तल्लीन हो जाते हैं कि कैसा भी शोरगुल क्यों न हो, आपको अपने काम में बाधा नहीं मालूम होती। जिन दिनों आप कुछ लिखते होते हैं तो दिन रात यही काम रहता है और जिन दिनों कुछ नहीं लिखते होते तो महीनों और सालों यों ही निकल जाते हैं। काका बालेरकर के एक बार पूछने पर आपने बतलाया था—

“कविता भी एक मादक चीज है। शुरू शुरू में विनोद या कौतूहल की दृष्टि से कविता करने लग्य। लेकिन उसने मुझे अपने अधीन कर लिया। हमारे पिताजी कुलदेवता को रक्ष्य करके कविता किया करते थे। मुझे भी उसके अनुसार स्तुति या गुणगान करने की इच्छा उत्पन्न हुई। वही इच्छा प्रेरणा बनी और उसकी परिणति आत्म-निवेदन से आत्म-समर्पण में हो गई।”

गुप्तजी की प्रथम रचना ‘रंग में रंग’ तो जहर इण्डियन प्रेस से प्रकाशित हुई, किन्तु शेष सारी रचनाओं का प्रकाशन साहित्य सदन, चिरगाँव (भरौली) की ओर से हुआ है। इस प्रकार अपनी सारी रचनाओं के प्रका-

शक एक तरह से आप ही हैं यद्यपि प्रशासन-सम्बन्धी सारा काम-बान आपके बचे भाई श्रीरामचन्द्रशेखर गुप्त के हाथ में रहता है। गुप्तजी की अपनी रचनाओं से आपकी आयु हुई है। आप सभी पुस्तकों के अनेक संस्करण निकाल चुके हैं। अचेंले 'अवध-वध' के चौंस और 'भारत-भारती' के तेरह संस्करण निकाल चुके हैं। दिनोदिन अपनी पुस्तक की बढ़ती माँग को देख-कर आपने स. १९२० में अपने गाँव में छायावाला खेत दिया, जो साहित्य प्रेस के नाम से प्रसिद्ध है। कहना न होगा कि अपनी लेखनी द्वारा गुप्तजी ने जितना पैसा कमाया है उतना साक्षरता के विषी दूसरे कवि ने नहीं कमाया।

गुप्तजी हिन्दी के ती आचार्य हैं ही इसके अतिरिक्त आप बँगला और संस्कृत के भी ज्ञाता हैं। अंग्रेजी वा आपको ज्ञान नहीं है। मोटोफ्राफी भी आप जानते हैं।

आपकी बीमारी बहुत साधारण है। भोती, झुरता और पयसी--और वह भी सब खाद्य को होती है। आप व्यवहार में आनेवाली वस्तुओं में प्रायः स्वदेशी वस्तु ही व्यवहार में लाते हैं। आप स्वभाव से बहुत ही सीधे-सादे और दिनम्र हैं। छल-कपट तो आपको दूर तक नहीं गया है। जब आप किसी से बातें करते हैं तो ऐसे भोलेपन से, मानों आप कुछ जानते ही नहीं। देखने में आप देहती विद्यान-से भाव्य पवते हैं। आपको सद्गुरु जीवन पसन्द नहीं है। आइम्बर से आप कोसों दूर हैं, मुहम्मद आपको पसन्द नहीं। हाकिम और हुकामी से प्रायः नहीं मिलते। हमारे एक मित्र ने, जो झौंसी में कुछ दिनों सक्कि में रहे, हमें बताया कि एक बार एक अफसर दोरे में निर्राश्रव पहुँचे और उन्होंने चाहा कि गुप्तजी हमसे मिलने आवें,

परन्तु गुप्तजी न गये और आखिरकार उन अफसर महोदय को ही आपस मिलने के लिये आपके मकान पर आना पड़ा ।

पर पर गुप्तजी फर्श पर गद्दी बिठाकर बैठते हैं और आपके इषर-उषर पुस्तकें पढ़ी रहती हैं ।

शिन दिनों आठ किसी काव्य-रचना में निमग्न नहीं रहते हैं, उन दिन आपका अधिक समय सूत कातने में व्यतीत होता है ।

ऐसे भगवद्भक्त एवं देशभक्त कवि को पाकर हिन्दी का मस्तक जँच हुआ है और हम हिन्दी-भाषी जितना भी उन पर गर्व करें, थोड़ा है ।

गुप्तजी को जन्म देकर वह चिरगौद, जो नाम के लिए ही चिरगौद रहा, अब वास्तव में चिरगौद हो गया । जब तक हिन्दी भाषा पर अस्तित्व है तब तक गुप्तजी के साथ-साथ उसका भी नाम अमर रहेगा ।

गत १७ अप्रैल से हमारा कवि जेल के सीढ़ियों में नजरबन्द है ।

खड़ी बोली के विकास में
गुप्तजी का
स्थान

कुछ लोगों का भ्रम है कि खड़ी हिन्दी का विकास व्रजभाषा के पश्चात् हुआ और खड़ी हिन्दी व्रजभाषा का उत्तरवर्ती रूप है। किन्तु यह धारणा नितान्त निर्मूल है क्योंकि खड़ी बोली धारम से ही व्रजभाषा की समकक्ष 'पछोह' की बोली रही है^१। यदि हिंदी के औपभ्रंशकालीन स्टेज का सिद्धा-
बलोकन किया जाय तो उसमें भी मिश्रित और घूमिल खड़ी बोलों के प्रमाण मिलेंगे। इस स्टेज का आरंभ विक्रम की छठी-सातवीं शती से होता है क्योंकि उसी समय से हमें वज्रयानी बौद्ध सिद्धों के अपभ्रंश के 'दूहे' उपलब्ध होते हैं। इन 'दूहों' में कुछ ऐसे उद्धृत किये जा सकते हैं कि जिनमें खड़ी बोली की इत्की रूप रेखा झलकती है। उदाहरणतः—

ऊँचा ऊँचा पर्वत तँहि बसइ सबरी बाली ।

मोरंगि पीछ परहिन सबरी जिवत गुजरी माली ॥

— शबर पाद ।^२

१. रामचन्द्र शुक्ल—हिन्दी साहित्य का इतिहास पृष्ठ ४२५ ।

२. देखिये—खड़ी बोली हिन्दी साहित्य का इतिहास—

अरभ्रंश हिंदी के लेखकों में जैन भाषायों का स्थान साहित्यिक दृष्टि से बौद्ध विद्वानों से भी महत्वपूर्ण है। इन्होंने कतिपय बड़े २ ग्रंथ लोकभाषा में लिखे जिनमें हमें खड़ी बोली का अद्योदय भी प्रतिकल्पित मिलता है। उदाहरणतः हेमचन्द्र ने अपने 'सिद्धहेमचन्द्र शब्दानुशासन' नामक व्याकरण-ग्रन्थ में जो अपने तथा अपने पूर्ववर्ती कवियों के उदाहरण उद्धृत किये हैं उनमें कुछ पद्य ऐसे हैं जिनकी भाषा में खड़ी बोली का पूर्व रूप स्पष्ट रूप से परिलक्षित होता है।

अरभ्रंश भाषा का साहित्य-सृजन केवल बौद्धों और जैनों का ही एकनि-पत्य न था, क्योंकि जहाँ एक ओर काश्मिर (५वीं-६ठी शती) के 'विजयवर्धनीय' में अरभ्रंश के श्लोक मिलते हैं, वहाँ दूसरे ओर पर स्थित विद्यापति (१५ वीं शती) की 'कीर्तिलता' अरभ्रंश की कीर्तिलता सोचती प्रगट होती है। इसके अतिरिक्त दण्डी, भामह, रुद्रट, राजशेखर आदि काव्य-शास्त्रियों की रचनाओं एवं शिल्लेखों से यह प्रमाणित हो चुका है कि ईसा की नवीं शताब्दी तक अरभ्रंश भाषा न केवल 'लोकभाषा' का रूप ग्रहण कर चुकी थी अनेक "सौराष्ट्र (सुराट) से मगध तक फैल चुकी थी।"^१ अतः उसमें भी ऐसे प्रयोगों का मिलना स्वाभाविक ही है जिन्हें हम वर्तमान खड़ी बोली के अग्रदूत मान सकते हैं। निम्नलिखित पद्य स्पष्टीपुलाकन्याय से उद्धृत किये जाते हैं :—

बड़ह भलस याभा हंत कंफत काभा ।

हजद सवन रंधा कोइलालान बंधा ॥

१. अरभ्रंश-अरभ्रंश का अर्थ—१० १० ।

२. हिन्दी साहित्य की भूमिका-द्वितीय प्रकाश विवेकी—१० २६ ।

सुनिभ दह दिहसुं भिग प्रंकार भारा ।

हनिभ, हणइ हजे चंड चंडाल भारा ॥^१

—*—

संगर-सपदि जु वणिगइ देवसु अन्हारा कंतु ।^२

—*—

जइ पुच्छह भर बड़ाई वो यड़ा घर ओइ ।^३

—*—

कालो कुमारो स छमुंठपारी जप्पाव हीणः हवं पृक गारी ।

अहं गितं खादि बिसं भित्तारी गई भवित्री किठ का हमारी ॥^४

विक्रम की १४ वीं शती तक के संप्रसंग की चर्चा समाप्त करने के पहले शार्ङ्गधर (१३५७) का नामोल्लेख करना आवश्यक प्रतीत होता है क्योंकि वहने कुछ ऐसे वाक्य भी उद्धृत किये तथा रखे हैं “जिनमें राखी बोली के टुकड़े भी मिले हुए हैं,”^५ यथा—

(i) ओं गुरु के पाय शरणम् ।

(ii) दूरे बाढ़ल छाई येह पलरी निःभ्राजसन्दः खरा

दायुं पादिलुटाकि तोड़ि हविसीं गूवं भर्णत्युद्गडाः

झूटे गयं भया नयालि सहस्र रे काल मेरे कहे

कंठे पाग निवेशयाहि शरणं श्रीमलदेवं प्रभुम् ॥

(श्रीवठे रचित) ।

१. अरभत दर्शण—पृ० ३३ ।

२. ” ” ” ४५ ।

३. ” ” ” ५६ ।

४. ” ” ” १३३ ।

५. राखी बोली दि. सा. वा इतिहास-अनुराजदास पृ० ६३ ।

(iii) कोट्टमत्तमतंगमः कमभित्वादेन नंशात्मज !

शब्दः कुत्र हि जायते युवतयः कस्मिन् सति व्याकुलाः ।

विक्रेतुं दधि गोकुलात् प्रचलिता कृद्गेन मार्गे घृता

गोपी काचन तं किमाह कर्णं दानी अनोखे भए ॥

अपभ्रंश मिथित धूमिल मुहंसे से खींचकर हिन्दी को खालिस खाँ बोली के घराखंड पर स्पष्टतः खड़ी करने का प्रधान ध्येय रुसरो को है। रुसरो का जन्म सं. १३१२ वि० में हुआ था और मृत्यु सं. १३८१ में। यह न केवल सर्वांगीण कवि था, अपितु सार्वजनीन भी। वह फारस, तुर्की, अरबी, संस्कृत एवं हिन्दी सभी भाषाओं में दखल रखता था। हिन्दी में भी उसने मजभाषा और खड़ी बोली—दोनों को अपनाया है;—मजभाषा को सामान्य काव्य भाषा के रूप में, और खड़ी बोली को पहेलियों और मुक्तियों के माध्यम के रूप में। मनोरंजन के साधन के लिये खड़ी बोली का प्रयोग यह संकेतित करता है कि सामान्य जनता में सामान्य बोल-चाल के लिये खड़ी बोली विशेष रूप से प्रथित और प्रचलित थी। एक दो उदाहरण अन्वेष्य न होंगे—

- (१) आदि कटे सो सत्रको पाले ।
 मध्य कटे सो सयको घाले ॥
 अंत कटे सो सत्रको मीठा ।
 रुसरू बाको आँखों दीठा ॥

उत्तर—'कमल

- (ii) रोटी जली क्यों ? घोड़ा अड़ा क्यों ? पान सड़ा क्यों ?

उत्तर—'फेरा न था'

(iii) किसे पढ़ी है जो जा सुनावे,

पियारे पी को हमारी बत्तियाँ ।

—आदि ।

क्रमशः हिन्दी साहित्य की उत्तरोत्तर श्रीरूढ़ि के साथ इसके पुनीत प्रांगण में भक्ति-भारती की चार प्रमुख धाराएँ प्रवाहित हुईं :—

१. कबीर आदि निर्गुणमार्गी संतों की ज्ञानप्रधान भक्तिधारा ;
२. जायसी आदि सूफी संतों की प्रेमप्रधान भक्तिधारा ;
३. तुलसी आदि सगुणमार्गी संतों की रामावत भक्तिधारा ;
४. सूर आदि सगुणमार्गी संतों की कृष्णावत भक्तिधारा ।

इन सभी धाराओं में जिस विविध साहित्य की सृष्टि हुई, यदि उसकी सूक्ष्म छान बीन की जाय, तो पता चलेगा कि सर्वत्र थोड़ा या बहुत खड़ी बोली का पुट मिलता है । कबीर आदि निर्गुनिया संतों की 'सधुक्खी' भाषा तो खास तौर से खड़ी बोली के ही खड़ाऊँ पर खड़ी है, उसीके पृष्ठाधार पर पद्धति एवं फुल्लि है । उदाहरणतः—

कबीर से^१—

पाइन पूजे हरि मिले, तो मैं पूजूँ पदार !

घर की चाक्री कोई न पूजै, पीसि साय संमार !!

अथवा—

ना मैं मंदिर ना मैं मस्जिद, ना कावा कैलाम में ।

मुझको क्यों तू हँडै बन्दे, मैं तो तेरे पाम में ॥

१. अन्य निर्गुनिया संतों के उद्धरणों के लिये श्रेष्ठिये 'खड़ी बोली हिन्दी साहित्य का इतिहास'—ब्रजलक्ष्मण—पृ० ७५-८६ ।

यद्यपि जायसी, मंझन आदि प्रेममार्गी सूफी कवियों की भाषा मुख्यतः अवधी है, तथापि खड़ी बोली के वाक्यांश उनकी रचनाओं में भी प्रचुर मात्रा में पाए जाते हैं। यथा:—

(१) जायसी (पं. १५१६) से :—

हिन्दू संतति उपराजा भाँतिहि भाँति कुलीन ।

हिन्दू तुरक दुबो भए अपने अपने दीन ॥

(॥) उल्लमान (१६७०) की 'बिनावली' से :—

तब लगि सहिये बिरहदुख जब लगि आव सो बार ।

दुख्य गए तब सुख्य है जानै तब संपार ॥

सगुणमार्गी तुलसी और सुर की अवधी और व्रजभाषा की छानबीन की जाय तो उनमें भी खड़ी बोली का प्रभाव स्पष्ट रूप से प्रगट है। यथा:—

तुलसी से:—

(१) जो प्रसु मैं पूछा नहि होई ।

सोउ दयाल राखहु जनि जोई ॥

—रामायण (बालकांड) ।

(॥) चला तुरंत महा अभिमानी ।

नल की शप आइ निबरानी ॥

—रामायण (बालकांड) ।

(॥) सुरमरि पुनि शिव-जटा समानी ।

एक वर्ष तहँ रही मुलानी ॥

—रामायण (बालकांड) ।

सूर से:—

(i) भूलि रहे तुम कहाँ कहाई ।^१

(ii) कहि राधा हरि कैसे हैं ।^२

(iii) सुनिये ब्रज की दशा गोसाई ।^३

रहीम, मीरा, गंग आदि अन्य प्रसिद्ध भक्त कवियों ने भी खड़ी बोली का मिश्रित या अमिश्रित प्रयोग किया है। यथा:—

मीरा से—

(i) मेरे तो गिरिधर गोपाल दूसरा न कोई ।

रहीम से—

(ii) दृष्टा तत्र विचित्रितां तरुलतां मैं था गया बाग में ।

काचित्तत्र कुरंगशावनयना गुल तोड़ती थी खड़ी ॥

उन्मदभ्रूधनुषा कटाक्षविशिलैः घायल किया था मुझे ।

तत्सोदामि सदैव मोह-जलधौ है दिल गुजारा शुकरी ॥

गंग से—

(iii) बैल कूँ नाथ घोड़े कूँलगाम मतंग को अंकुस से कसिए ।

गंग कहे सुन साह अकबर झूर सो दूर सदा बसिए ॥

गंग और जटमूल के नाम एक दूसरी दृष्टि से भी महत्वपूर्ण हैं, क्योंकि

१. प्रो० बेनोप्रसाद का सचित्त सूर सागर पृष्ठ १६६ ।

२. " " " पृष्ठ २०५ ।

३. " " " पृष्ठ ४६३ ।

४. अन्य मुसलमान खड़ी बोली हिन्दी के कवियों की चर्चा के लिये देखिये अजरबदान-
खड़ी बोली हिन्दी साहित्य का इतिहास, पंचम तथा षष्ठ प्रकरण ।

प्रथम की 'चंद छंद की कथा' में हमें खड़ी बोली गद्य के भी नमूने मिलते हैं 'आम खास भरने लगा है', 'सरस्वती कूं नमस्कार करता हूँ' आदि इससे वाक्य नवयुग खड़ी हिन्दी गद्य के अप्रदूत समझे जाने चाहियें।

भक्त कवियों के परवर्ती रीति रसिक कवियों की कविता मुख्यतः सुर साहित्य से प्रभावित हुई, अतः स्वभावतः, उसने अपने आपको व्रजभाषा की वेशभूषा में व्यक्त किया। किन्तु हमें इस बात का ध्यान रखना चाहिये कि इस व्रजभाषा का शुद्ध और टकसाली रूप रीति प्रन्यों में नहीं पाया जाता क्यों कि अब तक वह साहित्यिक रूप ग्रहण कर चुकी थी; और यह भाषा विज्ञान का सिद्धान्त है कि चाहे कोई भी भाषा हो वह अपने साहित्यिक रूप

१ गोरखनाथ के नाम से भी कुछ गद्य ग्रंथ मिलते हैं, और यदि उन्हें प्रामाणिक माना जाय तो उन्हें ही प्रथमनम गद्य के नमूने मानना पड़ेगा, किन्तु उनमें प्रामाणिकता में संदेह है। वे संभवतः १४०० वि० के आस पास रचे गए थे इनमें तथा इनके बाद की जो व्रजभाषा गद्य की रचनाएँ मिलती हैं, यथा —

(१) विठ्ठलनाथ वा शृंगारमदन ।

(११) चौरासी वैष्णवन की वार्ता ।

(१११) दो सौ वावन वैष्णवन की वार्ता ।

(१५) नामाश्रम वा अष्टायाम (स० १६६०) ।

(५) वैकुण्ठमणि गुन वा अगहनमाहात्म्य और वैशाखमाहात्म्य ।

(५१) नामिकेनोपाख्यान (लेखक अज्ञात) ।

(५११) सूरनिमिश्र की वीरान पचीसी (१७६७ वि०) ।

(५१११) हीरालाल की आईन अरदगी की भाषा बचनिरा (१८५८ वि०) ।

—उन्हीं की खड़ी बोली के मिलावट से व्यवहृत हुए हैं, किन्तु यत्र तत्र, सर्वत्र नहीं।

(उदाहरणों के लिये देगिये रामचन्द्र गुन-हि० स० ११११११ ५० ४७२-८३) ।

में बहुत कुछ कृत्रिम सौन्दर्य का घूँघटा डाल ही लेती है एवं विविध प्रभावों से प्रभावित होती चलती है। 'दास' ने अपने 'काव्य निर्णय' में काव्य भाषा को एक खिचड़ी भाषा माना है जिस में—

व्रज मागधी मिलै अमर नाग यवन भाषानि ।

सहज पारसी हूँ मिलै पट विधि कहत बरानि ॥

इसके अतिरिक्त उन्होंने यह भी बताया है कि काव्यगत व्रजभाषा व्रज-भाषा मात्र नहीं है, व्रजमंडल के अतिरिक्त अन्यत्र बोली जानेवाली भाषाएँ भी इसमें आ मिलती हैं। अतः भिन्न भिन्न कवियों की कविताएँ पढ़ने से ही व्रजभाषा के सामूहिक रूप का पता लग सकता है—

व्रजभाषा हेत व्रजवास हीन अनुमानै ।

ऐसे कविन की यानी हूँ सो जानिए ॥

सारांश यह कि रीतिग्रन्थों की व्रजभाषा एक मिश्रित भाषा है जिस पर अंशतः खड़ी बोली का भी प्रभाव पड़ा है। बिहारी, भूपण, मतिराम, पद्माकर, खल्ल—प्रायः सबों की भाषा में खड़ी बोली की-सी वाक्ययोजनाएँ मिलेंगी। एकछद्म उदाहरण पर्याप्त होंगे—

बिहारी सेः—

जिन दिन देखे वे कुसुम गई सु वीति बहार ।

अन अलि रही गुलाम में अन कदीली डार ॥

देव सेः—

✓ संपति में काँय काँय विपति में भाँय भाँय ।

काँय काँय भाँय भाँय देखी सय दुनियाँ ॥

भूषण से.—

ऊँचे घोर मंदर के अंदर रहन बारी ।
 ऊँचे घोर मंदर के अंदर रहाती हैं ॥
 कंद मूल भोग करें कंद मूल भोग करें ।
 तीन बेर खाती ते वै तीन बेर खाती हैं ॥

मतिराम से:—

मेरी मति मे राम है कयि मेरे मतिराम ।
 चित मेरो आराम में चित मेरे आराम ॥

यद्यपि इन उदाहरणों में खड़ी बोली की ठुकरियाँ मिलती हैं तथापि उनकी स्वतंत्र सत्ता नहीं है, वे सामूहिक रूप से ब्रजभाषा के दामन में दबकी हुई हैं ।

कालक्रम से खड़ी बोली गद्य का भी विकास होने लगा । गद्य साहित्य चला तो आता था बहुत दिनों से; और इन्के दुफ्फे लेखक भी रंग मंच पर प्रगट हो जाते थे,—यथा रामप्रसाद निरंजनी (स० १७८९), दीवतराम (सं० १८१८) आदि—जिन की भाषा में खड़ी बोली अपने मिश्रित या अमिश्रित रूप में स्पष्टतया लक्षित होती है;—तथापि तत्काल: खड़ी बोली गद्य की गाढ़ी की नवयुग की 'जगरिया' पर डगराने का प्रमुख श्रेय हासिल है विक्रम की उन्नीसवीं शती के उत्तरार्द्ध में उदित होने वाले उस आचार्य—चतुष्टय की, जिसकी नामावली नवयुग खड़ी बोली साहित्य के मुखपृष्ठ पर स्वर्णाक्षरों में अंकित रहेगी —

१. इनके मधिन परिचय के लिये देखिये रामचन्द्र शुक्ल—दि० सा० वा इतिहास पृ० ४८७-८८ और ब्रजप्रसन्न—खड़ी बोली दि० सा० वा इतिहास पृ० १७३-७४ ।

आचार्य	—	प्रमुख रचना
१. लल्लू लाल	—	प्रेमसागर
२. सदल मिथ	—	नासिकेतोपाख्यान
३. सदासुख छाल	—	सुखसागर
४. ईशा अल्ला खाँ	—	रानी केतकी की कहानी ।

खड़ी बोली गद्य के लिये मैदान भी खाली मिला, क्योंकि कि अब तक व्रजभाषा का गद्य-साहित्य विकसित नहीं हो पाया था । अतः भगवान का यह भी एक अनुग्रह समझना चाहिये कि यह भाषा-विषय नहीं स्रष्टित हुआ, और खड़ी बोली, जो कभी अलग और कभी व्रजभाषा की गोद में दिखाई पड़ जाती थी, धीरे धीरे व्यवहार की शिष्ट भाषा होकर गद्य के नए मैदान में दौड़ पड़ी ।^१

इस प्रसंग में यह आवश्यक प्रतीत होता है कि जिन कारणों से खड़ी हिन्दी गद्य और बोल चाल को प्रोत्साहन मिले उनका संक्षिप्त उल्लेख किया जाय । वे ये हैं:—

१. मोगल साम्राज्य का पतन ।
२. ब्रिटिश साम्राज्य का उत्थान ।
- (क) कचहरी की भाषा की समस्या ।
- (ख) स्कूलों की भाषा की समस्या ।
३. ईसाइयत का प्रचार ।
४. छापाखाने का प्रवेश ।
५. सं० १९१४ का राजनीतिक विद्रोह ।

१. रामचन्द्र शुक्ल—हि० सा० का इतिहास (नूतन संस्करण) पृ० ४८२ ।

(१) यद्यपि राजनीतिक दृष्टि से मोगल राज्य का सूर्यास्तकाल महान विद्रव और संघर्ष की रक्खिमा से श्रुति है, क्योंकि उस समय सारे भारत में एक त्रिकोण युद्ध (Triangular Fight) चल रहा था, जिस में हिन्दू (विशेषतः जाट और मरहठे), मुसलमान (मोगलसाम्राज्य के टिमटिमाते हुए अस्तोन्मुख सितारे) और फ़िरंगी (अंगरेज और फ्रेन्च) एक दूसरे से लोहा आजमा रहे थे, फिर भी भाषा की दृष्टि से यह सूर्यास्त काल अरुणोदय साबित हुआ। ज्यों ज्यों दिाी आगरे आदि घाहों की महत्ता घटती गई, त्यों त्यों पछाँही अगरवाले खत्री आदि अपने व्यापार के लिये 'नई हरियाली' की खोज में लखनऊ बनारस पटने आदि पूरबी प्रदेशों में आ आकर बसने लगे। इन व्यापारियों के साथ इनकी खड़ी बोली भी लगी चलती थी, अतः इसका भी प्रचार होने लगा; और धीरे धीरे इसके राष्ट्रभाषारूप का धूमिल रूप निखरने लगा। तात्पर्य यह कि मोगल साम्राज्य की अवनति खड़ी हिन्दी की उन्नति का साधन सिद्ध हुई। उसकी चिन्ता के भ्रम से खड़ी हिन्दी के कले-वर में भभूत लगी और वह साहित्य के विविध क्षेत्रों में विचरती हुई अलख जगाने लगी।

(२) इसके अतिरिक्त, अंगरेजों का पैर जब भारत में जम गया तो उन्हें भी अपनी राज्यव्यवस्था के संचालन के लिये यहाँ की भाषा सीखना अनिवार्य हो गया। अतः लार्ड वेलेजली (Lord Wellesley) ने इन्डियन सिविल सर्विस (Indian Civil Service) के अंगरेज परीक्षार्थियों के लिये "भारतीय जनता के इतिहास, भाषाओं, रीति तथा रिवाजों का ज्ञान" की उपादेयता बताई। साथही साथ वेलेजली ने स० १८५७ में फोर्ट विलियम कलेज (Fort William College) भी स्थापित किया और उसके अध्यक्ष जीन

गिल्क्राइस्ट (John Gilchrist) ने सं० १८६० में उर्दू के अतिरिक्त हिन्दी की गद्य-पुस्तकें तैयार करने के लिये लल्लूलाल और सदल मिश्र को नियुक्त किया ।

कचहरी की भाषा की समस्या भी राज्यव्यवस्था की समस्या का अंग बन कर खड़ी हुई । अंगरेजों के पहले कचहरी की भाषा मुख्यतः फारसी थी, अतः स्वभावतः वही उन्हें बपौती में मिली । किन्तु फारसी, जनता के रोजमर्रा व्यवहार की कचहरिया भाषा कब तक रह सकती थी, खास कर ऐसी दशा में जब हमारे नए शासकों की दृष्टि में भी फारसी का कोई महत्व नहीं था । अतः स० १८९४ में भारत सरकार ने फारसी के स्थान में प्रांतिक बोलियाँ जारी करने की आज्ञा जारी कर दी । खड़ी बोली को संयुक्त प्रान्त और बिहार की प्रांतिक बोली मान कर इसे हिन्दी या हिन्दुस्तानी नाम दिया गया । लेकिन इस पर फारसी-अरबी की इतनी गहरी छाप पड़ी थी कि वह अब तक नहीं मिट सकी है ।

शिक्षित एवं सभ्य ब्रिटिश शासकों को भारतीयों की शिक्षा की ओर भी ध्यान देना अनिवार्य हो गया, यदि इस लिये नहीं कि मानवता के नाते भारतीयों की शिक्षित बनाना अंगरेजों ने अपना कर्तव्य समझा, तो कम से कम इसलिये कि बिना कुछ शिक्षित कर्मचारियों का दल तैयार किये शासकों और शासितों के बीच किसी प्रकार की व्यवस्था चल ही नहीं सकती थी । अतः स० १८७० में भारतीयों की शिक्षा के लिये एक लाख ६५ए स्वीकृत हुए और भारतीय ढंग के संस्कृत के कालिजों का सूत्रपात हुआ । किन्तु संस्कृत कालिजों से शासकों को उपयुक्त मानव सामग्री नहीं मिल सकती थी ; अतः स० १८९० में लार्ड मैकाले (Lord Macaulay) ने शिक्षाप्रणाली की

एक विलकुल नई गतिविधि प्रस्तुत की। उन्होंने अंगरेजी भाषा को सामान्य रूप से शिक्षा का माध्यम बनाने के पक्ष में रिपोर्ट दी। आज भी हमारी शिक्षाप्रणाली की गाड़ी लार्ड मेकाले की बिठाई हुई पटरी पर बड़ी तेजी से दौड़ रही है। किन्तु चिन्ताशील भारतीयों के हृदय में इसके विरुद्ध बहुत उम्र भावना काम करने लग गई है, क्योंकि जो ध्येय भारतेन्दु ने आज से पचासों वर्ष पहले लिखा था—

एक बुलाचै, तेरह धावै
निज निज विपदा रोय सुनावै
आँखें फूटी भरा न पेट
क्यों ससि साजन? नहिं, मेज़ुएट ।

—वह आज भी नम एवँ नमतर रूप में उपयुक्त प्रतीत होता है। एक ओर तो नब्बे की सदी से अधिक अज्ञान के गहरे गर्त में निमज्जित जन-समूह, और दूसरी ओर दस दस रुपए की नौकरी की मृगनृणा के पीछे बेतहाश दौड़ने वाले प्रेज़ुएट-कुरंग ! वस्तुतः यह स्थिति अतीव शोचनीय है। किन्तु जो भी हो, इस ऊटक शिक्षाप्रणाली ने भी खड़ी हिन्दी को लाभ ही पहुँचाया है, क्योंकि पहले वह बर्नार्कुलर के रूप में पढ़ाई जाती थी, और अब तो कई विश्वविद्यालयों और अनेकानेक महाविद्यालयों में प्रधान विषय (Principal subject) के रूप में पढ़ाई जाती है। इस सिलसिले में अनेकानेक उबकौट के साहित्यों से खड़ी हिन्दी की झोली भरी गई है।

(३) यह एक ऐतिहासिक सत्य है कि विजयी राष्ट्र पराजित राष्ट्र पर आक्रमण करने के लिये एक हाथ में तलवार रखता है तो दूसरे हाथ में धर्म प्रचार के मरहम की ढ़िबिया भी। एक हाथ से उसके अंग का भंग करता

हे, तो दूसरे हाथ से घायल हृदय पर मरहम का लेप भी । फलतः यदि एक ओर हमारे शासकों ने अपनी सुव्यवस्था के बन्धन में हमें भौतिक रूप से जकड़ने का इन्तजाम किया, तो दूसरी ओर ईसाई पादरियों ने ईसाइयत के प्रचार द्वारा हमारे आध्यात्मिक पालतूपन के लिये भी पिंजड़े तैयार किये । विलियम कैरे (William Carey) ने-जिसने श्रीरामपुर में मिशन तैयार कर धर्म प्रचार आरंभ किया-सत्तरस भारतीय भाषाओं में बाइबिल का अनुवाद किया अथवा कराया । सं० १८१५ तक हिन्दी का अनुवाद भी छप चुका था । अनेक दृष्टियों से हमारी खड़ी हिन्दी भारत में यत्र तत्र सर्वत्र फैले हुए ईसाई मिशनरियों की करणी है । उनमें एक प्रघान दृष्टि यह भी है कि इन्होंने 'हिन्दी' के नाम से विशुद्ध खड़ी हिन्दी का प्रचार किया है न कि उर्दू-हिन्दी-मिश्रित हिन्दुस्तानी का । दूसरी, यह कि अपने धर्म ग्रन्थों के सिलसिले में इन्होंने रामायण आदि हमारे निजी धर्मग्रन्थों तथा व्याकरण एवं अन्य पाठ्य पुस्तकों को भी मुद्रित तथा प्रकाशित किया और कराया है ।

(४) खड़ी हिन्दी के प्रचार में छापाखाने ने जो भाग लिया है उसकी अत्युक्ति हो ही नहीं सकती । छापाखाने के प्रवेश और प्रचार का आदिम श्रेय हमारे विदेशी शासकों एवं मिशनरियों को है । अब तो भूर्जपत्रों और ताल-पत्रों के युग को हम भूल चुके हैं और नगर नगर में पुस्तकों और पत्रों के प्रकाशन का आयोजन हो चुका है ।

(५) सन् सन्तावन के गदर ने भी अकस्मि रूप से खड़ी हिन्दी के व्यापकत्व में योग दिया । तत्पश्चात् देखा जाय तो जिस प्रकार राजनीतिक दृष्टि से भारत के आधुनिक इतिहास में सिपाही-विद्रोह (गदर) के बाद की ईस्ट-इण्डिया कम्पनी के राज्य का-अन्त करनेवाली घोषणा एक महान् क्रान्ति की

परिचायक है, उसी प्रकार भारतेन्दु हरिश्चन्द्र का नवयुग प्रवर्तक साहित्य सन्तान की राजनीतिक क्रान्ति का साहित्यिक संस्करण है। भाव, भाषा और शैली-तीनों दिशाओं में हिन्दी ने अपना पुराना कंचुक फेंक कर नया कंचुक धारण किया। सरललाल आदि के समय में जो खड़ी हिन्दी खड़ी होती हुई भी सदसदा ही रही थी वह अटक कर लड़ी हो गई।

किन्तु इसी समय उसे एक विचित्र उत्पत्ति का सामना करना पड़ा। उसके हिमायतियों के दो दल हो गए। एक तरफ भारतेन्दु ने खड़ी हिन्दी को अपने नैसर्गिक और विशुद्ध रूप में देखना चाहा, तो दूसरी ओर राजा शिव-प्रसाद 'सितारे हिन्द' ने 'आम फ़हम' और 'खास पसन्द' भाषा की तार्जुम करके उसके मिश्रित रूप का पृष्ठपोषण किया। किन्तु "राजा शिवप्रसाद 'आम फ़हम' और 'खास पसन्द' भाषा का उपदेश ही देते रहे, उधर हिन्दी अपना रूप आप स्थिर कर चली"^१। परवर्ती विकास का जो भी स्वरूप निश्चय, इतना तो हमें स्वीकार करना ही पड़ेगा कि भारतेन्दु और सितारे-हिन्द दोनों ने हिन्दी की अमूल्य सेवाएँ कीं। मोगल शासन के समय से चलती आई हुई मनोवृत्ति का कुछ ऐसा दूषित प्रभाव पड़ा था कि हिन्दी को 'गवॉरू' और 'भाखा' कह कर तिरस्कृत किया जाता था, और पढ़े लिखे हिन्दू भी तर्जुमदार उर्दू बोलने में ही शिष्टता की निशानी समझते थे। सितारे हिन्द ने, जिनका सरकार के यहाँ भी बहुत मान था, और जो स्वयं शिक्षा विभाग के उच्च कर्मचारी थे, इस मनोवृत्ति के निराकरण में बहुत हाथ बँटाया। अतः भारतेन्दु पर न्याय करते हुए भी सितारे हिन्द पर अन्याय करना अन्याय्य होगा। इस युग की चर्चा करते समय तीन और साहित्य सेवियों का

उत्तेरत अनिवार्य हो जाता है। ये हैं--राजा लक्ष्मणसिंह, स्वामी दयानन्द और भद्वाराम कुस्तूरी। इन तीनों में भी अपने अपने पृथक् क्षेत्रों में भार-तेन्दुनिर्दिष्ट सारणि का ही अनुसरण किया।

भारतेन्दु के जीवनकाल में तथा उनके कुछ ही बाद उनकी साहित्यिक रचनाओं से प्रेरित होकर तथा सिपाही विद्रोह के पश्चात् उदय लेनेवाली राज नीतिक एवं सामाजिक चेतना के फलस्वरूप, एक रास्ता मंजूर हो गया, जिनमें निम्नलिखित नाम उल्लेखनीय हैं--बदरीनारायण चौधरी, प्रताप नारायण मिश्र, सोताराम, जगमोहन सिंह, श्री निवासादास, बालकृष्ण भट्ट, वेशवराज भट्ट, अम्बिकादास व्यास, रामानन्द गोस्वामी, देवकीनन्दन खत्री, महावीरप्रसाद द्विवेदी आदि। ये उपरिलिखित व्यक्ति मुख्यतः गद्य के क्षेत्र में आगे बढ़े। किंतु पद्य के क्षेत्र को सुन्नोभित करनेवालों में निम्नलिखित नाम विशेषतः उद्धरणीय हैं--श्रीधर पाठक, अयोध्यासिंह उपाध्याय, मैथिलीशरण गुप्त, रामचरित उपाध्याय, गिरिधर शर्मा, लोचनप्रसाद पांडेय आदि। उपर्युक्त स्थालीपुलाही सूची में महावीरप्रसाद द्विवेदी का स्थान अद्वितीय है। यद्यपि स्वयं उन्होंने हिन्दी भारती को कोई अमूल्य भेंट नहीं दी, तथापि उनकी 'सरस्वती' कवियों और लेखकों के मनमने की मानों उर्वर-भूमि अथवा रक्षणशाला (nursery) सिद्ध हुई। मैथिलीशरण गुप्त का भी वाक्य-कारपत्रक मुख्यतः इसी रक्षणशाला की देन है। द्विवेदी-मंडल के बाहर भी हिन्दी साहित्य-सेवकों की कमी न थी। राम देवीप्रसाद 'पूर्ण', नाथूराम शंकर शर्मा, गयाप्रसाद शुक्ल 'सनेही', रायनारायण पांडेय, काला भगवान दीन, रामनरेश त्रिपाठी, रुपनारायण पांडेय आदि ने भी तरकाशीन वाक्याकाश को आलोकित किया।

भारतेन्दु के समकालीन अथवा परवर्ती जिन कवियों के नाम ऊपर दिये गए हैं उनमें कमसे कम तीन ऐसे हैं जिन्होंने छायावाद की अनंत क्रान्तियों के साथ साहित्य-सुमन-स्थली में अवतीर्ण होने वाले नवयुग में भी अपने व्यक्तित्व को कायम रक्खा है। वे हैं—रामनरेश त्रिपाठी, हरिऔध, और मैथिलीशरण गुप्त। इन तीनों में भी रामनरेश त्रिपाठी और हरिऔध ने पद्य के अतिरिक्त गम्भीर आलोचना के गद्यक्षेत्र को भी साजा सँवारा है, और गुप्तजी ने इस क्षेत्र में कोई प्रयास नहीं किया। किन्तु कविता के क्षेत्र में प्रगतिशीलता की दृष्टि से गुप्तजी का स्थान सर्वोच्च है। नवयुग ने गुप्तजी की कविताओं को जितना गौरव दिया है, उतना अन्य को नहीं। उसने इस महान कविसे अनन्त प्रेरणाएँ ली हैं। संभवतः इसी विशेषता को ध्यान में रखते हुए शक्ति-प्रिय द्विवेदी ने लिखा था—“किसी माला में प्रथम मणि, उपवन में प्रथम पुष्प, गगन में प्रथम नक्षत्र का जो महत्त्वपूर्ण स्थान हो सकता है वह वर्तमान कविता में गुप्तजी का है। अतएव खड़ी बोली की वर्तमान कविता के प्रधान और प्रथम प्रतिनिधि कवि बाबू मैथिलीशरण गुप्त ही हैं” १

गुप्तजी की कला
में
उपयोगितावाद

अभिनव आलोचना-संसार में कला के लक्ष्य के संबंध में बहुत से विचारकों ने मीमांसा की है। गुप्तजी भी अतिरिक्त नहीं हैं। उन्होंने अपने काव्यों में जहाँतहाँ, और 'हिन्दू' की भूमिका में विशेषतः और विस्तृत रूप में, इस समस्या की समीक्षा की है। इस प्रसंग में उन्होंने जो विचार-बिन्दु प्रस्तुत किये हैं वे संक्षेप में ये हैं—

(१) नवयुग छायावादी काव्य केवल 'सुन्दरम्' का उपासक है 'सत्यम्' और 'शिवम्' का नहीं। उसके पक्षपातियों का विचार है कि सौन्दर्य में अशो-भन का अवकाश है ही नहीं,—सौन्दर्य स्वर्गीय है। किन्तु गुप्तजी को यह सिद्धान्त मान्य नहीं है, क्यों कि:—

(क) सभी सौन्दर्य स्वर्गीय नहीं है; "क्यों कि यह भी तो परीक्षित हो जाता चाहिये कि कहीं मूलों में तक्षक नाग तो नहीं छिपा बैठा है। अनन्त सौन्दर्य के आधार श्रीराधाकृष्ण की सौन्दर्य-भुवन-राशि में भी जब हमारे प्रमाद से उसका प्रवेश संभव हो गया तब औरों की बात ही क्या?"

सात्यक यह कि सौन्दर्य के नाम पर मही अदलीलता को भी पासपोर्ट मिल जा सकता है, और मिला भी है। अतः 'सुन्दर' को 'शिव' अर्थात् जनमंगल-धायक होना आवश्यक है।" यदि सौन्दर्य स्वयं एक बड़ा भारी गुण है तो गुण भी एक बड़ा भारी सौन्दर्य है"।^१

(ख) सौन्दर्य का संवेदन सापेक्ष है। 'भिन्नदृष्टिं लोकः' के अनुसार एक की भावना को जो वस्तु सुन्दर प्रतीत होती है, वह दूसरे को असुन्दर मालूम होगी।

(ग) केवल सौन्दर्य को स्वर्गीय बना देने से ही हमारे उद्देश्य की सिद्धि नहीं हो सकती जब तक सौन्दर्योपाधकों में भी स्वर्गीयता का समावेश न हो ले। स्वर्गीय काव्य के रसिकों में भी तो स्वर्गीय भावुकता अथवा मामिकता होनी चाहिये,^२ किन्तु न तो ऐसा होगा और न वैसा होगा।

(घ) इसके अतिरिक्त संसार आखिर संसार ही है, और हमारे काव्य का आधार भी यही संसार है। "परन्तु जब तक यह संसार स्वर्ग नहीं हो जाता, तब तक हम सांसारिक ही रहेंगे"।^३ और जब तक हम सांसारिक रहेंगे तब तक केवल और निरे सौन्दर्य की उपासना संभव नहीं है। "पार्थिव प्राणियों को पार्थिव साधनों का ही सहारा लेना पड़ेगा"।^४ यही कारण है कि गुप्तजी ने—

छुरे काटते हैं जो नारु
होते हैं बहुधा सविकार।

-
- | | | |
|-------------|---|------------|
| १. 'हिन्दू' | — | पृ० १८-१९। |
| २. " | — | पृ० १७। |
| ३. " | — | पृ० २७। |
| ४. " | — | पृ० ३३। |

—जैसी चीजों का उचित समालोचन है; “वर्गों की ‘स्वर्गलोक’ में
 धर्मियों से किसी अवयव का नीच गान कदा कदा कदा सुना
 मनसुता कर बिना उठता—

गूँज रहा मेरा अन्तर्मान

स्वर्ग लोक में नीच गाने !”

(i) नरसुत कवि विरामचना के विराम के सारे देश और जमी-
 नों की सीमित भावभूमि से उठ कर विरामनीति एवं सर्वमान्यता के
 धारण में विचार करना चाहता है । किन्तु युगकी के विचार में संसार
 के ‘सम्मिलित स्वर्ग’ की यूटोपिया (Utopia) इस मर्त्य की परेपि से बहर
 की चीज है । वे अपने देश और बलि के संकीर्ण हितों को न छोड़ सकते
 हैं और न छोड़ना चाहते हैं । यदि कवि की ‘बुद्धि बुद्धि की सीने में
 से चकती हुई राह बिना अतिगंगा में ही एक दुबली लकड़र ‘हरमो’
 या सके तो वह इनसे ही कृतकृत्य हो जायगा” ।

(ii) कवि के विराम-वादिओं का विचार है कि कविता का सार
 उपदेश नहीं है, किन्तु युगकी इस सत्य के विरुद्ध है । उनका विचार है कि
 उपदेश देने के भी लिये हैं । जिस प्रकार शेरों को घमड़े देने के लिये उन्हें
 मजुर दिया स्वेच्छक रूप में प्रस्तुत करना चाहिये, वही तो शेरों को दूर
 तक नहीं; उसी प्रकार उपदेश को भी मनोहर रूप में प्रस्तुत करने के लिये
 उपदेश कविता-संस्कारण आवश्यक है । इस प्रकार उपदेश के भी दे-
 न हुए :-

१. हिन्दू १० ३१-३३ ।

२. १० ३४ ।

सरस उपदेश

नीरस उपदेश ।

नीरस उपदेश भले ही आचारशास्त्र की विशेषता हो, किन्तु सरस उपदेश देने में तो कवि ही समर्थ है ।

(iv) यदि मान भी लिया जाय कि साधारणतः उपदेश देना कविता का लक्ष्य नहीं है, तथापि भारत की जैसी दीन हीन दशा है, जिस प्रकार वह अधःपतन के अन्धकूप में गिरा कराह रहा है, उस दशा और उस प्रकार को ध्यान में रखते हुए कवि को मसीहा बनना ही पड़ेगा । “उपदेश देना उसका काम नहीं; न सही; परन्तु आपत्तिकाल में मर्यादा का विचार नहीं रहता ।” कवि की उपदेश-प्रवणता एक ‘इमरजेन्सी’ (emergency) है । उसे हमें क्लैव्य मारम गमः का संदेश देना है ।

भाषा का संदेश सुनो, हे

भारत ! कभी हताश न हो !^१

(v) गुप्तजी कविता के क्षेत्र में सुधरवाद के समर्थक हैं । जिस प्रकार भारतेन्दु ने—

तजि ग्रामकविता सुकविजन की अमृत बानी सब लई ।

—जैसे सिद्धान्तवाक्य के द्वारा कविता के भागन में वरों से एकत्रित कूड़ाकर्षट को साफ़ सुहार कर फेंक देने के लिये युगवाणी को आमन्त्रित किया था, उसी प्रकार गुप्तजी ने भी परम्परागत अतिशृङ्गारिक कविताओं के विरुद्ध क्रांति को बिगुल फूँकी है, वे कहते हैं :—

१. ‘हिन्दू’—पृ० ३० ।

२. स्वदेश-मगीत (भाषा वा संदेश) पृ० ७३ ।

करते रहोगे विष्टपेयण और काय एक कवियरी !
 कच, कुच, कटाक्षों पर भरो ! अथ तो न जीते जी मरो !^१

पुनर्धः—

भानन्ददात्री शिक्षिका है सिद्ध कविता कामिनी
 है जन्म से ही यह यहाँ धीराम की अनुयामिनी ।
 पर अथ तुम्हारे हाथ से यह कामिनी ही रह गई
 ज्योत्स्ना गई, देखो, अँधेरी यामिनी हो रह गई ॥^२

तत्पर्य यह कि गुप्तजी वाक्यबला में निमुदतावाद एवं उपयोगितावाद
 के पक्षपाती हैं ।^३ न तो केवल आनन्द और न निरा शिक्षण, अस्तित्व दोनों
 ही, कविता के खरोच हैं ।

केवल मनोरंजन न कवि का धर्म होता चाहिये ।

जिसमें उचित उपदेश का भी गर्म होना चाहिये ॥^४

यह भानन्ददात्री के साथ साथ 'शिक्षिका' भी है । उसे अपने हाथ में
 शिक्षाभाषना की चास लेकर देवी भारती की ऐसी आदती उतारनी होगी जिसकी
 पचासमासा से अशिष्ट भावनाएँ भस्म हो जायँ ।

मुन्दर को सतीय धरती है भीषण को निर्जीव कला ।

१. भारत-भारती (भविष्यत् राट) पृ० १७० ।

२. भारत-भारती (भविष्यत् राट) पृ० १७२ ।

३. तुलना कीजिये—“गुप्तजी किसी न किसी खदेय्य को सेवर ही मारते हैं ।...
 उपयोगितावाद गुप्तजी को उद्वेगवाद के रूप में मात्र हुआ है ।”—सत्येन्द्र-गुप्तजी की
 काल—पृ० ७३ ।

शुभजी के विचारों का संक्षिप्त निदर्शन करने के उपरान्त यह भी विचार करना आवश्यक प्रतीत होता है कि सत्त्वतः कविता क्या है और उसका क्या हेतु होना चाहिये। कविता की परिभाषा पंडितराज विश्वनाथ ने 'वाक्यं तात्पर्यं काव्यम्' की है; अर्थात् शृंगारादि रसों से प्रभावित वाक्य काव्य है, सी प्रकार जगन्नाथ पंडित ने 'रमणीय अर्थों' के प्रतिपादक शब्दों को कविता कहा है—“रमणीयार्थप्रतिपादकः शब्दः काव्यम्”। पश्चात् आलोचकों में प्यू आर्नल्ड (Matthew Arnold) ने इसे 'जीवन की समालोचना' (Criticism of life) कहा है और कवि वर्ड्सवर्थ (Wordsworth) इसे 'बेगवान् मनोवेगों का यादृच्छिक अतिप्रवाह' (Spontaneous overflow of powerful feelings) कह कर सूचित किया है। उपर्युक्त रिभाषाओं की ध्यान में रखते हुए एक परिभाषा यों गड़ी जा सकती है— कविता सरस सहज-मधुर एवं भावुकता-प्रधान पदों में मानव तथा अन्येतर जीवन की समालोचना है।

अब इस प्रसंग में यह प्रश्न उठता है कि जीवन के किन अंगों की और की समालोचना कविता के क्षेत्र में वैध होगी। क्या मानव-जीवन के बीभत्स व्यापार भी कविता के अम्बर में बूटे बनाकर सजाए जायेंगे? यदि हाँ, तो या अपने नम्र रूप में अथवा परिवर्तित रूप में?

आलोचकों का एक दल—जिसमें हम स्वप्नसिद्धान्तवाद, यथार्थवाद और कला-के-नलये-कलावाद के हिमायतियों को गिन सकते हैं—यह कहता

१. इन बातों की सचित म्हाख्या के लिये देखिये—श्यामसुन्दर दामः साहित्य-चिन्तन (परिवर्धित संस्करण) पृ० ८-९।

है कि कविता एक ललित कला है और ललित कला 'मानसिक दृष्टि में सौन्दर्य का प्रत्यक्षीकरण है'। सौन्दर्य में शोभन और अशोभन का भेदभाव कविता के लिये विषयान्तर है। वह अपनी सौन्दर्यानुभूति की तृष्णा शांत करने चली है, न कि सदाचार की रेखा खींचने। वह आनन्दसागर में गोते लगाते समय छेड़ छाड़ नहीं चाहती। ड्राइडेन (Dryden) का मत है कि "कविता का यदि एकमात्र नहीं तो कम-से-कम प्रमुख ध्येय आनन्ददान है; शिक्षादान का ध्येय यदि अंगीकृत भी किया जाय तो केवल गौण रूप से।"^१ प्रसिद्ध पाश्चात्य आलोचक ब्रेडले (A. C. Bradley) ने कविता-के-लिये-कविता (Poetry for poetry's sake) के गूढ़ार्थ को विशद करते हुए लिखा है कि कविता-के लिये-कविता-वाली उक्ति का आशय प्रथम तो यह है कि कविता किसी लक्ष्य का साधन नहीं है, स्वयं ही लक्ष्य है; दूसरे, कविता की परख स्वयं कविता ही है, अन्य बाहरी उद्देश्यों को ला घसीटना कविता के प्रति अन्याय है^२। ब्रेडले के

१. श्यामसुन्दर दास: गद्य कुतुमावली—पृ० ७।

२. "Delight is the chief, if not the only end of poetry; instruction can be admitted but in the second place." (Quoted by Richards in "Principles of Literary Criticism"—Page 68.)

३. A. C. Bradley:—Oxford Lectures on Poetry—P. 5. What then does the formula "Poetry for poetry's sake" tell us about this experience? It says, as I understand it, three things. First, this experience is an end in

कथन का सूक्ष्मतर विश्लेषण करते हुए रिचार्ड्स ने 'काव्याय काव्यम्' वादी की भावना के निम्नलिखित चार विचार-बिन्दु प्रस्तुत किये हैं:—

(i) धर्म, जातीयता, उपदेश, शक्ति, धन आदि सारी बातें कविता के लिये विषयान्तर हैं ।

(ii) कविता के अच्छे बुरे होने का प्रमाण कविता स्वयं है ।

(iii) धर्मादि उपरिलिखित लक्ष्यों को ध्यान में रखकर लिखी गई कविता उच्च कोटि की नहीं हो सकती ।

(iv) कविता की अपनी निजी दुनियाँ है, स्वतंत्र, संपूर्ण, स्वायत्त ।

इन पर विचार करते हुए रिचार्ड्स (Richards) ने यह बतलाया है कि कविता में इस प्रकार स्वान्तः-सुखाय-वादिता न तो उचित है और न संभव । इसके अतिरिक्त इस धेतुकी दृष्टि से देखा जाय तो विश्व-साहित्य के बड़े-से-बड़े कवि भी अपना 'सिर लँचा नहीं रख सकेगे । सोलोमन

itself, is worth having on its own account, has an intrinsic value. Next, its poetic value is this intrinsic worth alone. Poetry may have also an ulterior value as a means to culture or religion; because it conveys instruction or softens the passions, or furthers a good cause; because it brings the poet fame, or money, or a quiet conscience. So much the better, let it be valued for these reasons too. But its ulterior worth neither is nor can directly determine its poetic worth as satisf'ying imaginative experience; and this is to be judged entirely from within.

(Solomon) के संगीत, बन्यन (Bunyan) का पिलग्रिम्स प्रोग्रेस (Pilgrim's Progress) और गेटे (Goethe) का फौस्टस (Faustus)-ये सभी किसी आध्यात्मिक लक्ष्य को रख कर लिखे गए हैं। उसी प्रकार रामायण, महाभारत, प्रबोधचंद्रोदय आदि अमर भारतीय रचनाओं में मानवता को संदेश देने की प्रबल लालसा व्यक्त है। क्या ये सारी कौ-सारी साहित्यिक विभूतियाँ अनायास ही मिट्टी में मिला दी जयें ?

अतः हमें उसी निष्कर्ष पर पहुँचना चाहिये जिस पर होरेस (Horace) पहुँचा था। “कवियों का उद्देश्य या तो शिक्षा देना होता है या आनन्द देना या दोनों को मिला देना। अतः ठोस और उपयोगी को आनन्ददायक के साथ समन्वित कर दो।”¹

ऊपर की पंक्तियों में विविध वादों के जिसे विवाद की ओर संकेत किया गया है उसके मूल में निहित है दृष्टि की एकगिता। समालोचकों ने कविता को ‘अर्थों का हाथी’ मान रक्खा है। किन्तु यदि हम यह मान लें कि कविता किसी एक वाद की तंग गली से नहीं चला करती; बल्कि विविध प्रकार की होती है और विविध प्रकार की कविता की परख के लिये विविध दृष्टिकोणों की आवश्यकता है, तो फिर यह व्यर्थ की विर्तवा आपसी शान्त हो जाती है।

1. Poets either wish to instruct or to delight or to combine the two. Join the solid and useful with the agreeable.—Horace.

Quoted by Richards in his Principles of Literary Criticism—P. 68.

सारंश यह कि कविता के लिये न केवल यथार्थवाद की उपादेयता है, बल्कि उपयोगितावाद की भी । निरे यथार्थवादी कवि कविता के दायरे को संकुचित कर देते हैं और यथार्थवाद के नाम पर होने वाले अनर्थवाद के लिये रास्ता खोल देते हैं । अतः गुप्तजी यदि काव्य के द्वारा राष्ट्र, जाति अथवा मानवता को सीख और संदेश देते हैं तो फिर भी वे कवि बने ही रहते हैं । सीख और संदेश देने के भी ढंग हैं, यदि कवि उपदेशक होता हुआ भी रोचक बना रहा तो उसकी कविता उच्च कोटि की समझी जायगी । हमारे भारतीय साहित्य-शास्त्रियों ने तो कविता के लक्ष्यों को गिनाते हुए उपदेशप्रदान को भी सम्मिलित किया है, किन्तु शर्त यह रखी है कि वह उपदेश सरस हो, वैसा ही, जैसा कि कान्ता का कमनीय बलालाप ^१ । भावुकता और सरसता—ये ही कविता की जान हैं ।

संभव है कि इस अन्तिम आधार पर हम गुप्तजी की कुछ कविताओं की भुट्टि या उद्धाटन कर सकें, और करें, किन्तु उसका उद्देश्य आलोचना-अंगत को खाय देना होगा; न कि गुप्तजी के व्यक्तित्व पर आरोप । कवि ने स्वयं ही कहा है कि “यदि हम किसी निबंध की एक एक पंक्ति में रस की खोज करने लगेंगे तो वाक्यों की तो बात ही क्या महाकाव्यों को भी अपना स्थान छोड़ने के लिये बाध्य होना पड़ेगा”^२ । हमें इस ऋचन से पूर्ण सहमति है । विशिष्ट रूप से यत्र तत्र भुट्टिसंगत होते हुए भी संश्लिष्ट रूप से काव्य विशेष को उच्च कोटि का माना जा सकता है—इसमें सन्देह नहीं ।

(१) मम्मटाचार्य — काव्यप्रवृत्ति —

काव्य यस्मिन्सर्वत्रैव व्यवहारविदे शिवेनरञ्जनये ।

सद्यः परनिवृत्तये बान्ताममिवनयोपदेशयुते ॥

(२) हिन्दू—पृ० ३७-३८ ।

गुप्तजी
की
काव्य-कला

श्यामसुन्दर दास ने काव्य के चार उपकरण गिनाए हैं—

१. सौंदर्य
२. रमणीय-अर्थ
३. अलंकार और रस
४. भाषा^१ ।

उसी प्रकार अरस्तू (Aristotle) ने द्रुष्टान्त नाटकों की चर्चा करते हुए काव्य के निम्नलिखित छः विभागों की समीक्षा की हैः—

१. कथावस्तु (Plot)
२. चरित्र (Character)
३. रचनाशैली (Diction)

१. साहित्यलोचन पृ. ५२-५६ ।

४. भावविधान (Thought)

५. दृश्यविधान (Spectacle)

६. संगीत (Song) ।^१

ये दोनों विभाग हमारी सम्मति में अव्याप्ति अथवा अतिव्याप्ति के शिकार हैं। उदाहरणतः प्रथम विभाग में 'रमणीय अर्थ' और 'सौन्दर्य' अलग-अलग माने गए हैं; किन्तु 'रमणीय' भी तो 'सुन्दर' का ही पर्यायवाची है; अतः सौन्दर्य के अन्दर उसका भी समावेश हो सकता है। इसके अतिरिक्त 'सौन्दर्य' कुछ हदतक व्यापक गुण है कि प्रायः सभी अन्य काव्यगुण इसकी छत्रच्छाया में छिप जा सकते हैं। अरस्तू के विभाजन प्रकर में भी 'रचना-शैली' और 'संगीत' को अलग-अलग मानना खैरता नहीं, क्योंकि संगीत शैली का ही एक अंग है। इन बातों को तथा आलोच्य कविविशेष की काव्य-कला की परस्पर के विशिष्ट ध्येय को ध्यान में रखते हुए, हम निम्नलिखित बिन्दुओं में अपनी आलोचना प्रस्तुत करेंगे—

(१) कथा-वस्तु अथवा काव्य-वस्तु ।

(२) भाव विन्यास ।

(३) भाषा सौष्ठव ।

(४) रचना-शैली ।

(१) कथावस्तु :—इस प्रसंग में कथावस्तु का प्रयोग एक अर्थ-विशेष में किया गया है। साधारणतः कथावस्तु किसी काव्य विशेष की ओर ही

1. The Poetics of Aristotle, Ed. S. H. Butcher (1929) p. 29.

संकेत करती है। यथा:-‘साकेत’ की कथावस्तु, ‘यशोधरा’ की कथावस्तु आदि। ऐसे स्थलों में कथावस्तु का मतलब किसी काव्य के आधारभूत कथानक अथवा प्लॉट (Plot) से होता है जिसकी चर्चा जहाँ-तहाँ मुख्य-मन्य के पृष्ठों में की गई है। परन्तु जहाँ हमें गुप्तजी की सामूहिक रचनाओं पर दृष्टि पड़ानी है, वहाँ यह विचारना होगा कि गुप्तजी के काव्यों के कथानक किन किन कोटियों में आते हैं, उनकी व्यापकता कैसी है, वे किन किन आकरों से उद्भूत हैं और किन किन दिशाओं में प्रेरित हुए हैं। सत्येन्द्र ने कवि की कृतियों की सामान्य समीक्षा करते हुए उनकी छः मुख्य दिशाओं का उल्लेख किया है:-

(i) राष्ट्रीय

(ii) महाभारत-संबन्धित

(iii) रामचरित-संबन्धित

(iv) बौद्धकालीन

(v) सिक्ख तथा अन्य ऐतिहासिक घटना संबंधित

(vi) पौराणिक।

इन विभागों में कुछ परिवर्तन करते हुए एक सन्निध प्रस्तुत की जाती है जिससे उनकी रचनाओं और उनके आधारभूत स्रोतों का श्रेणीगत परीक्षण मिल सके:-

संख्या	स्रोत श्रेणी	रचनाएँ
(१)	राष्ट्रीय, अतीत एवं सामाजिक	स्वदेशसंगीत, भारत-भारती, बैतालिक, किसान
(२)	रामचरितमूलक	साकेत, पद्मवती
(३)	कृष्णचरितमूलक	द्रापर
(४)	बौद्धसंस्कृतिमूलक	यशोधरा, अनप
(५)	हिन्दू-संस्कृतिमूलक	हिन्दू, विक्रमभट, रंग में भंग, पद्मावली
(६)	शिवसंस्कृतिमूलक	गुरुकुल
(७)	पुराणमूलक	चन्द्रहास, राकुन्तला, तिलोत्तमा, शक्ति
(८)	महाभारतमूलक	अय्यपवध, शैरंगी, बरसंहार, वनवेभव, नहुष
(९)	निविध (संप्रदायिक)	मंगलपट, संधार

इस तालिका से निम्नलिखित निष्कर्ष निकाले जा सकते हैं:—

- (१) गुप्तकों के काव्यों का प्रतिपाद्यविषय बहुत व्यापक है।
- (२) उन्हें जितनी अपने अतीत गौरव की उद्गावना की लालसा है उतनी वर्तमान राष्ट्र या समाज के जीवित विपन्न भक्ति करने की नहीं।
- (३) संस्कृति की विस्तृत परिधि में उन्होंने बौद्ध, हिन्दू और शिखर

तीनों को सम्मिलित किया है । संकुचित सम्प्रदायवादिता से वे ऊपर उठे हुए हैं ।

(२) भावविन्यास :—भावों के विन्यास के उत्कर्षोपकर्ष पर विचार करने के लिये निम्नलिखित बिन्दुओं पर अपनी आलोचना केन्द्रित की जा सकती है—

१. रसों का परिपाक ।

२. चरित्र-चित्रण: भावों की मनोवैज्ञानिकता ।

३. भावस्थितियों की चित्रवत्ता (picturesque and graphic descriptions of situation) ।

४. कल्पना का उत्कर्ष ।

१. रस-परिपाक :—पुस्तक के मुख्यांश में गुप्तजी की प्रत्येक रचना के सम्बन्ध में आलोचना की गई है ; और यद्यपि हमारा प्रधान लक्ष्य काव्य-कलित स्थलों का उद्भावन करना रहा है तथापि प्रसंगागत अन्य रसों पर भी सरसरी दृष्टि डाली गई है । सामूहिक रूप से यहाँ यह कह देना है कि गुप्तजी की रचनाओं में प्रधानतः दो रसों का परिपाक हुआ है—करण और वीर । इनमें भी करण का स्थान सर्व प्रथम है, वीर का द्वितीय । इस उक्ति के विशदीकरण के लिए प्रस्तुत पुस्तक के पृष्ठों का अनुशीलन अपेक्ष्य है । करण और वीर के पश्चात् तृतीय स्थान शृंगार को दिया जा सकता है । 'पञ्चवटी' 'साकेत' तथा अन्य काव्यों में स्थल स्थल पर शृंगाररस के सुन्दर और सौम्य संनिवेश के उदाहरण मिलते हैं । यथा—'साकेत' के आरम्भिक सर्ग में लक्ष्मण-उर्मिश के वे प्रेमालाप, जिनके सौंदर्य पर सुम्भ होकर

कवि कह उठता है:—

प्रेमियों का प्रेम गीतातीत है

हार में जिसमें परस्पर जीत है ;

अथवा 'पंचवटी' को वह परिस्थिति जिसमें शृंगार का केन्द्रीयबिन्दु बनाकर राम लक्ष्मण और सीता तीनों परस्पर शृंगार और हास्य के त्रिकोणित उद्भावन में भाग लेते हैं। इनमें राम और सीता का शृंगार तो शुद्ध शृंगार की कोटि में परिगणित होगा, किन्तु सीता और लक्ष्मण का भाभी-देवर-वाल परस्पर हास्यविनोद संभवतः शृंगार और हास्य दोनों की सीमान्तरेखा पर अभिष्टित समझा जायगा। यदि यह कहा जाय कि यह परिहास अभिष्टित हास्यरस का नमूना है, तो संभवतः ऐसा मानने में द्विचक होगी। इसके कारण, हमारी सम्मति में, यह है कि शुद्ध हास्य को लिंगवैषम्य की अनिवार्य अपेक्षा नहीं होती; यदि कोई परिस्थिति हास्यप्रद होगी, तो चाहे पुरुष पुरुष एक साथ हों, अथवा स्त्री-पुरुष एक साथ हों, वहाँ हास्य का उद्रेक होगा ही। किन्तु भाभी-देवर वाले परिहास की परिहासता विभिन्नलिंगीय व्यक्तियों पर निर्भर करती है। अतः यह परिहास शुद्ध हास्य नहीं कहा जा सकता। किन्तु साथ ही साथ इसे शुद्ध शृंगार भी तो नहीं कह सकते। यदि हम लक्ष्मण और सीता के परस्पर विनोद को शृंगारभावना से प्रेरित मानेंगे तो अपनी सहस्राब्दियों की सञ्चित सांस्कृतिक सम्पत्ति को खो देंगे। वस्तुतः रामचरित के लोकोत्तर आदर्शवाद के सादे परिधान पर भाभी-देवर की मीनाक्या करके गुप्तजी ने अपनी सौन्दर्यभावना को एक ऐसी द्विकोटिक राह से चलने को प्रेरित किया है जिसमें लोगों को अँगुली ठठाने का मौका मिले। इसी दृष्टि से प्रस्तुत पंक्तियों के लेखक ने 'पंचवटी' की आलोचना करते हुए

लिखा है कि “भाभी-देवर-सम्बन्ध मैथिलीशरण गुप्त की काव्यगन दुर्बलताओं में से है।”^१

गुप्तजी के शृंगारविग्रह के सम्बन्ध में उनकी विशुद्धतावादिता को भी ध्यान से धोक्षल नहीं करना चाहिए। जब पहले-पहल गुप्तजी ने लेखनी उठाई तो ‘मुरारेस्तुतीयः पन्थाः’ के समान निरे शृंगारवादी कवियों की काफ़ी छीछलेदर की। उनको यह देख कर महती ग्लानि हुई कि—

वद्देश कविता का प्रमुख शृंगार रस ही हो गया
उन्मत्त होकर मन हमारा अब उसी में खो गया।
कवि-कर्म कामुकता बढ़ाना रह गया देखो जहाँ
वह धीररस भी स्मर-स्मरमें हो गया परिणत यहाँ ॥^२

शृंगारपरक ‘लिङ्गशार्ङ्ग’ की ओर भी संकेत करते हुए उन्होंने कहा कि:—

ये हैं नरक के दूत किंवा सूत हैं कलिराज के
ये मित्ररूपी शत्रु ही हैं देव और समाज के।^३

संगीत की भी दुर्गति देख कर उन्होंने ठंडी धाढ़ भरी और बोले—

संगीत में जब से मदन की मूर्ति अधिकृत हो गई।
वह भावुकों की भगवाणी भी कलंकित हो गई ॥^४

१. देखिये पृष्ठ १५।

२. भारत-भारती पृ० १२१।

३. भारत-भारती पृ० १२२।

४. भारत-भारती पृ० १२३।

अतः उन्होंने हमें आदेश दिया कि :—

अब तो विषय की ओर से मन की सुरति को फेर दो
जिस ओर गति हो समय की इस ओर मति को फेर दो ।
गाया बहुत कुछ राग तुमने योग और वियोग का
सञ्चार कर दो अब यहाँ उत्साह का, वयोग का ॥^१

पाठक जानते हैं कि उत्तरोत्तर प्रतिभा के विकास के साथ गुप्तजी श्रृंगा के विरुद्ध इस उग्र भावना को नियह नहीं सके; और नहीं निबाहना है उनकी प्रतिभा के विकास में साधक हुआ । पर फिर भी यह तो मानना ही पड़ेगा कि गुप्तजी का श्रृंगार संयत श्रृंगार है, वशम नहीं । इस सम्बन्ध में उनकी तुलना तुलसी से कर सकते हैं । तुलसी ने श्रृङ्गारिक परिस्थितियों के विवर्ण में बड़ी ही सूक्ष्म एवं सौम्य तूलिका से काम लिया है, यथा निम्नलिखित पंक्तियों में :—

बहुरि बदन-विषु भंचल ढाँची
पियतनु चित्त दृष्टि करि बाँकी
रांजन-मञ्जु तिरिछे नैननि
निजपति तिनहि कहाँ सिय सैननि ।

१. भारत भाषा ५० १७१ ।

तुलना कीजिए शायर की लारने —

गुनहगार वो छुट जायेंगे सारे
जइनुम को भर देंगे शारर हमारे ॥

सबो प्रकार एक पाश्चात्य कवि ने भी लिखा है :—

O Gracious God ! how far have we
Profaned thy heavenly gift of pocsy.

गुप्तजी ने भी प्रायः श्रृङ्गारिक वर्णनों को कच, कुच, कटाक्षों की 'नम-माधुरी' से बचाए रक्खा है। सूक्ष्म तथा सफल श्रृङ्गारिक वर्णन वे ही समझे जाने चाहियें जो चुपके से हमारी सुप्त सौन्दर्यभावना को सजग कर दें, और सो-भी उतनी ही दूर तक, जिसमें बड़ बासना के आँगन में पैर न रखने पावे। स्थूल ऐन्द्रियिक परिस्थितियों के सहारे श्रृङ्गार का जो उद्भावन होगा उसे उचकोटि का नहीं कहा जा सकता। इसी कारण ललित कला को "मानसिक दृष्टि में सौन्दर्य का प्रत्यक्षीकरण" कहा गया है^१। 'मानसिक दृष्टि' से सौन्दर्य की सूक्ष्मता की ओर भी संकेत है।

श्रृङ्गाररस की सूक्ष्मता पर विचार करते हुए हमें यह भी जान लेना चाहिये कि आलम्बन के प्रति कवि की अत्यधिक भक्तिभावना श्रृङ्गाररस के परिपाक में बाधक सिद्ध होती है। उदाहरणतः हम तुलसी के उन पदों को लें जिनमें जनकपुर के स्वयंवर के अवसर पर तरुणी सीता का वर्णन किया गया है।

सिय शोभा नहीं जाइ यखानी ।

जगदम्बिका रूप गुन सानी ॥

❀ ❀ ❀

जो छवि सुधा पयोनिधि होई ।

परम रूपमय कच्छप सोई ॥

सोभारजु मंदर सिंगारु ।

मथै पानि पंकज निज मारु ॥

यदि विधि बर्षै छवि जय, सुंदरता मुख मूढ ।

तदपि सकोत्र समेत काँय, कहहि सोय समनूढ ॥

चली संग है मगरी सपानी ।

गावति गीत मनोहर बानी ॥

मोह नवल वनु सुंदर मारी ।

जगतजननि अनुलिख छवि मारी ॥

इन पद्यों में धौता के सौन्दर्य का वर्णन ग्यारहवाँ पद्य है और प्रसंग भी ग्यारहवाँ का ही है; लेकिन तुलसी की भक्तिभावना ने 'जगद्विद्या' और 'जगतजननि' पद्यों का प्रयोग करके मनो में अनधिकार चेत्य कर दी है; मनो शृंगार की लहरियों बहे बंग से झलती और दौड़ती हुई धा कर दोनों छिनारों पर के शांत शिखासङ्गों से अचानक टकरा कर फैनिल एवं क्षत-विस्तृत हो गई हैं। तुलसी की इन पंक्तियों में ग्यारहवाँ शतक के साथ टकरा गया है। गुप्ती के 'साकेत' से भी इस प्रकार के रस-बंधन का कम से कम एक उदाहरण दृष्ट कर लिया जा सकता है:—

अचउ पर कटि में सौम, कलेश मारे

मीना माना यों आज मई घन धारे ।

अंकुर हितकर ये कलश-मणोहर पावन

जन-मानु गवमय कुमल वदन मन भावन ।

... ..

कंचे दूक कर कंच उर रहे ये उनके

रक्तक तटक में लहर रहे ये उनके ।

... ..

रुकने झुकने में ललित लंक लच जाती

पर अपनी छवि में छिपी आप बच जाती ॥ आदि'

इन पंक्तियों में सीता के शृङ्गार का इतना सजीव वर्णन करते हुए भी कवि अपनी धार्मिक भावुकता के आवेश में आकर 'सीतामाता' कहकर संबोधित करने का लोभ संवरण नहीं कर सका है। हमारा निजी विचार है कि यहाँ पर सीता का मातृस्वरूप अप्रासंगिक है और रस के परिपाक में बाधक है। कवि को राम की निगाहों से सीता को देखना था, न कि अपनी। और फिर यदि अपनी ही निगाहों से देखा, पुत्र बनकर, तो अंकुर-हितकर कलश-प्रयोधर एवं ललित लचीली लंक का वर्णन कहाँ तक मर्यादित माना जायगा—यह विचारणीय है।

२. चरित्र-चित्रण:—गुप्तजी के काव्यों के सभी चरित्रों की आलोचना न तो अपेक्ष्य है और न इस वक्तव्य की सीमित परिधि में सम्भव ही है। इसके अतिरिक्त पुस्तक के मुख्यांश में भिन्न भिन्न पात्रों के चरित्रगत काव्य पर विचार करते हुए यथावसर उनके चरित्र की सामूहिक समीक्षा भी की गई है। इस प्रसंग में दो चार ऐसी परिस्थितियों की ओर निर्देश किया जायगा जिसमें हम कवि के सूक्ष्म मनोवैज्ञानिक विश्लेषणों का परिचय पा सकें, क्योंकि मनोवैज्ञानिक विश्लेषण ही चरित्र-चित्रण के प्राण हैं। 'साकेत' के एकादश सर्ग के आरम्भ में कवि भारत के अनूठे तपस्विवेश का वर्णन करते हुए लिखता है—

बायीं ओर धनुष की शोभा, दायीं ओर निषंग-छटा ।

बाम पाणि में प्रत्यज्ञा है, पर दक्षिण में एक जटा ।

१. साकेत पृ० २०४-२०५ ।

२. साकेत पृ० ३७१ ।

फिर क्रमशः द्रत-निरत मांडवी आती है। भरत और मांडवी परस्पर संयुक्त होते हुए भी द्रतनिष्ठा के कारण विभुक्त हैं। तपस्विनी मांडवी तपस्वी भरत के पास आती है।

उठ घीरे, त्रिष-निऋट पहुँच कर उसने उन्हें प्रणाम किया।

क्योंकि उन्होंने, सँभल 'रचस्ति' कह, उसे शचित सम्मान किया।

"जटा और प्रत्यक्षा की उस तुलना का क्या फल निकला?"

हँसने की चेष्टा करके भी हा! रो पड़ी वधू चिखला ॥ १

इस अन्तिम पंक्ति में कवि ने उल्लक्षण-जटिल परिस्थिति का एक संसार ही खन कर दिया है; हास्य और रुदन की दो परस्पर विरोधी मनोवृत्तियों की विचित्र गंगा-जमुनी सी प्रवाहित कर दी है। मांडवी के हृदय में भरत की वीर शान्त संवलित ऊटक वेशभूषा पर परिहास का मनोवेग धाते धाते ठिठक जाता है, क्योंकि वह अंकुरित भी नहीं होने पाता है कि मांडवी और उसके परिवार की दयनीय परिस्थिति की विकलता उसका गला घोट देती है। इस प्रसंग में करुण और हास्य, ये दोनों रस आपस में सुंघ गए हैं, साँत और शृङ्गार के पुट ने इस मनोवैज्ञानिक गोरखबंदे को और भी पेचीदा बना दिया है। शान्त अन्नर्घा के रूप में करुण का पोषक है, शृङ्गार हास्य का।

विषम मनोभावों के सफल समन्वय का एक दूसरा उदाहरण हम 'यशो-धरा' के उस प्रसंग में पाते हैं जिनमें पति के वियोग से विकल यशोधरा की शौन्धो से अनायास ही आँसू टुक टुक पड़ने हैं, किन्तु इस वेदना के वेग को वह

इस कारण झुंठित करना चाहती है कि उसके पुत्र के हृदय-दर्पण पर उसके आँसुओं की मलिन छाया न अंकित हो जाय । वह रोते रोते हँस देती है । इस हँसी के द्वारा वह भले ही अपने हृदय पर क्षणिक विजय प्राप्त करले, लेकिन उम्र के आँसू उसकी पराजय का इजहार कर ही देते हैं । रहीम ने क्या ही सुन्दर कहा है—

रहिमन आँसुवा नैन उरि, जिय दुख प्रकट करेइ ।

जाको घर ते काड़िये, क्यों न भेद कहि देइ ॥

विजय और पराजय, आँसू और मुस्कान के इस संपर्क-सम्पर्क को कवि ने जिस कलात्मकता के साथ व्यञ्जित किया है वह मनावैज्ञानिकता की दृष्टि से प्रशंसनीय है । यशोधरा स्वयं कहती है—

रोना गाना बस यही जीवन के दो धर ।

एक संग में ले रही दोनों का रस-रंग ॥^१

विश्लेषणात्मक मनोवैज्ञानिक चरित्रचित्रण की दृष्टि से, सामूहिक रूप में, हम 'यशोधरा' को 'साकेत' से मूर्धन्य मान सकते हैं, क्योंकि हम आरम्भ से ही उसकी मुख्यपात्री यशोधरा के जीवन में उम्र अन्तर्द्वंद्व पाते हैं । अपने पति के लिये उसे दम्भ भी है, उपालम्भ भी है ; वह गर्वोन्नता मनस्विनी भी है, पति-परायणा तपस्विनी भी है, उसमें आत्मभिमान की भी प्रश्रुति है, आत्मदान की भी ; इसके अतिरिक्त उसके मातृत्व तथा पत्नीत्व में भी परस्पर प्रतिस्पर्धा है और काव्य का सुख्यांश इसी के सुकुम प्रतिपादन में प्रेरित हुआ है । 'यशोधरा' का सिद्धार्थ भी 'साकेत' के राम से कहीं अधिक मानव

है। वह अपनी पत्नी की आलोचनाओं का भागी होता है, किन्तु राम भगवान् हैं, भगवान् के अवतार हैं, आलोचनाओं से परे। जितनी जल्दी हम सिद्धार्थ से अपना तादात्म्यसम्बन्ध स्थापित कर सकते हैं उतनी राम से नहीं। माइकेल मधुसूदन दत्त के विषय में यह कहा गया है कि उन्होंने गेषनाद के चरित्र-चित्रण में दानव को मानव बना दिया है। उगी प्रहार गुप्तजी के संबन्ध में भी कह सकते हैं कि उन्होंने मानव को अतिमानव बना दिया है। 'साक्षेत्' के लक्ष्मण भी परम्परागत लक्ष्मण के समान उग्र प्रकृति के हैं, किन्तु वहीं वहीं उनकी उग्रता का जो चित्र गुप्तजी ने प्रस्तुत किया है उसे गले के नीचे उतारने में शिथिल होती है। यथा-कैचयी की ओर दृग्विस्तार करते हुए लक्ष्मण के ये वचन—

खड़ी है माँ, बनी जो नागिनी यह
अनार्या की जनी हतभागिनी यह।

... ..

बने हम दस्युजा के दाम हैं जो
इसी से दे रहे यनयास हैं जो। *

—इत्यादि।

इस प्रसंग की लक्ष्मण की सारी उल्लिखित अमर्यादित एवं अनगरिक सी जेंचती है। शील्यन् और अभिजात व्यक्ति के क्रोध का आवेग भी शील्यता और अभिजात्य की चहारदिवारी की निर्लज्जता के साथ नहीं नॉप सकता।

इन कुछेक चरित्रों के सम्बन्ध में कुछेक प्रतिकूल आलोचनाओं का अवकाश है, और रहेगा—गुप्तजी के ही सम्बन्ध में नहीं अपितु प्रत्येक कवि के सम्बन्ध में। किन्तु इसका यह मतलब कभी नहीं कि इनके आधार पर हम कवि के चरित्र-चित्रण के सम्बन्ध में उपेक्षाभाव का आधान करें। संभव है इन आलोचनाओं के मूल में व्यक्ति-विशेषकी विशिष्ट सौन्दर्यभावना ही काम करती हो, फिर भी आलोचना-संसार के लिए इनकी उपयोगिता निर्विवाद है। कवि के गुणावगुणों के निदर्शन के अतिरिक्त भी आलोचना का एक महान् लक्ष्य है—विश्लेषणात्मक बुद्धि का उद्बोधन। संभव है एक निष्पक्ष आलोचक प्रथम लक्ष्य में भ्रान्ति का भागी हो, किन्तु फिर भी दूसरे लक्ष्य की पूर्ति में वह सहायक होगा ही।

चरित्र-चित्रण के सम्बन्ध में अपना सुंक्षिप्त वक्तव्य उपसंहृत करने के पूर्व हम पाठक का ध्यान गुप्तजी की कला की दो विशेषताओं की ओर आकर्षित करना चाहते हैं। वे हैं—

(i) कथोपकथनों द्वारा चरित्र का विश्लेषण। ✓

(ii) हृदय के लम्बे उद्गारों द्वारा चरित्र का उद्घाटन। ✓ ,

दोनों ही विशेषताएँ पर्याप्त रूप में गुप्तजी की कृतियों में पाई जाती हैं। प्रथम का उदाहरण 'यशोधरा' का राहुल-यशोधरा-संवाद है, और द्वितीय का चित्रकूट में कैकयी का वह दीर्घ हृदयोद्गार^१ जिसमें उसकी आत्मा मानों अनुताप के ताप में गल कर कविता की क्यारियों में लुढ़क पड़ी है।

३. भावस्थितियों की चित्रवत्ता:—चित्रवत् अंकन भावोद्भावन का एक महत्वपूर्ण अंग है। यहाँ भावस्थितियों से तात्पर्य हृदयगत भावनाओं को

अभिप्रेतक भावमयिणी से है। कभी कभी कोई कलाकार किसी परिस्थिति-विशेष की भावमयिणी पर मुग्ध होकर जब तक उन्हें एक एक कर माने पाठकों के मानसपटल पर मुद्रित नहीं करा देता, तब तक उसे सन्तुष्टि हो नहीं होती। संभवतः इसी बात को ध्यान में रखते हुए हमारे साहित्यकारों ने 'स्वभावोक्ति' को अलंकारों में गिना था। यह आवश्यक नहीं है कि सौन्दर्य की कल्पना का नमक मिरचें लगा कर ही रसिकों के सामने परोसा जाय। उसका हूपटू चित्रण भी कलाकार ही के कूते की बात है, जनसाधारण की नहीं। संभव है किसी कूल के सौन्दर्य को देखाकर अकलावार भी उसी तरह भावविभोर हो जाय जिस तरह एक कलाकार; पर अन्तर यही है कि अकलाकार की अनुभूति 'गूँये का गुड़' है, किन्तु कलाकार अपनी अनुभूति को मनु के प्याले में परोस कर पाठकों को भी पॉट देता है। इतना ही नहीं, कलाकारकृत वस्तुस्थिति का चित्रण उस वस्तुस्थिति के प्रत्यक्ष करनेवाले सामान्य मनुष्य के लिये टीका-टिप्पणी का काम देता है; उसे वहकी निजी सौन्दर्य भावना का सूक्ष्म विरलेक्षण करना सिखाता है; मानों उसकी गूँगी भावुकता को ज्वाला दे देता है। उदाहरण के लिए हम कालिदास के निम्नलिखित श्लोक को लें—

श्रीवामंशाभिरामं मुहुरनुपलति स्पन्दने पद्मदृष्टिः
 पश्चाद्धेतुं प्रविष्टः क्षरपतनमयादूयसा पूर्वकायम् ।
 दधैरर्षावलोदैः भ्रमविशृतमुत्तमंशिशिभिः कीर्णवन्तों
 परमोदमद्भुतस्वाद्विपति बहुतरं स्तोक्मुग्धां प्रयाति ॥ १

अथवा सूरदास से—

अरुओ री मेरो बालगोविंदा ।

अपने कर गहि गगन बतावत खेलन का माँगै चंदा ।

बासन कै जल धन्यो जसोदा, हरि को आनि दिपावै

रुदन करत हूँदै नहि पावत धरनि चंद क्यों आवै ।

इन कवियों ने बहुत ही साधारण वस्तुस्थितियों का चित्रण किया है, जिनका अनुभव कोई भी शिकारी और सामान्य व्यक्ति नित्य प्रति करता है और कर सकता है। मृग की दौड़ तथा बचपन की केलिझीझा बिलकुल साधारण सी बात है और उसे देखकर किसे आनन्द नहीं होता ? किन्तु आनन्द लटना और बात है, छुटाना और। वही व्यक्ति जिसने सत्पुण्य नेत्रों से मृग को दौड़ते देखा है अथवा बालमुलभ लीला से आनन्द उठाया है—वही व्यक्ति जब कविकृत मृगवर्णन और बालवर्णन को पढ़ता है, तो, जो दृश्य केवल धुँधले और सामूहिक रूप से उसके मानसपटल पर अंकित था वह स्पष्टतर और विशिष्ट रूप में अंकित हो जाता है ; अथवा जो दृश्य साधारण अथवा दिन दिन होने के कारण कुछ जान पड़ता था वही झलावार की देखनी से जीवित होकर 'अमित तोष' उपजाने में समर्थ होता है।

वस्तुस्थितियों और मनस्थितियों के विस्तृत एवं जीवित वर्णनों से गुप्तजी के काव्य भरे पड़े हैं। प्रस्तुत पुस्तक में कई के विषय में चर्चा हुई है; यहां केवल दो चार की ओर संकेत करना पर्याप्त होगा। यथा—'साकेत' के प्रथम खण्ड में उर्मिला का वर्णन सुन्दरी उर्मिला को मानों हमारे सामने लाकर खड़ा कर देता है।

अरण्य पट पहने हुए आह्लाद में
कोन यह वाला छोटी मासाद में
..

१ स्वर्ग का यह सुमन धरती पर खिला
नाम है इसका उचित ही 'उर्मिला' ।^१

उर्मिला की ही रीतिरूप में प्रत्यक्ष कीजिये—

आ शत्रुघ्न समीप रकी लक्ष्मण की रानी
मकड़ हुई ज्यों कार्तिकेय के निकट भवानी !

× × × × ×

जटाजाल से बाल विलम्बित छूट पड़े थे
आनन पर सौ अरण्य, पटा में छूट पड़े थे ।

माथे का सिन्दूर सजग अंगार-सदृश था
प्रथमातप-सा पुष्पगात्र, यद्यपि वह कृश था ।

चापों कर शत्रुघ्न-पृष्ठ पर कण्ठ निकट था

दाढ़ कर में झूल किरण-सा झूल विस्तृत था ॥^२ आदि ।

'भारतभारती' में भी वस्तुस्थितियों के संक्षिप्त किन्तु सजग चित्र अनेकों
भरे मिलेंगे । यथा रईयों के वर्णन में—

उनकी सभा 'इन्दर-सभा है', इन्द्र उनको खेल लो

वह पूर्ण परिशों का अखाड़ा भाग्य हो सो देख लो ।

१. ग्राफ़ेन पृ० ११-१२ ।

२. " " ४२५ ।

हाँ नाच भोग विलास हित उनका भरा भण्डार है
 धिक् धिक् पुकार सुदंग भी देता उन्हें धिक्कार है ।
 वे जागने हैं रात भर, दिन भर पड़े सोवें न क्यों ?
 है काम से ही काम उनको, दूसरे रोवें न क्यों ? १

अन्य रचनाओं से उद्धरणों की संख्या न बढ़कर इतना हो कह देना स्पष्ट होगा कि कवि की कलम जहाँ और जिस परिमाण में खादती है, वहाँ और उस परिमाण में वर्णनीय वस्तुस्थितियों एवं मनस्थितियों के जीवित-नामत् मूर्तिमान् चित्र पाठकों के मानसचक्षुओं के सामने प्रस्तुत कर देती है। ये चित्र प्रतिपाद्यभावों के पृष्ठाधार अथवा प्रतिमूर्ति बनकर उनको टिप्पणियों बन जाते हैं और उनके वैशद्य में सहायक होते हैं।

४. कल्पना का अर्थ—कल्पना (Imagination) ही कवि अथवा कलाकार की विशेषता है। उसकी प्रत्येक सृष्टि में आदर्शवाद और यथार्थवाद दोनों अपरिच्येय रूप से मिले रहते हैं। प्रेमचन्द के 'प्रेमाश्रम' अथवा 'सेवा-सदन' को समग्र रूप में मले ही हम संसार की सतह पर न पा सकें, किन्तु इसका यह मतलब नहीं कि ये अंशतः भी अनुपलब्ध हैं। यथार्थ घटनाओं को ही कलाकार उनके देह, कल, पात्र की सीमाओं से विच्छिन्न करके उन्हें सार्वभौम एवं सार्वकालिक रूप दे दिया करता है। इस 'साधारणीकरण' के लिये जिस मानसिक शक्ति की उसे अपेक्षा होती है, उसका नाम है कल्पना। कला के लिये कल्पना अनिवार्य है। मान लीजिये कि आपको अपनी प्रति-चित्र (फोटो) चाहिये। आप फोटोग्राफर की स्टूडियो में जाते हैं। वहाँ

देखेंगे कि वह आपका फोटो लेने के पहले आपकी वेशभूषा, आकृति, चेष्टा-सबों में कुछ परिष्कार करेगा; फिर आपको फूलों के गमलों के बीच में रख कर आपके लिये एक सुन्दर पृष्ठभूमि (background) तैयार कर देगा। जब आप उसकी नजर में जैच जायेंगे, तब वह आपका फोटो उतार लेगा। आप अपना फोटो देखकर संभवतः आपही मुग्ध हो जायेंगे। इसका कारण यह है कि आपकी यथार्थता के साथ फोटोग्राफर का आदर्श भी मिल गया है, और यथार्थवाद तथा आदर्शवाद के इस सम्मेलन ने आपकी श्रीष्टि कर दी है।

इसी प्रकार प्रत्येक वस्तुस्थिति को सुन्दर एवं सुन्दरतर रूप में प्रस्तुत करने के लिए उस पर कल्पना की कूची पेरना अनिवार्य हो जाता है। कल्पना ही आदर्शवाद की जननी है। हमें स्मरण रखना चाहिये कि गुप्तजी के काव्यों का कोई पात्र ऐसा नहीं जो सर्वतोभावेन यथार्थ हो। जयद्रथ, अर्जुन, अभिमन्यु, उत्तरा, कीचक, द्रौपदी, सिद्धराज, यशोधरा, राहुल, मांडवी, उर्मिला—कोई भी चरित्र ऐसा नहीं है जिसके चित्रण में कवि ने मनगढ़ंत बातें नहीं लिखी हों। वस्तुतः, यदि कल्पना न हो, तो बहुत से महाकाव्यों को इतिहास की संज्ञा देनी होगी। अरस्तू ने इतिहास और काव्य की परस्पर मिश्रता पर विचारते हुए लिखा है कि ज्यों का त्यों घटनान्तम का वर्णन कवि-वर्म नहीं है; उसे तो उसको सार्वभौमता का बाना पहनाना पड़ता है; इतिहास का संबंध विशिष्ट से है, काव्य का सामान्य से; केवल छन्दोबद्ध कर देने से ही इतिहास-काव्य नहीं बन जाता।^१

१. It is not the function of the poet to relate what has happened, but what may happen.... The work of

एक दूसरे प्रसंग में अरस्तू ने कविका को "कृशालता के साथ एक कोठने की कला" कहा है।^१ इसमें संदेह नहीं कि यह कला कथना का ही नामान्तर है। यदि को 'स्वयंगू' भी रसोक्तिसे कहा गया है कि यह अपनी नई सृष्टि कथना के आधार पर राशी दिया करता है।^२

सांख्यिक रूप से पाशों अथवा कथानकों के सुजन में कथना का जो महत्वपूर्ण भाग रहता है उसे समस्त तेने के पश्चात् उसके द्वारा पद्य-संदर्भों में जो सौन्दर्योद्घेन होता है उस पर भी कुछ विचार कर लेना अप्रत्याशित न होगा। सत्य पूछा जाय तो जितने भी कालखंडों का विधान हमारे आचार्यों ने किया है उन सभी की तरह में 'यकोक्ति' अथवा अस्तुति है। किसी पात्रवचनो कुछ चमत्कार या विचित्रता के साथ स्यान्वयित करके रसना 'यकोक्ति' है;^३

Herodotus might be put into verse, and it would still be a species of history, with metre no less than without it... Poetry tends to express the universal, history the particular.

The Poetics of Aristotle (Ed. S. H. Dutcher) p. 35.

१. It is Homer who has chiefly taught other poets the art of telling lies skilfully.

The Poetics of Aristotle, P. 95.

२. कालिका के कालों के समन्वय में यन्त्रिसेतक का 'कथावर्ति हरिद्वीतः वेपथुसाम'—१५-१७।

३. कालिका दुम्नाक ने ही यकोक्ति की ही राश्व को जाना जाना है। 'यकोक्ति-विनं कालिका'।

हमसे बड़ा चढ़ा कर कहना धन्य है । उदाहरणतः सूर को विष्णु भक्तान्
से यह निवेदन करना है कि वे बहुत बड़े पारी हैं । किन्तु सीधे सादे ऐसा
न कहकर वे लिखते हैं—

जो गिरिगति ममि घोरि उदधि में,
तै सुगन्ध निज हाय ।
मन हन शेष छिन्नं वसुधा नरि,
तऊ भहौ निजि नाथ ॥

अथवा विरचति—

सुरति पाए लोचन मांगझों
गहू मांगझों पानि ।
नन्द क नन्दन^१में हेमि आगझों
मन मनोरथ राखि ॥

ऐसे पद्यों में शब्द अपनी कल्पना के उत्कर्ष से साधारण से साधारण
वाक्यों में भी अद्भुत चमत्कार का समवेश कर देता है ।

गुप्तजी के काव्यों में उल्लेख कयना के उल्लेख नमूने भी मरे पड़े हैं ।
यथा, राहुल कहता है—

गिरा-मनान यदि अन्ध, पंख पाता मैं
पृथ्वी ज्ञान में तो कैसा चढ़ जाता मैं ।
मंहुल बनाकर मैं धूमता गगन में
और देग ऐसा गिरा बैठे किम वन में ।

किन्तु जिना वंगों के विचार सर सीते हैं

हाय ! पक्षियों से भी मनुष्य गप-धरते हैं ।^१

जहाँ निजीव प्राकृतिक पदार्थों का सजीवन् वर्णन किया जाता है वहाँ भी कल्पनौत्कर्षका परिचय मिलता है । कल्पना ही मानों प्राण बनकर निजीव पदार्थों में पैठ जाती है; उनके पदार्थ में दिल बनकर कूक टछती है । 'साकेत' का नवम सर्ग पद पद पर कल्पना की इस कूक अपना हूक के उदाहरण प्रस्तुत करता है । यथा—

आ जा, मेरी निदिपा गुँगी !

आ ! मैं मिर आँखों पर लेकर चन्द्र गिझीना हूँगी !

... ..

पलक-गोंदों पर पद रैल तू

तनिक सझौना हम भी चव तू

आ, दुमिया की ओर निरल तू

मैं न्योछावर हूँगी ।

आजा, मेरी निदिपा गुँगी ॥^२

—इत पक्षियों में नींद को सहेली मानकर उससे हृदय की बातें कही-गई हैं ।

कल्पना का उत्कर्ष कविता का उत्कर्ष है । गुप्तजी के कुछ प्राथमिक भवना

१. कोष्ठा १० ७६ ।

२. साकेत १० २६७ ।

पीछे के जातीयता तथा सांप्रदायिकता से संबन्ध रखनेवाले काव्यों में कल्पना का अभाव अवश्य है। उदाहरणतः —

दुरे काटते हैं जो नार
होते हैं बहुधा सविकार ।^१

अथवा—

अब भी हो तुम कृपिप्रधान
गोबर का तो रखो ज्ञान ।^२

किन्तु ये काव्य तत्त्वतः काव्य न होकर छन्दोबद्ध उपदेश-से हैं; उप-उपयोगितावाद ने इन पंक्तियों का गला घोट रक्खा है। अतः इनमें कल्पना-जन्य माधुर्य वहाँ ई वस्तुतः तथ्य यह है कि कोई भी कविता हो, उसमें बुद्धि-तत्त्व और रागात्मक तत्त्व-होगे दोनों ही; किन्तु कविता के लिये आवश्यक है कि रागात्मक तत्त्व की प्रधानता बनी रहे। जहाँ बुद्धितत्त्व की विजय-वैज-यन्ती रागात्मक तत्त्व की अष्टालिकाओं पर फहराने लगेगी, वहाँ काव्यत्व का हास होना अनिवार्य है।

(३) भाषा सौष्टव.—काव्यगुणों में हमारे आचार्यों ने प्रसाद, शोज और माधुर्य को गिनाया है। इनमें शोज और माधुर्य का संबंध वीर शृंगार आदि रसविशेष अथवा प्रसंगविशेष से है; किन्तु प्रसादगुण की उपादेयता सर्वदा और सर्वथा है। गुप्तजी की भाषा प्रसाद एवं प्राञ्जलता के लिए प्रसिद्ध है। उन्होंने कभी भी भाषा को क्लिष्ट बनाकर अपनी धुँधली घाक जमाने की मनोवृत्ति अपने में नहीं आने दी। यह भी गुप्तजी की ख्याति का एक

१. हिन्दू ५० १५४।

२. हिन्दू ५० १३१।

कारण रहा है और उन्हें "सर्वसाधारण के कवि" ^१ बनाने में सहायक हुआ है। खामोसाह अलंकारों को ठूँसने की चेष्टा भी कवि ने कहीं नहीं की है। भावों के प्रवाह में उन्हें राजाने-सँवारने आगए सो आगए; जान बूझ कर, उन्हें पिरोने का प्रयास नहीं किया गया है। उपमा, रूपक, उत्प्रेक्षा आदि अलंकार यत्र तत्र सर्वत्र आ जुड़े हैं; विस्तारभय से उनके उदाहरण नहीं दिये जाते हैं। किन्तु सामान्य रूप से यह कहा जा सकता है कि गुप्तजी की प्राथमिक रचनाओं में अर्थान्तरन्यास, निदर्शना और दृष्टान्त का बाहुल्य मिलता है। इसका मुख्य कारण है उनकी उपदेशप्रवणता। उदाहरण—

जिस छेपनी ने है लिप्ता बत्करं भारतवर्ष का
 लिप्तने चली अब हाल यह उसके अमित अपकर्ष का।
 जो कोकिला नन्दन विपिन में, प्रेम से गाती रही
 दावानि-दग्धारण्य में रोने चली है अब यही।^२

अथवा

संसार में किसका समय है एक-सा रहता सदा
 है निशि-दिवा-सी घूमती सर्वत्र विपदा-सम्पदा,
 जो आज एक अनाथ है नरनाथ होता कल यही
 जो आज उत्सव-मग्न है कल शोक से रोता यही।^३

१. शान्तिप्रिय द्विवेदी—हमारे साहित्यनिर्माता। पृ० ८३।

२. भारत-भारती पृ० ८५।

३. भारत भरती पृ० १।

अनुशासति शब्दालंकारों की छटा प्रायः सर्वत्र दीख पड़ती है; तुकों में तो कहीं कहीं औचित्य की सीमा भी उल्लंघित कर दी जाती है। जहाँ तहाँ श्लेष का भी संश्लेष हुआ है। पर ऐसे उदाहरण बहुत कम हैं। एक, 'यशोधरा' से—

आली, वही घात हुई, भय जिनका था मुझे
मानती हूँ उनको गहन-वन-शामी में
ध्यान-भजन देग उन्हें एक दिन मैंने कहा —
'क्यों जी, प्राणवल्लभ कहें या तुम्हें स्वामी मैं ?'
चौक कुछ लज्जित-से, धोले हैंस आर्य पुत्र—
'योगेश्वर क्यों न होऊँ, गोपेश्वर नामी मैं !'
किन्तु चिन्ता छोड़े, किमी अन्य का विचार करूँ
तो हूँ जार पीछे शिथिल ' पहले हूँ कामी मैं' ।^१

—इस पद्य में अधोरेखांकित पदों में दो दो अर्थ छिपे हुए हैं, जिनके उद्भावन में कहीं कहीं क्लिष्टकलना की अपेक्षा होती है। प्रसादगुणोपेत श्लेष का भी एक उदाहरण, 'सिद्धराज' से:—

"देता हूँ एक मुना मैंने आपके वहाँ
जो भी गिरे उसमें सलोना बन जाता है
अहुत है।" राजा मुसकाया और बोला "हाँ"
"मधुर रहेगी तू वहाँ भी !" कहा भट ने ।^२

१. यशोधरा पृ० २० ।


२. सिद्धराज पृ० ६६ ।

इस पद्य में विरोधाभास का भी सुन्दर चमत्कार है ।

भाषा-शैलित्व के संबंध में इतना कह देना पर्याप्त होगा कि गुप्तजी की शारंगिक कृतियों में समता और कर्णकटुता दीप्त पड़ती है; किन्तु प्रमशः रचनान्मोहि की दुष्प्रता मंद पड़ जाती है, और ललित ललित पदावलियों की छोल छोल लहरियाँ भावों के मन्द मन्द मलयनिल के झले पर झल झल कर नाचने लगती हैं। 'यशोधरा', 'सिद्धराज' और 'साकेत'—ये तीन हिन्दी के हृदयहार के हृदयहारी हीरे हैं ।

(४) रचना-शैली—

रचना-शैली की दृष्टि से काव्य का विभाजन निम्न-प्रकार से किया जा सकता है:—



इनमें विशिष्ट शैली के रूप में गुप्तजी ने कोई गद्यकाव्य नहीं लिखा था। रहे तीन—प्रबन्ध, मुक्तक और नाटक। इनके अन्तर्गत आनेवाली रचनाओं के परिचय के लिये निम्नलिखित तालिका^१ पर्याप्त होगी ।

१. अनुवादों की चर्चा मौलिक न होने के कारण अनारम्भ है ।

प्रबन्ध	मुक्तक	नाटक
रंग मै मंग	भारत भारती	चन्द्रहास
जयदशवध	मंगलघट	तिलोत्तमा
शकुन्तला	पद्मवती	अनघ
पंचवटी	वैतालिक	
मेरुध्री	स्वदेश संगीत	
वन्देभव	हिन्दू	
वक्रसंहार	संसार	
विद्यान		
विक्रमघट		
गुरुकुल		
ठापर		
वशाधरा		
साकेत		
नहुष		

प्रबन्ध और मुक्तक, दोनों ध्वन्य काव्य हैं; नाटक, दृश्य । प्रबन्ध किसी कथानक का सामूहिक एवं गहनलावद चित्र प्रस्तुत करता है, मुक्तक किसी वस्तुस्थिति वषवा मनस्थिति का स्पष्ट चित्र मात्र । नाटक प्रबन्ध के ही समान किसी कथानक का आधार लेकर चलता है, किन्तु इसका मुख्य उद्देश्य होता है पात्रों के कथोपकथन द्वारा उनके चरित्रों का विश्लेषण । मुक्तक का मीतिप्रधान (Lyrical) होना आवश्यक है ।

अब प्रश्न यह है कि-क्या गुप्तजी ने अपनी रचनाओं में इन भेदों को स्पष्टरूप से व्यक्त करने की चेष्टा की है ? उत्तर होगा-‘नहीं’ । सामान्यतः

इन भेदों का प्रतिनिधित्व करती हुई भी उनकी रचनाएँ अपने व्यक्तित्व और मौलिकता की छाप लिए हुई हैं। 'दापर' और 'गुलकुल' खुद भी हैं, प्रबन्ध भी हैं। 'यशोधरा' तो इसका उत्कृष्ट प्रमाण है। यमि ने इस रचना के 'शुल्क' में भाई 'बिपारामशरण' से एक पथिक की कहानी कहकर फिर उसपर टिप्पणी के रूप में कहा है—“कदाही तुम्हें खली हो या नहीं, परन्तु मेरी शक्ति का विचार किये बिना ही मुझ से ऐसे ही अनुपेक्ष किया करते हो। कविता लिखो, गीत लिखो, नाटक लिखो। अच्छी बात है। लो कविता, लो गीत, लो नाटक और लो गद्य पद्य तुझान्त अतुझान्त सभी कुछ, परन्तु वास्तव में कुछ भी नहीं।” ये पंक्तियाँ ठीक ठीक यशोधरा की शैली का प्रतिनिधित्व करती हैं। कवि के हाथों 'यशोधरा'-जैसी 'तिथकी' के पकाए जाने का यही अभिप्राय होता है कि यदि अपनी शैली के लिए इतना है, वह रामोराह दकि-यान्सी आवायों की परिभाषा की सुदूर लगाकर अपनी कविता का रूप नहीं संवारना चाहता; उसे तो अपनी निजी सौन्दर्यभावना पर गर्व है; वह अनायास ही कलम की आत्मा बनकर उसे यथेष्ट माँगों में प्रेरित करेगी,—समतल में भी, विपमतल में भी; वयारियों में भी, फेंकरीली पगडंडियों पर भी। शैली की मनोनीतता और मौलिकता भी गुप्तजी के नवयुग की सदानुभूति अर्जित करने में सहायक हुई है।

इसके अतिरिक्त कवि की शैली की निम्नलिखित विशेषताओं पर भी ध्यान देना चाहिए:—

(क) ललित पदावली और भवानुरूप भाषा।

। 'माकनन' 'भूमिदा' 'भगवत' आदि पदों के लिए 'शुल्क' आदि वाक्यों में कवि की मौलिकता का दोहन है।

(ख) छन्दों का वैविध्य । ✓

(ग) संगीतमयता और तुकान्तता—‘सिद्धरत्न’ की विशेषता ।

(घ) व्यंग्यात्मक हास्य-शैली (Satire) ।

(ङ) कथोरकथन की कलात्मकता । ✓

(क) कल्पितपदावली और भावानुरूप भाषा:—यह पहले ही कहा जा चुका है कि कवि की प्रतिमा ज्यों ज्यों अग्रसर होती गई है त्यों त्यों पदाव-
लियों भी पेलव-मेशल होती गई हैं ।

भावानुरूप भाषा के एकत्र उदाहरण पर्याप्त होंगे ।

सन्धि ! निरग्न नदी की धारा

ढलमल ढलमल चंचल भंचल, झलमल झलमल तारा ।

निर्मल जूल अन्तस्मल भरके

वडल वडल कर, छल छल करके

थल थल तरके, कल कल घरके

विगराना है पारा !^१

इन पंक्तियों को पढ़ने में ऐसा मालूम होता है मानों नदी की धारा कल-
कल छल-छल करती हुई इन्दी में ढुलक पड़ी है ।

अन्यत्र—

बाघा तो यही है, मुझे थापा नहीं कोई भी

विघ्न भी यही है, जहाँ जाने में जगज में ।

... ..

... ..

मर में छिपी का हुआ ? कोई कत्ती जाता हो,

तो मुझे बना दे हा ! बना दे हा ! बना दे हा ! (मुष्का)

इत पीछियों को पढ़ने से ऐसा प्रतीत होने लगता है मनो भावना की गहरी बड़ी तेज रफ्तार में चक्की हुई, न स्टेशनों पर रुकती, न घुमावों पर हँले हँले मुकती, अचानक अपनी पट्टी में रुतर पड़ती है और रुक कर चक्काचूर हो जाती है। मालिनी यशोदरा की मनोवृत्ति को भी उस समय कुछ ऐसी ही हालत थी।

(ख) छन्दों का वैविध्य:—गुप्तजी ने मात्रिक और वर्गिक दोनों तरह के छन्दों का प्रयोग किया है—पीयूषवर्ष, गृहार, सुमेरु, हाकलि, पादाकुलक, सोरठ, घनाशरी, सवेवा, धायाँ, गीति, शार्दूलविक्रीडित, शिखरिणी, मालिनी, दृढवर्णम्बक आदि। किन्तु वर्गिक छन्दों का प्रयोग अपेक्षाकृत बहुत ही कम है। हिन्दी की विशिष्टतात्मक प्रतिभा का ध्यान में रखते हुए ऐसा होना उचित भी है।^१ 'साकेत' के नवम सर्ग के पद पद पर परिवर्तित होनेवाले छन्दों का मनोवैज्ञानिक आधार है वर्मिय की विशिष्ट मानविक दृष्टि। इस प्रकार अनेक स्थानों में छन्दों और मनोभावनाओं का मार्मिकत्व दिखाया जा सकता है।

१. कोरा पृ० १७१-८०।

२. छन्दों के साथ हिन्दी भाषा की विशिष्टतात्मक प्रतिभा के सामंजस्य के वि-
से देखिये लेखक-इन 'महाराज हिन्दी का प्रियतम' पृ० २४ ३२।

३. 'साकेत' की छन्द-दीप्ति के सम्बन्ध में देखिये 'साकेतः एक अध्ययन'
पृ० २४७-४३।

(ग) संगीतमयता और तुकान्वयता:—‘गिदराज’ की विशेषता:—

पद्य का प्राण संगीत है। संगीत के उपकरण हैं—

- (१) छन्दों का लय और ताल ।
- (११) कोमल परावली ।
- (१११) चरणों की आकृति ।
- (११११) मध्यनुशास ।
- (१११११) अन्त्यानुशास अथवा तुक ।^१

शुनजी ने इन सभी उपकरणों का प्रचुर रूप में उपयोग किया है, और गामूहिक रूप से सम्मिलित । किन्तु कहीं कहीं उनकी पद योजनाएँ ऐसी भी हो जाती हैं जिनसे यह मान होने लगता है मानों कुछ तुक-मिल शब्द पहले से ही भाग्य पर लिख लिए गए हों और उनकी सामोखाह पंक्तियों में पेबन्द की तरह जड़ने की चेष्टा की गई हो । नगेन्द्र ने तो यहाँ तक कह डाला है कि “यह स्वीकृत सत्य है कि लघु भाषा के उदाहरण ‘साकेत’ के बराबर अन्यत्र मिलना कठिन है।.....एक ओर तुक यदि उसकी भाषा की शक्ति है तो दूसरी ओर उसके लघुपन, भर्ती, अप्रचलित-शेष आदि का भी मूल कारण है । उसके बसीभूत होकर कवि स्थान स्थान पर अपने ऊँचे स्टैंडर्ड से गिर गया है । ‘साकेत’—जैसे कान्य में उपमोचितलनी, तत्ती, रत्ती, लम्छी, मत्ती, लत्ती आदि का प्रयोग तुक की ही वृत्ता का फल है” ।^२ तुकों की बेनुकी व्यवस्थिति के एक दो उदाहरण नीचे दिये जाते हैं—

१. इस प्रसंग में देखिये लेखक-वर्णन ‘महाकवि हरिऔध का दिनगान’ पृ० २४-३२।

२. साकेत. एक अध्याय पृ० २४१-८२ ।

फिर पाद पड़े टटके-टटके
 व्रजगोपवधू दधि के मटके
 रनका कहना—हटके ! हटके !
 उलझी-मुलझी लटके लटके

नटनागर आज कहाँ भटके ! १

वही प्रकार 'यशोधरा' में जब हम एक के बाद एक—

चला गया रे, चला गया !
 छला गया रे, छला गया !
 दला गया रे, दला गया !
 जला गया रे, जला गया !
 फला गया रे, फला गया !
 भला गया रे, भला गया ! २

—छुनते हैं, तो ऐसी प्रतीति होने लगती है मानों तुक की तरफ़ से बनाने के लिये, उसको—तला गया रे, तला गया ! ✓

'यशोधरा' में न जाने क्यों कवि की तुकों से इतनी अधिक तबीयत लग गई है। एक उदाहरण और—

बाहर से क्या जोड़ूँ जाड़ूँ
 मैं अपना ही पहाँ झाड़ूँ
 तब है, जब वे दाँत उखाड़ूँ

१. मंज़ार पृ० ५१ ।

२. यशोधरा पृ० २६ ३० ।

रह, भयसागर नर !

धूम रहा है कैसा चर ! ^१

तुलू और पदमैत्री की दृष्टि से 'सिद्धराज' कवि की दृष्टियों में मध्यम मणि के समान गौरव पायगा । यही उसका एक मात्र अतुल्यन्त म्हाव्य है । किन्तु इसकी विशेषता यह है कि अतुल्यन्त हाते हुए भी इसमें संगीत की भाव भानवरत रूप से प्रवाहित हो रही है । अन्त्यानुप्रास के नियन्त्रण से मुक्त होकर कवि की पदमैत्री कोमल कोमल सुरंग-शावकों के समान किलोल करती हुई दीख पड़ती है— न नियम, न नियन्त्रण । कविता की सरिता में छन्दों के संगीत की स्वरलहरियाँ स्वच्छन्द रूप में अठखेलियाँ करती हुई दृष्टिगोचर होती हैं ।

यथा:—

है क्या अधिकार हम जैसे लुंजपुजों का
घैठे मुंजराज के सुमंजु कीर्ति-कुंज में । ^२

— X —

गानधनी सोरठ का भानधनी राना था ^३

— X —

वासना नहीं थी वहाँ उग्वल उपासना । ^४

— X —

खिल उठती है यथा छतिका घसत में
हँस दिऊँगे वायु लहरी के लेती है

१. दशोपरा पृ० ३ ।

२. सिद्धराज पृ० ३४ ।

३. „ पृ० ५१ ।

४. „ पृ० ७४ ।

घोल नभुगन्ध डोल इधर उधर क्यों

बोल उठी बाला-“ओ दिवाली” ! कह आली से ' इत्यादि

ये उद्धरण केवल प्रतिनिधित्व की दृष्टि से दिये गये हैं। ऐसे पद-पद पर पदे पाए जायेंगे।

(घ) व्यंग्यात्मक दृष्टिकोण:- हास्य साहित्य का एक महत्वपूर्ण अंग है। इसके प्रयोग में भी सुशक्तता की सविशेष आवश्यकता होती है। हास्य के प्रयोग में लेखक को क्षिप्तता की परिधि से बाहर चले जाने का प्रलोभन मिलता चलता है, और भय यह होता है कि वह उदात्त चिन्तार ग बत जाय। उदाहरणतः जी० पी० श्रीकास्तक के हास्य स्थल-स्थल पर आम्बुता-रोध दूषित होते हैं। 'दुबेनो' के संकल्प में भी यह साम्प्रत कही कही लग सकता है। किन्तु शुभशी के हास्य मुक्ततः व्यंग्योक्तियों के रूपमें दोस्त पड़ते हैं; और ऐडिचन (Addison) अथवा डिकेन्स (Dickens) के समान उनकी लक्ष्य होता है समान सुधार। अशिष्ट हास्य शुभशी की प्रकृति के विरुद्ध है। हँसने प्रकृति के पाशों का रुजन भी शुभशी की प्रतिभा के प्रति-फल है। मैं तो आत्मोपप्रमोदमय हास्य के शुभाशी छीटे अथवा रंगमरी चित्रकारियों 'पंचवटी', 'यशोधर' 'साधेत', 'सिद्धराज' आदि में जगद् जगद् पर मिलेंगी; पुस्तक के मुख्यांश में उनकी ओर संकेत भी किये गए हैं; किन्तु उनकी उद्भावन यहाँ अस्मिन् प्रेत नहीं है। इस प्रसंग में हम केवल व्यंग्यात्मक हास्य के एकाध उदाहरण प्रस्तुत करेंगे। यथा:-

भारतभारती से—

“हो आध सेर कजय मुलकी, एक सेर धाराय हो

सूरेंदहाँ की सत्यवत है, दूध हो कि खराय हो”

कहना मुगल-सम्राट का यह ठीक है अब भी यहा
राजा रईसों को प्रजा की है भला परवा कहां?¹

अथवा

क्या मर्द है हम बाहवा ! मुल-नेत्र पीले पड़गए
तन सूख कर काँटा हुआ , सर अंग दीले पड़ गए
मर्दानगी फिर भी हमारी देल लीजे कम नहीं—
ये भिनभिनाती मक्खियाँ क्या भास्ते हैं हम नहीं !²

व्यंग्यात्मक हास्य की यह विशेषता है कि वह हमारे नम्र और कां-
दुर्गुणों को शर्करा का आवरण देकर हमारे सामने पेश करता है; और उ-
त्प में उन्हें देखकर हमें क्षोभ नहीं होता । हम बिना नाक-भों सिचोदे
बिना आत्मसंमान पर जोर का धुक्का दिये, उन्हें हृदयंगम करते हैं ओ-
अपने को सुधारने की चेष्टा करते हैं ।

(८) कथोपकथन की कलात्मकता.—नगेन्द्र ने 'संवाद' की बर्ण-
करते हुए उसके तीन लक्ष्य बतलाए हैं ।

- (१) कथा की गति आगे बढ़ती है । , ,
- (११) चरित्र की गहन गुणियाँ खुलती हैं । /
- (१११) वर्णन में प्राण आते हैं ।³ ✓

वस्तुतः ये तीनों लक्ष्य गुप्त जी के कथोपकथनों द्वारा सिद्ध होते हैं ।
पञ्चवटी' का राम-लक्ष्मण-सीता शूर्पणखा संवाद, 'साकेत' का चित्रकूट में राम-

१. भारतभारती पृ० १११ ।

२. „ पृ० १४४ ।

३. साकेत' पृ० अन्वयन पृ० १६८ ।

कैकयी-संवाद, 'यशोधरा' का माता-पुत्र-संवाद, 'जयद्रथवध' का द्रौपदी-कृष्ण-संवाद, 'सिद्धराज' का सिद्धराज-मदनवर्मा-संवाद आदि अनेकानेक ऐसे प्रसंग हैं जिनकी सजीवता असंदिग्ध है। गुप्तजी का विरला ही ऐसा काव्य होगा जिसमें कथोपकथनों की मरमार न हो। इस कारण हमें उनके काव्यों में नाटकों का मजा मिलता है। यहाँ हम इन कथोपकथनों की दो विशेषताओं की ओर पाठकों का ध्यान आकर्षित करेंगे :-

(अ) आकस्मिक पूर्व-संकेत (Dramatic Irony) ।

(आ) कलात्मक आश्रितियों ।

(अ) आकस्मिक पूर्वसंकेत उन स्थलोंपर होते हैं जहाँ अनजान में कुछ ऐसे पद किसी पात्र के मुँह से निकल पड़ते हैं जो उन प्रसंगों में तो कोई व्यापक महत्त्व नहीं रखते किन्तु आगे आनेवाली घटनाएँ उनके महत्त्व को प्रस्फुटित करती हैं। इस प्रस्फुटन से ऐसे अद्भुत रस का संचार होता है जो उन पदों की कलात्मकता प्रतिपादित करता है। एक उदाहरण —

वरदान के लिए वचनबद्ध दशरथ विवशता के आवेश में कहते हैं—

चली है देर, तू क्या आज करने !

... ..

मरूँगा मैं तथा पठनायगी तू

यही फल अन्त में धस पायगी तू !^१

जिस समय राजा ने ये वचन कहे उस समय न तो उन्हें और न कैकयी को यह धारणा हुई होगी कि वे सचमुच मर ही जायेंगे। ये आवेश-वाक्य मात्र समझे गए होंगे। किन्तु भविष्य की घटनाओं ने यह साबित कर दिखाया

कि आवेशवाक्य अक्षरशः भी फलीभूत हुए। अतः भविष्य की घटनाओं ने मानों मिहाबलोकन न्याय से राजा के वाक्यों में साभिप्रायता का समावेश कर दिया; मानों भविष्य पीछे की ओर सरक कर वर्तमान के कलेवर में प्रतिष्ठ होगया। भविष्य-वर्तमान का यही कलात्मक संगमन हमारे हृदय में आश्चर्य का जनयिता होकर आनन्द का आधान करता है।

यशोधरा की निम्नोद्धृत पंक्तियाँ भी अज्ञातरूप में पूर्वसंकेतित घटना की ओर इशारा करती हैं—

आली ! यही यात हुई, भय जिसका था मुझे

मानती हूँ उनको गहन-घन-गामी मैं ।^१—इत्यादि

(आ) कलात्मक आवृत्तियों.—कभी कभी कवि किसी प्रयोग अथवा रांवाद का केन्द्रीय और मर्मस्पृशी वाक्य इस प्रकार दुहराना आरंभ कर देता है कि जिससे ऐसी अनुभूति होने लगती है मानों कोई अज्ञात शक्ति हमारे हृदय के किसी एक तार को बराबर छेद कर उसे संवृत-प्रतिश्रुत कर रही हो। 'यशोधरा' का—

ओ क्षणभंगुर भव रामराम !

अथवा 'साकेत' का—

भरत-से सुत पर भी सन्देह

बुलाया तक न उन्हें जो मोह !^२

कलात्मक आवृत्ति के सुन्दर नमूने हैं।

१. यशोधरा पृ० २० ।

२. साकेत पृ० ३०-३१ ।

गुप्तजी :

राष्ट्रीय कवि अथवा जातीय (?)

✓ गुप्तजी को सामान्यतः 'राष्ट्र-कवि' या 'राष्ट्रीय-कवि' कहा गया है, किन्तु ऐसा कहना, हमारी समझ में, उचित भी है, अनुचित भी । उचित उस दशा में, जब हम 'राष्ट्रीयता' और 'जातीयता' इन दो भावनाओं में भेदभाव न रखें । सत्येन्द्र ने लिखा है कि "राष्ट्रीयता कवि का विशेष लक्ष्य रहा है; परन्तु, कवि संस्कृतिशून्य राष्ट्रीयता का पोषक नहीं ।"^१ स्पष्टतः यहाँ 'संस्कृति' से मतलब है 'हिन्दू संस्कृति' से । और इस विशिष्ट अर्थ में हमें गुप्तजी को 'राष्ट्रीय कवि' घोषित करने में हिचक नहीं होनी चाहिये । किन्तु 'राष्ट्रीयता' अपने नूतनतम अर्थ में हिन्दू, मुसलिम दोनों संस्कृतियों की पोषक है, अथवा यों कहिये कि दोनों संस्कृतियों की संकुचितता से परे है । अतः यदि 'राष्ट्रीयता' की यह व्यापक भावना स्वीकृत कर ली जाती है, तो गुप्तजी की सीमित राष्ट्रीय भावना को 'जातीयता' की संज्ञा देनी होगी । और इस पहलू से

हम उन्हें 'जातीय कवि' कहेंगे। राष्ट्ररूप में समग्र भारत की कल्याण हमारे नए युग की नहीं देन है। आज हम भारत की राष्ट्रीयता की समष्टि में हिन्दू और मुसलमान जातीयताओं की व्यष्टियों को विलीन करने पर कटिबद्ध हैं किन्तु यह स्वीकार करना पड़ेगा कि गुप्तजी के दृष्टिकोण का सामूहिक क्षितिज इतना विस्तृत नहीं हो सका है। गुप्तजी को हम नए युग का 'भूषण' भले ही कह लें; पर यह तो सर्वसम्मत है कि भूषण की जातीय भावना को हम सदियों पीछे छोड़ चुके हैं। माना कि 'गुरुकुल' के उपोद्घात में उन्होंने ने यह लिखा है कि—

हिन्दू मुसलमान दोनों अथ
छोड़ें वह विग्रह की नीति
प्रकट की गई है यह केवल
अपने धीरे के प्रति प्रीति।

किन्तु फिर भी इस एक वाक्य से उनके वाक्यों की सामूहिक अन्तर्धारा का परिमार्जन नहीं हो सकता। क्योंकि उसी 'गुरुकुल' में कवि ने स्व-वाक्यों में उद्धोषित किया है कि—

हिन्दू रहने का भी हमको
कर देना होता है हाथ !
और हमारे ही गल से ये
करते हैं हम पर अन्याय।

'गुरुकुल' का मुख्य उद्देश्य ही है यवनों के विरुद्ध मोर्चाबंदी
जाति धर्म की और देश की
लज्जा रक्षने के ही हेतु

यवनों के विरुद्ध गुरुकुल ने
फहराया है निम्न रणकेतु ।

‘भारत भारती’ में भी ‘इतमाग्य हिन्दूजाति’ ही कविता का केन्द्रीय बिन्दु है । यवनों के प्रति विद्वेषभावना का प्रखरतर रूप हम ‘हिन्दू’ में पाते हैं । ‘हिन्दू’ एक प्रचारवादी (Propagandist) काव्य है जिसमें ‘उपयोगितावाद’ की छोट में साम्प्रदायिकता के नारे बुलन्द किये गए हैं । उदाहरणतः ‘फूट’ शीर्षक कविता में कवि ने अरब से आए हुए ‘तप्त रेणु’ के तूफान का वर्णन करते हुए उसे रोकने के लिये भारतवर्ष को श्रेय दिया है ।

‘जातीयता’ शीर्षक कविता पढ़ने से भी हमें यह विदित हो जायगा कि गुरुजी का दृष्टिमंडल वर्तमान राष्ट्रीय जागरण की दृष्टि से कितना संकुचित है । उनका ‘हिन्दुस्तान’ हिन्दुओं का ही स्थान है । अतएव कई प्रसंगों में उन्होंने ‘हिन्दू-हिन्दुस्तान’ का समान आह्वान करते हुए ‘हिन्दूपन की टेक’ रखने के लिए हमें उत्तेजित किया है । ‘प्रतिकार’-वाली कविता में ते आघात के प्रति प्रतिघात देने तक के लिये कवि ने हमें ललकारा है । उसका मत है कि मुसलमान और किस्तान भले ही हिन्दू हो जायें, लेकिन हिन्दुओं को मुसलमान और किस्तान नहीं होना चाहिये ।

जो पर हैं अपने हो जायें
न कि उल्टे अपने खो जायें

—(जाति बहिष्कार)

‘मुसलमानों के प्रति’ तो स्पष्ट धमकियाँ भी दी गई हैं कि शायद—

देख तुम्हारी करनी नित्य
कर न उठें हम भी वे कृत्य ।

सन्धें यह सुझाया गया है कि उनकी धमनियों में भी 'हिन्दू-रक्त' ही प्रवाहित हो रहा है, केवल धर्म विपर्यय ने उनकी छाँछों पर परदा डाल रक्खा है।

तात्पर्य यह कि गुप्तजी की नजर में हिन्दुस्तान हिन्दुओं ही के लिये है—

हम सब हैं हिन्दू-सन्तान
जिये हमारा हिन्दुस्तान !

'हिन्दू' की पंक्ति-पंक्ति में शिष्ट विद्रोह की भावना परिलक्षित होती है।

अतः जिस समय हम ऐसी पंक्तियों पाते हैं जिन में हिन्दू मुसलमानों में प्रीतिभाव की चर्चा की गई है उस समय हम इस निष्कर्ष पर पहुँचेंगे कि यह भावना एक सुलहनामे का परिणाम है और इसके साथ कवि के समष्टिगत काव्यमय जीवन का अनिवार्य संबन्ध नहीं है। यह ठीक है कि गुप्तजी हिन्दू-मुस्लिम दंगे के पक्ष में नहीं हैं, कुछ मुगलमान उनके अभिन्न मित्र भी हैं। किन्तु फिर भी वे एक ऐसे 'स्वराज्य' की कल्पना करते हैं जिसमें हिन्दुस्तान हिन्दुओं का होकर रहे और हिन्दू हिन्दुस्तान के हो कर रहें। यह कल्पना 'जातीयता' की भावना से सुसंगत भले ही हो, किन्तु उस राष्ट्रीयता का प्रतीक कभी नहीं बन सकती है जिसे कांग्रेस ने आदर्श के रूप में हमारे और हमारे देश के सामने प्रस्तुत किया है। गुप्तजी का 'हिन्दुस्तान' कुछ कुछ जिज्ञा के 'पाकिस्तान' की टक्कर का होगा।

(भा)

यदि हिन्दी साहित्य के क्रम विकास में हम राष्ट्रीय-भावना के क्रम-विकास का भी इतिहास देखना चाहें तो हमें प्रधान रूप में तीन स्तर ध्यान में आवेंगे। वीर-साहित्य के 'प्रथम उत्थान' में राष्ट्रीय भावना का भी प्रथम स्तर प्रतिबिम्बित है। इस 'प्रथम उत्थान' का प्रतिनिधित्व करनेवाला साहित्य 'पृथ्वीराज रासो' 'बीसऊदेव रासो' आदि है। इसके अध्ययन से हम उस समय के राजाओं और उनके द्वारा अनुप्राणित कव्यों की निम्न-लिखित विशेषताएँ पाते हैं—

(क) भिन्न भिन्न राजाओं में परस्पर कलह ;

(ख) वितासिता के आधिक्य के कारण सच्चे वीररस का अभाव और वीरसाभास का आविर्भाव ;

(ग) कवियों के राजाप्रित होने के कारण उनमें स्वतंत्र मनोवृत्ति का अभाव, और अपने आश्रयदाताओं की विश्वासिली को 'ढोंगल' भाषा में व्यक्त करने की दुर्वासना के कारण ऐतिहासिकता की कलह ;

(घ) भारत की राष्ट्र के रूप में कल्पना तो दूर रही; हिन्दू-राज्य के रूप में कल्पना का भी अभाव; क्योंकि सभी अपनी अपनी छुद स्वार्थ-लिप्सा की ही संतुष्टि में व्यस्त थे ।

इस अन्तिम विशेषता का परिणाम यह हुआ कि पृथ्वीराज और जय-चन्द्र-जो दोनों मिलकर अपने देश की उद्वृत्त हुई इमारत को धराशायी होने से बचा सकते थे— आपस में ही लड़ मरे; और, इतिहास साक्षी है कि, उन्होंने अपने राष्ट्र को एक इतर सत को निर्मग्न देकर सोई दिया। पृथ्वीराज की भावना भी वीर-भावना कही जा सकती है, किन्तु न तो इसे

जातीयता की संज्ञा दी जा सकती है न राष्ट्रीयता की। मले ही इसे व्यन्धीयता का नाम दे लें।

वीरमायना के द्वितीय वर्णन का निदर्शन हम पाते हैं औरंगजेबी जमाने में, जिस समय मुगल धर्मन्यता ने प्रतिक्रियास्वरूप हिन्दुओं की नसों में वीरता की बिजली संचारित कर दी। “पंजाब में गुड मोविन्दसिंह, महाराष्ट्र में छत्रपति शिवाजी और तुन्देलखंड में वीर छत्रसाल इस जागृति का मूर्तिमान रूप धारण कर भारत के रंगमंच पर रणचंडी का नृत्य दिखाने लगे”। किन्तु हिन्दी साहित्य की दृष्टि से शिवाजी के चरित्रोत्पादक भूना का स्थान अत्यंत महत्वपूर्ण है। “क्योंकि वास्तव में इनकी कविता के नायक एक प्रकार से न शिवाजी हैं न छत्रसाल, न रावबुद्ध हैं न भवचूत सिंह, न शंभाजी हैं न सादूजी; इनके मध्ये नायक हैं हिन्दू। अन्य नायक ‘हिन्दुधन की अपार’ ‘टाळ हिन्दुआन की’ इत्यादि हैं। मतलब यह कि भूना की कविता हिन्दूमय हो रही है”।

बाढ़ी के रचैयन की बाढ़ी सी रहत छाती

बाढ़ी मरजाद जस-इह हिन्दुआने की।

काढ़ि गटे रैयन के मन की कमरु सय

मिटि गटे एक तमान तुआने की ॥

(भूना-ग्रन्थवली)।

—इन-जैसी कविताओं में हम हिन्दू जातीयता का स्पष्ट रूप पाते हैं, और यही है राष्ट्रीयता के कम विद्यमान का दूसरा स्तर। तात्पर्य यह कि हमारी राष्ट्रीय भावना व्यन्धीयता से ऊँची उठकर जातीयता में परिणत हुई।

किन्तु आज वह जातीयता भी भारतीयता में स्वान्तरित हो चुकी है।

गुप्तजी की कल्पना कोकिला ने भी कहीं-कहीं ऐसी उड़ान ली है जिससे वे इस उच्चतर स्तर तक पहुँच सकें; और निम्नलिखित पंक्तियाँ इसका प्रमाण हैं:—

कोई काफिर कोई म्लेच्छ

हो तो होता रहे यथेच्छ

हिन्दू-मुसलमान की प्रीति

मेरे मातृभूमि की भीति

अथवा—

मातृभूमि का नाता मान

हैं दोनों के स्वार्थ समान ।

(मुसलमानों के प्रति) ।

किन्तु बात असल यह है कि ये उड़ानें क्षणिक हैं; उस उड़ान तक जाते जाते उनकी कल्पना के पंख यराने-से लगने हैं; और फिर वही साम्प्रदायिकता, वही जातीय दृष्टिकोण ! गुप्तजी के काव्यों के सामूहिक अध्ययन^१ के पश्चात् हम इसी निष्कर्ष पर पहुँचेंगे कि वे प्रायशः जातीयता के स्तर से ऊँचे नहीं उठ सके हैं । हाल में 'जीवन-साहित्य' के सितम्बर १९४१ वाले अंक में प्रभाकर मानवे ने 'राष्ट्रकवि मैथिलीशरण गुप्त' शीर्षक लेख में गुप्तजी राष्ट्रीय कवि हैं या जातीय या प्रान्तीय—इस चर्चा को 'अज्ञानमूलक' कहकर टालना चाहा है, फिर भी न जाने क्यों अज्ञानतः इस 'अज्ञान मूलक' चर्चा में शामिल हो गए हैं । वे लिखते हैं—“ 'जातीय' उन्हें कहना अन्याय होगा । हिन्दू वीरों के और नायकों के चरित उन्होंने अधिक गाए हैं; मगर

१. 'सामूहिक' शब्द आश्रयक है, क्योंकि जहाँ तहाँ व्यापक राष्ट्रीय भावना में रचित होगा है ।

ईसा पर भी कविताएँ लिखी हैं; हसन-हुसैन पर भी शायद लिख रहे हैं; और उमर खय्याम का भी अनुवाद किया है। और मुन्शो खजमेरी आपके कैसे अमिन्न थे यह कौन नहीं जानता ?" माचवेजी की व्याख्या से हमारी पूर्ण सहमति है, किन्तु उनके निष्कर्ष से नहीं। यों तो हम भी उन्हें सामान्यतः राष्ट्रीय कवि कहने को तैयार हैं, किन्तु प्रश्न यह है कि—क्या नवयुग साहित्य के लिये 'राष्ट्रीयता' और 'जातीयता' ये दो भावनाएँ हैं या नहीं ? यदि हैं, तो फिर इस द्वैत की दृष्टि से हम उन्हें क्या कहेंगे—यह विचारना है। यह भी निरी मूर्खता होगी यदि कोई यह कहे कि गुप्तजी की कविताओं में राष्ट्रीय भावनाएँ हैं ही नहीं। हैं, और प्रचुर मात्रा में। यही कारण है कि हमने सामूहिक दृष्टि और सामूहिक अध्ययन पर बल दिया है। गुप्तजी की गिरफ्तारी से भी हम अपनी इस निष्पक्ष आलोचना को संशोधित करने की वाध्यता नहीं देखते। वार्षिक दृष्टि से राष्ट्रीयता का अस्तित्व कौन नहीं स्वीकृत करेगा ? कवि की एक लाइन अथवा कोई एक संशयजनक प्रगति उसे सीढ़ियों के अन्दर प्रिञ्जित करने की द्योष्ट है, पर यह अनिवार्य नहीं कि उसकी गिरफ्तारी का उसकी सामूहिक काव्यभावना के साथ अन्योन्याश्रय संबंध स्थापित हो जाय। 'भारत-भारती' के कुछ दिनों तक 'निषिद्ध साहित्य' (proscribed) होने में कौन सी मनोरंजक परिस्थिति कारण बनी थी इसका परिचय हिन्दी संसार को मिल चुका है। अतः कवि की गिरफ्तारी कोई ऐसी आश्चर्यकारी घटना नहीं है जो एकबारगी उसकी रचनाओं पर उग्र 'राष्ट्रीयता' की मुहर लगा दे।

यदि गुप्तजी चाहते तो जिस तरह प्राचीन काल में जायसी ने, और नवयुग में प्रेमचन्द ने, अपने काव्यों और उपन्यासों में हिन्दू और मुसलमानों

के सामान्य हृदयपत्र को प्राधान्य दिया था और है, उसी तरह ये भी एकांगी जातीयता से ऊपर उठ सकते थे। किन्तु हमारे कवि को अपने खोए हुए अतीत के हीरे-जवाहिर की सुखद स्मृतियों से फुरात मिले तब तो ! मैथिली-धारण गुप्त में यह धमता नहीं कि ये वर्तमान युग का काव्य-कलेवर सजा करें। अतीत के अस्थिपंजर में जान फूँकना और यात है, वर्तमान का जीवित चित्र अंकित करना और। महाँ तो अस्थि पंजर का भी निर्माण कीजिये और उसमें प्राण प्रतिष्ठा भी कीजिये। अतः यदि साहित्य-सम्मेलन की साहित्य-परिषद् के सभापति-पद से यह कहा गया कि-गुप्तजी का युग बीत गया ! तो इस उक्ति की आंशिक सत्यता तो माननी ही होगी।

इसके अतिरिक्त एक और कारण है कि हम गुप्तजी को राष्ट्रीय कवि नहीं कह सकते। यह यह कि अब तक का हमारा पिछला साहित्य राज परिवार में पला है। रामायण, महाभारत, रघुवंश, शाकुंतल-सब जगद राजा और रानियों के साथ ही हमारे कवियों की प्रतिभा अनुचरी बनी रही; मानों जीवन का प्रतिनिधित्व राजपराने में ही मिलता हो। किन्तु आज हमारी मनोःस्थिति में बहुत बड़ी कान्ति हो चुकी है। हम अपने जीवन का सचा प्रतिबिम्ब राजे-महाराजे अथवा धन-कुपेरों या रईसों के महलों में नहीं पाते हैं, बल्कि पाते हैं उसे सरीय किसानों और दीन दीन मजदूरों की दरी फूटी छोपकियों में। आज शायद भूल से कराहतो हुई दृष्टियों के बीच से शांकती हुई ज्वालामुखी आँसों से निकले हुए शोले बड़े से बड़े रामप्रासादों को भस्म कर देंगे। किसान और मजदूर हमारे काव्य के उपेक्षितों में से हैं। कबीन्द्र रवीन्द्र ने उर्मिला आदि काव्य की उपेक्षिताओं पर हमारा ध्यान आकृष्ट किया था। गुप्तजी ने इसे अनुभव किया और 'यशोधरा' तथा 'साकेत' का रचन

किया । किन्तु आवश्यकता है अब ऐसे कवियों की जो उपेक्षितों के साथ साथ उपेक्षितों की भी सुधि लें । 'विज्ञान' के समरुद्ध और काव्यों का निर्माण हरके गुप्तजी ने हमारा बड़ा उपकार किया होता !

गुप्तजी की अत्यधिक धर्मप्रवणता भी संभवतः उनकी रक्षक राष्ट्रीय भावना के विकसित में बाधक सिद्ध हुई है । नवीन आन्तियुग के कतिपय राष्ट्रवादियों ने धर्म और भगवान दोनों का बहिष्कार तक करने की ठान ली है । लेनिन (Lenin) ने धर्म को मनुष्यों का व्यक्तिगत मत मात्र (Opiate of the people) माना है । और कमाल पाशा ने धर्म को ज्वालामुखी की वह ठंडी लावा माना है जो राष्ट्र की ज्वलन्त आत्मा को ढक कर उसे कुण्ठित करे रहती है (the cold, clogging lava that holds down below its crust the flaming soul of the nation) । मानते हैं कि धर्म के विरुद्ध इस प्रकार की विद्वेषभावना अनावश्यक है; किन्तु अनावश्यक है उसी धर्म की यत्र-तत्र-सर्वत्र 'दाल भात में मूसरचंद' के समान अव्याहत गर्त । गुप्तजी की कविता में भी वह अनधिकार चेत्य भर बैठा है । भगवान की पौरुषेय कल्पना भी भगवान को सीमित बनाना है और गुप्तजी की भावुकता का भगवान पौरुषेय है-अवनारी है । 'साक्षेत्' में स्वरूप में कविने लिखा है कि—

हो गया निर्गुण सगुण-साकार है

लं लिया अम्बिकेश ने अवतार है ।^१

इसके अतिरिक्त इसी ग्रंथ के एक मुखपृष्ठ पर तो यह बात प्रश्न रूप में छेड़ी गई है कि--

राम, तुम मानव हो ? ईश्वर नहीं हो क्या ?^१

तथा 'संसार' में कवि ने भगवान को 'कर्तुमकर्तुमन्यथाकर्तुं'^२ स्वतंत्र लिप्त किया है। उसकी समझ में भारत की वर्तमान अधोगति भी मानों भगवान का अभिशाप है। अतः हमें उसकी कृपादृष्टि के लिये चातक के समान उत्सुक रहना चाहिये। एक न एक दिन अभिशाप की अवधि आप ही पूरी होगी और वह हमारी सुधि लेगा--

प्रभु पर है भारत का भार
हुए जहाँ उनके अवतार
होगा जो कुछ है भवितव्य
पालो तुम अपना कर्त्तव्य ॥^३

जहाँ भवितव्यता पर इतना भरोसा होगा वहाँ वान्ति की चिनगारियाँ आसानी से नहीं उड़ सकती।

'हिन्दू' की भूमिका में कवि ने अपने को सान्त्वना देते हुए लिखा है कि 'वसकी तुच्छ तुकबंदी सीधे मार्ग से चलती हुई राष्ट्र किंवा जाति-गंगा में ही एक डुबकी लगाकर 'हर गंगा' गा सके तो वह इतने से ही कृतकृत्य

१ साकेत-मुख पृष्ठ (मूची के बाद) ।

२ भंकार-पृष्ठ ५६ ।

३ हिन्दू - पृष्ठ ६५ ।

हो जायगा"। हमारी सम्मति में 'हिन्दू' ही क्यों और मुसलमानों में भी उसे कृतकृत्यता हासिल हुई है और उसने 'हरगंगा' गाया भी है, किन्तु जाति-गंगा में दुबकियाँ लगाकर, न कि राष्ट्र-गंगा में। यदि राष्ट्र-गंगा में एकदम दुबकियाँ लगी भी, तो छिछले पानी में।



गुप्तजी

का

समन्वय-वाद

गुप्तजी भारत के सामाजिक, धार्मिक एवं राष्ट्रीय गगनप्रान्तर में अतीत
 और वर्तमान का स्वर्णिम सम्मिलन देखना चाहते हैं। भूत और वर्तमान-
 दोनों की नींव पर मविष्य के मवन की मिति खड़ी करना वे अपना लक्ष्य
 समझते हैं। जिन प्रकार भारतेन्दु ने 'अंबर नगरी' द्वारा राष्ट्रनिर्माण का, 'वेदिकी
 हिंसा हिंसा न भवति' द्वारा धर्म सुधार का, और 'नीलदेवी' 'भारतदुर्दशा'
 आदि द्वारा समाज-संगठन का मार्गनिर्दर्शन किया, वही प्रकार गुप्तजी ने 'भारत-
 भारती' 'हिन्दू' 'किष्कान्त' 'अनघ' 'स्वदेशसंगीत' आदि रचनाओं द्वारा हमें
 अपने राष्ट्र, जाति और समाज के कर्माकृत्य की ओर धामंश्रित किया है।
 दोनों कवियों का दृष्टिकोण भी समन्वयवादी है। उदाहरणतः 'नीलदेवी' में
 भारतेन्दु ने भारत-रमणी का जो आदर्श संकेतित किया है वह न 'भ्राम्या' का
 है, न 'अरयाधुनिका' का। इस नाटिका की भूमिका में उन्होंने लिखा है-

“जब मुझे अंगरेजी रक्खी लोग मेद-संचित केसरशि, कृत्रिम कुन्तल-जूट, मिथ्या रत्नाभरण और विविधवर्ण वस्त्रन से भूषित, क्षीण कटिदेश बसे, निज निज पतिगण के साथ, प्रसन्न बदन इधर से उधर फर-फर बल की पुतली की भौंति फिरती हुई दिखलाई पड़ती हैं, तब इस देश की सीधी-सादी स्त्रियों की हीन अवस्था मुझको स्मरण आती है, और यही बात मेरे दुःख का कारण होती है। इससे यह शंका किसीको न हो कि मैं स्वप्न में भी यह इच्छा करता हूँ कि इन गौरांगी दुवती-समूह की भौंति हमारी कुललक्ष्मीगण भी लज्जा की तिलाञ्जलि देकर अपने पति के साथ घूमें, किन्तु और बातों में जिस भौंति अंगरेजी स्त्रियाँ स्वाधीन होती हैं, पढ़ी-लिखी होती हैं, घर का काम-काज संभालती हैं, अपने संज्ञानगण की शिक्षा देती हैं, अपना स्वत्व पहचानती हैं, अपनी जाति लीर अपने देश की सम्पत्ति-विरप्ति की समझती हैं, उसमें सहायता देती हैं, और इतने समुन्नत मनुष्यजीवन की व्यर्थ श्रुत दास्य और बलइ ही में नहीं खोती, उसी भौंति हमारी गृहदेवता भी वर्तमान होनावस्था की उद्द्वेगन करके युक्त उत्पत्ति प्राप्त करें, यही लालसा है।” गुलज़री भी स्त्रियों की दीन-हीन दशा पर आँसू बहाते हैं और इस बात पर तरस खाते हैं कि हमने उन्हें ‘पशुश्रुति का साधन’ मात्र बना डाला है। स्वयं तो पुरुष उच्चशिक्षा प्राप्त हैं, उनकी नारियाँ ‘अशिक्षारूपिणी’ बन रही हैं। स्वयं तो पापलिप्त हैं, पर स्त्रियों को सतीत्व के उच्चतम शिखर पर आरुढ़ देखना चाहते हैं। मानों—

निज दक्षिणांग पुरीष से रखते सदा हम लिप्त हैं

वामांग में चन्दन चढ़ाना चाहते, विक्षिप्त हैं !”

सांख्यिक रूप से भी गुप्तजी अपने दृष्टिकोण में दक्षियानूस नहीं हैं। वे समाजसुधार के पक्षगती तो अवश्य हैं, पर समाज का नैया को अपनी प्राचीन संस्कृति के कूल से बिलकुल विच्छिन्न भी नहीं देखना चाहते। 'जैसी बड़े बयार बीठ तब तैसी कीजे'-वाले सिद्धान्त को वे मान्य समझते हैं।

हमको समय को देखकर ही नित्य चलना चाहिये
 बदले हवा जिस तरह हमको भी बदलना चाहिये
 विपरीत विश्व-प्रवाह के निज नाम जा सकती नहीं
 अब पूर्व की बातें सभी प्रस्ताव पर सरती नहीं।'

न तो हमें प्राचीनता की लकीर ही पीटते चलना चाहिये, और न सदा नवीनता का ही सुर अलापना चाहिये।

प्राचीन हों कि नवीन छोड़ो रूढ़ियों जो हों गुरी
 बन कर त्रिवेकी तुम दिखाओ हंस-जैसी चातुरी
 प्राचीन बातें ही भली हैं, यह विचार भलीक है
 जैसी अवस्था हो जहाँ, वैसी व्यवस्था ठीक है।'

वर्तमान विश्वनवाद के चकाचौंध प्रकाश में भी निरी प्राचीनता की कन्दरा में धोए रहना कवि को इष्ट नहीं है। वह खुले दिल से 'नवयुग' का स्वागत करते हुए गाता है—

तू सु-नवीन

• मैं प्राचीन

दोनों का सम्मिलन प्रौढ़ता प्रकट करे स्वाधीन !'

१. भारत भारती	पृ० १६० ।
२. " "	पृ० १६० ।
३. स्वरेता संगीत	पृ० १०२ ।

—इसी 'सम्मिलन' को हमने 'समन्वयवाद' का शीर्षक दिया है। नगेन्द्र के शब्दों में कवि की कविता में प्राचीन का विश्वास और नवीन का विश्लेष दोनों समन्वित होकर एक हो गए हैं।^१

गुप्तजी

का .

प्रकृति-पर्यवेक्षण

प्रकृति से सादर्य यहाँ मानवोत्तर प्रकृति से है न कि मानव । "जब हिन्दी के वर्तमान युग का प्रवर्तन हुआ तो कई क्षेत्रों में प्रान्ति हुई । भारतेन्दु ने मानव प्रकृति के अन्तःसौन्दर्य के विरोध और निरादीकरण की ओर भी अपनी प्रतिभा को प्रेरित किया । किन्तु मानवोत्तर प्रकृति की नैसर्गिक स्वरसि से वे भी सदाचीन ही रहे । उनके जहाँ तहाँ गंगा, यमुनादि प्राकृतिक दृश्यों के वर्णनों से पता चलता है कि उनमें भी प्रकृति की 'नग्नमाधुरी' के प्रति उनका आकर्षण न था, जितना ऊँची शक्तिशाली अथवा मनोहर मने-राजे घाट-बाटों के प्रति । वे ही शुरुआत गतानुगतिक निजीव उपमाएँ तथा आश्रयएँ । मानवोत्तर प्रकृति के जीवित, जाग्रत और स्पन्दित रूप की सौन्दर्य-सुभूति से वे वञ्चित हो रह गए । " ^१ किन्तु भारतेन्दु मर्मज्ञ में ही ठाबुर

१. सेनग के 'नवमवि हरिऔध वा प्रियप्रभाव' से उद्धृत । पृ० ६०-६१ ।

जगमोहन सिंह ऐसे हुए जिन्होंने 'विविध भावमयी प्रकृति के रूपसाधुय' की सभी अनुभूति हासिल की। 'बाबू हरिदचंद्र, पंडित प्रतापनारायण आदि कवियों और लेखकों की दृष्टि और हृदय की पहुँच मानवक्षेत्र तक ही थी, प्रकृति के अपर क्षेत्रों तक नहीं। पर ठाकुर जगमोहन सिंहजी ने, नरक्षेत्र के सौंदर्य को प्रकृति के और क्षेत्रों के सौंदर्य के मेल में देखा है'।^१ फिर तो परम्परा ही चल पड़ी और प्रकृति के जीवित चित्र की ओर कवियों का ध्यान गया। पश्चिम के वर्ड्सवर्थ (Wordsworth) आदि तथा यहाँ के रवीन्द्र आदि की प्रकृतिपरक कविताओं का भी प्रतिफल पड़ा। नवदुर्गिन छायावादी काव्य को छोड़ दिया जय, तो प्रकृतिपर्यवेक्षी कवियों में हमें तीन नाम अग्रणी प्रतीत होंगे—हरिलौच, रामनरेश निपाटी और मैथिली-शरण गुप्त। प्रस्तुत परिच्छेद में हम केवल गुप्तजी के प्रकृतिचित्रण की कुछ विशेषताओं का उल्लेख करेंगे।

संक्षेप में वे ये हैं—

(१) हृदय विधान की दृष्टि से प्रकृति का कलात्मक निरुद्देश्य वर्णन।

यथा-- 'साकेत' से:-

स्वर्ग की तुलना उचित ही है यहाँ,
किन्तु मुरसरिता कहाँ, सरयू कहाँ ?

.....

आम पाम लगी वहाँ फुलवारियाँ
हँस रही हैं खिल खिलार क्यारियाँ ।^२

१. रामचंद्र गुप्त. हि. सा. का इन्डियाम (नवीन संस्करण) पृ० ५६५-६६।

२. साकेत पृ० ५-६।

अथवा- 'सिद्धराज' से:-

संध्या हो रही है। नील वन में, शरद के
शुभ्र घन तुल्य, हरे वनमें, शिखर के
• स्वर्ण के कलश पर अस्तंगत भानु का
अरण प्रकाश पड़ झलक रहा है यों
छलक रहा है भरा भीतर का वर्ण ज्यों ।^१

(१) मानव-जीवन के लिये उपदेशग्रहण के उद्देश्य से प्रकृति का
उपयोग। यथा- 'वैतालिक' का उपावर्णन।

किरणों की मार्जनी चली
हुई सूर्य की स्वच्छ गली
चन्द तुम्हारा ही पथ क्यों ?
रुद्ध विशुद्ध मनोरथ क्यों ?^२

(३) मानव हृदय और भानवेतर हृदय में विन्म्वप्रतिविम्ब भाव का
निदर्शन। यथा- 'यशोधरा' से :-

सखि! वसन्त-से कहाँ गए थे
मैं ऊन्मा-सी यहाँ रही।
मैंने ही क्या सही, सभी ने
मेरी बाधा-व्यथा सही।^३

(४) प्रकृति को अप्रस्तुत बनाकर उसके द्वारा प्रस्तुत का अलंकरण।

१. सिद्धराज पृ० २।

२. वैतालिक पृ० ११।

३. यशोधरा पृ० ५०।

उपमा, रूपक, उत्प्रेक्षादि अलंकारों का मनोवैज्ञानिक आधार यही है। यथा—
‘जयद्रथवध’ से :—

विषधर बनेगा, रोष मेरा खल तुझे पाताल में
दावाभि होगा विपिन में, वाङ्मज्जलधि-जल-जाल में ।
जो स्योम में खू जायगा, तो वज्र वह घन जायगा
चाहे जहाँ जाकर रहे जीवन न खू रह जायगा ।^१

जहाँ ‘प्रतीप’ आदि अलंकारों में मानवैतर प्रकृति उपमेय बना दी जाती है, वहाँ भी वस्तुतः वह अप्रस्तुत ही रहती है।

(५) कल्पनोत्कर्ष द्वारा अथवा भावुकता के आवेश में मानवैतर प्रकृति के साथ ऐसा बर्ताव करना मानों वह सखी-सहेली बन जाय। यथा—
‘साकेत’ से :—

अरी सुरभि ! जा लौट जा, अपने अङ्ग सहजे
तू है फूलों में पली, यह काटों की सेज ।^२

अथवा—

↓ चार्ताक ! तुझ को आजर्ही हुआ भाव का भान ।

हा ! वह तेरा खदन था, मैं समझी थी गान !^३

प्रकृति के साथ ऐसी वादात्म्यभावना हमारे नए युग की विभूति है, और है विभूति गुप्तजी के प्रकृतिचित्रण की भी।

१. जयद्रथवध पृ० ४० ।

२. साकेत पृ० २६६ ।

३. „ पृ० २७४ ।

करुण और क्रूरुण्य

भरत मुनि ने अपने 'नाट्य शास्त्र' में (जिसका समग्र रचना की प्रारम्भिक वातावली के द्वारा प्राप्त माना जाता है) अपने पूर्वोक्तार्थ दृष्टि के प्रमाण पर आठ रसों का उल्लेख किया है—

शृंगार-हास्य-करुण-रोद-वीर-भयानकः ।

वीभर्षाऽद्भुतसंज्ञी चेत्यष्टौ नाट्ये रमाः स्मृताः ॥^१

ये हैं—शृंगार, हास्य, करुण, रोद, वीर, भयानक, वीभर्षा, अद्भुत इन रसों के स्थायी भावों—अर्थात् अन्तर्भूत के रूप में सर्वदा विद्यमान रहने वाले मनोभावों—का भी उल्लेख भरत ने किया है । ये ये हैं:—

रस	स्थायी भाव
शृंगार	रति
हास्य	हास

रस	स्थायी भाव
करण	शोक
रौद्र	क्रोध
वीर	उत्साह
भयानक	भय
बीभत्स	जुगुप्सा (घृणा)
अद्भुत	विस्मय ।

फिर शृंगार के दो भेद माने हैं—संभोग; विप्रलम्भ । संभोग शृंगार के अनुभाव हैं—नयनचातुर्य, भ्रूविशेष, कटाक्ष—संचार, ललित-मधुर अंगहार और वाक्पादि ।^१ विप्रलम्भ-शृंगार के अनुभाव हैं—निर्वेद, ग्लानि, शंका, अश्रुया, धर्म, चिन्ता, औत्सुक्य, निद्रा, स्वप्न, विव्होक, व्याधि, उन्माद, अरस्मार, जाड्य, मरणादि ।^२ वैसे तो विप्रलम्भ शृंगार (वियोग) को शृंगार की कोटि में गिना दिया, किन्तु अनुभाव ऐसे गिनाने पर जिनका अन्य रसों से भी संबंध है, विशेषतः करण से । अतः उन्हें एक अतिरिक्त समस्या का अनुभव हुआ । फिर भी समाधान करना ही था । अतः उन्होंने प्रश्न किया—

‘हाँ, तो यदि शृंगार रति से उत्पन्न है, तो फिर इसके ऐसे भाव क्यों होते हैं जिनका आश्रय करण रस है ?’^३

१. नाट्यशास्त्र— अ० ६ । श्लो० ४५ के बाद का गरमाग ।

२. „ — „ ६ । „ ४५ „ „ ।

३. अत्राह—यद्यपि रतिप्रभवः शृंगारः कथमस्य वरदाश्रयिणो भावा भवन्ति ।

स्वयं उत्तर दिया—

‘यह तो पहले ही कहा जा चुका है कि शृंगार संयोगात्मक भी है वियोगात्मक भी।’^१ अब इस तरह बात डालने से संतुष्टि नहीं हुई तो व्याख्या की—

‘करण के कारण शय, वलेश, विनिपात, दृष्टजनवियोग, विभवनाश, बन्ध, बन्धन आदि हैं; इसमें औत्सुक्य और चिन्ता प्रधान हैं; यह निरपेक्ष है। किन्तु विप्रलम्भ शृंगार सापेक्ष है। इस प्रकार करण और विप्रलम्भ ये दोनों एक दूसरे से पृथक् हैं’।^२

उपर्युद्धत प्रश्नोत्तरी से यह स्पष्ट मालूम होता है हमारे आचार्यों ने एक वर्गीकरण को ध्रुवसत्य मानकर फिर किसी न किसी प्रकार एक को दूसरे से विभिन्न प्रतिपादित करने की चेष्टा की है। यद्यपि करण में भी दृष्टजनविप्रयोग शामिल है, तो फिर विप्रलम्भशृंगार और करण के बीच कोई भी रेखा खींचना कठिन है; क्योंकि विप्रलम्भ में भी दृष्टजन (प्रेमपात्र) का ही वियोग होता है।

भरत के उत्तरदाता आचार्यों ने रसों की संख्या में एक और— शान्तरस—जोड़कर, और कुछ ने वत्सल्य भी समाविष्ट कर, उन्हे नव और क्रमशः दस किया; किन्तु विप्रलम्भ और करण की समस्या उलझी ही रह गई। फिर ऐसी भी परिस्थितियाँ आईं जिनसे बाध्य होकर

१ अनेकान्ये—पूर्वमेवामिदित्तः सम्भोगविप्रलम्भकृतः शृंगार इति ।

२ वररसु शय-क्लेश-विनिपात-नेष्टजनविप्रयोग-विभवनाश-बन्ध-बन्धन-समुत्थोन्मि-
पेक्षभावः—औत्सुक्य-चिन्तानुत्पत्तिः । सापेक्षभावः विप्रलम्भकृतः । समन्वयः
करणः अन्यश्च विप्रलम्भः ।

विप्रलम्भ के एक उपभेद को कल्पना की गई जिसका नाम करण-विप्रलम्भ रखा गया। यह रस उस समय संचारित होता है जिस समय दो तरुण प्रेमियों में से एक की मृत्यु हो जाय और दूसरा प्रेम-विह्वल होकर तड़पने लगे।^१ यदि यह आलोचना स्वीकृत कर ली जाती है तो भरत मुनि ने जो 'सापेक्षत्व' को विप्रलम्भ की विशेषता बताया था वह भी नष्ट हो जाती है; और विशेष परिस्थितियों में करण और विप्रलम्भ में कोई भी अन्तर नहीं रह जाता।

हमारा निजी विचार है कि विप्रलम्भशृंगार शृंगार है ही नहीं। और यदि है भी तो उसी अंश तक जिस अंश तक पत्रव्यवहार, प्रतीक्षा आदि द्वारा रति की आग में ईंधन पड़ती रहे। किन्तु जब कभी विप्रलम्भ तीव्र हो जायगा, हमारी मनोदशा लगभग वैसी ही हो जायगी जैसी करण में। अतः करणरस और विप्रलम्भशृंगार-रस की सूक्ष्म विवेचना की जटिलता में न पड़कर हमें निर्द्वन्द्व रूप से 'करण' शब्द का प्रयोग ऐसी परिस्थितियों में करना चाहिये जिनमें दो प्रेमी परस्पर वियुक्त होकर शोकविह्वल हो रहे हैं। यदि शोक को करण का स्थायी माना गया है, और पतिपत्नी वियोग में भी शोक का उद्भव होता है तो फिर वैसी दशा में वहाँ करणरस का अस्तित्व क्यों न माना जाय ?

इन्हीं बातों को ध्यान में रखते हुए हमने 'करण' अथवा 'कारण्य' को उसके व्यापक अर्थ में प्रयोग किया है; न कि शास्त्रीय प्रमाद-वश। हमारे

१ धूनोरेकतरिमन् गतवति लोभान्दरे पुनरतलभ्ये।

विमनायने यदैकमदा भवेत्करण विप्रलम्भाख्य ॥

—साहित्यदर्पण। परिच्छेद ३। श्लोक २०१।

मित्र श्री प्रोफेसर विश्वनाथप्रसाद ने पुस्तक के नामकरण में 'करुण' के बदले 'कारुण्य' के प्रयोग का इस दृष्टि से अभिनन्दन किया था कि 'कारुण्य' व्यापक अर्थ में व्यवहृत हुआ है और 'करुण' शास्त्रीय संकुचित अर्थ में। मुख्यांश में यह धारणा उपयुक्त है, किन्तु सर्वत्र इस सूक्ष्म भेद का निपाहना न तो संभव है, न अपेक्ष्य। अतः 'करुणा', 'करुण', 'कारुण्य'—इन तीनों का यथा-यसर यथोचित प्रयोग किया गया है,—नैसर्गिक मनोभावों को ध्यान में रखकर न कि शास्त्रीय टटे को।

'करुण' का यह व्यापक प्रयोग संस्कृत के महान् कवि भवभूति की भी दृष्ट था। तभी तो उन्होंने कहा—

एतौ रसः करुण एव निमित्तभेदाद्

भिन्नः पृथक् पृथग्विशिष्टो विवर्तितः ।

—उत्तररामचरितम् ।

महाकवि 'हरिऔध' ने भी 'वैदेहीवनराम' के वक्तव्य में 'करुणरस' पर विवेचना की है। उन्होंने उस की व्यापक परिभाषा यों की है—

"करुणरस द्रवीभूत हृदय का वह सरस प्रवाह है,—जिससे सहृदयता-क्यारी सिञ्चित, मानवता फुलवारी विकसित और लोभहित का हरा भरा उद्यान सुसज्जित होता है।" साथ ही साथ यह भी दिखलाया है कि "शृंगार रस पर करुणरस का कितना अधिकार है।" बल्कि शृंगाररस निरारता ही तब है, जब उसमें करुण का पुद गहरा हो। गुपती की कविताओं में भी 'करुण', 'करुणा' अथवा 'करुणरस' के जो प्रयोग मिलते हैं, उनसे उनके व्यापक अर्थ का ही भाव होता है।

यथा— छिन्न भी है निम्न भी है हाथ !
 क्यों न रोवे छेरानी निरुपाय ?
 क्यों न भर आँसू बहाने निम्न ?
 सोंच कह्यो, सरस रत्न साहित्य ! ^१

पुनश्च—

कह्यो ! क्यों रोती है ? 'उत्तर' में और अधिक तू रोई—
 'मेरी विभूति है जो उसको भद्र-भूति क्यों कहे कोई ?' ^२
 अन्यत्र तो "रदन रस" नाम का एक रस ही कल्पित कर लिया
 ने—

उस रुदन्ती विरहिणी के रदन-रस के लेप से
 और पाकर तापू उसके प्रिय-विरह-विशेष से
 धर्म-धर्म सदैव जिनके हों विभूतग कर्ण के ?
 क्यों न दन्ते कविजनों के तादृश सुवर्ण के ? ^३

'यशोधरा' में भी यशोधरा ने शक्रजु संकेत से अपनी विरहगाय
 'कहणाभरी कहानी' ^४ कहा है। इन उद्धरणों से यह सिद्ध हो जाता है कि

(१) कवि को 'कहण' अथवा 'कारण्य' वा व्यंग्यक अर्थ हो अति
 है, जिनमें वियोगगाथाएँ भी उसमें आजायें;

-(११) कारण्य-धारा कवि के काव्य की प्रधान धारा है। ^५

१. साकेत पृ० १६५।

३. साकेत पृ० २५०।

२. ,, पृ० २५०।

४. यशोधरा पृ० ८१।

५. हम सवन्ध में देखिये—लेखकृत 'महाराज हरिभीष का प्रियप्रवास', अथ
 ७ शीर्षक 'वास्तव्य-रतिक हरिभीषजी और गुपनी'

पटाक्षेपः.

इस प्रारंभिक व्यक्तम्य पर पटाक्षेप करने के पूर्व दो बातें और निवेदित कर देनी हैं :—

(क)

महाकवि मैथिलीशरण गुप्त के जीवन वृत्त के पढ़ने से यह बात स्पष्ट मान्य होती है कि कारण्यधारा न केवल हमारे चरित-नायक के काम्य की ही प्रमुख धारा रही है, अपितु उनके जीवन की भी । जिस समय उनके जीवन-गगन में प्रथम-प्रथम कनक के कुंकुम की कमनीय कान्ति विकीर्ण होनेवाली थी, उस समय दुर्भाग्य के दुर्दान्त दुर्दिन छा गए । फलतः, कवि का भावुक हृदय 'अपुना' रोना रोकर देश के लिए 'रोनेवाला - बन - बैठा' । आगे चलकर कवि की कलम की नोच व्यापार में लुटे हुए काशन का तो क्रमशः पीच लई; पर अरुण्य और पत्नी के प्रणय का प्याला भर-भर कर लुटक

पदा,—जाने कितने 'अर्धाखिले कुसुम' विधना ने असमय में ही मसल डाले ।
 अतः यदि गुप्तजी की कविता की लड़ियों में आँसू के मोती अनायास ही लुप्त
 गए हों, तो उनमें कोई भी सहृदय समालोचक कवि के कर्ण-कर्ण हृदय
 का अरुण-अरुण प्रतिबिम्ब देख सकता है, विशेषतः ऐसी दशा में, जब आलो-
 चक का हृदय स्वतः धायल हो चुका है ।

(ख)

'पृष्ठभूमिका' के प्रेस में जाने पर श्रीयुत सियारामशरण गुप्त ने गुप्तजी
 की कृतियों का प्रकाशन-काल तिलसिलेवार लिखवा भेजा है । उसे मैं संक्षेप में
 इस उद्देश्य से दे रहा हूँ ताकि कवि की प्रतिभा और शैली के विकास के
 ऐतिहासिक अध्ययन में साहाय्य हो सके ।

प्रथम-प्रकाशन-संघत् रचना

१९६६	रंग मे भंग ।
१९६७	जयत्रेय-वध ।
१९६६	पद्य-प्रबंध (अप्राप्य) ।
१९७१	भारत-भारती; विरहिणी-मृगांगना ।
१९७२	तिलोत्तमा ।
१९७३	चंद्रहास ।
१९७४	किमान ।
१९७६	पद्मावली; चैतालिक ।
१९७७	शकुन्तला, पलासी का युद्ध ।
१९८२	पंचवटी; अनघ; स्वदेश-संगीत; गोतामृत ।

१९८४	धीरांगना; मेघनाद-वध; शक्ति; वन-वैभव; यक्र-संहार; सैरंधी; हिंदू ।
१९८५	थिक्क-भट; गुरकुल ।
१९८६	क्षंकार; स्वप्नवासवदत्ता ।
१९८८	रुद्राक्षपात उमर प्रय्याम; सावेत (प्रथम चार सर्ग १६७३-७४ में लिखित) ।
१९९०	यशोधरा ।
१९९३	द्वापर; सिद्धराज ।
१९९७	नहुष ।

“इन पुस्तकों के अतिरिक्त सैकड़ों फुटकर कविताएँ सामयिक पत्र पत्रिकाओं में समय-समय पर प्रकाशित हुईं। उन्हें संगृहीत करके कई कविता-संग्रह निकल सकते हैं। उनके प्रकाशन का विचार हो रहा है। ‘कविता-कलाप’ नामक पुस्तक में, जो इंडियन प्रेस से प्रकाशित हुआ था, अनेक कविताएँ संगृहीत हैं।” (श्रीसिवायामरण गुप्त के पत्र से उद्धृत)।

(ग)

इस आलोचना-ग्रंथ के प्रथम में जिन ग्रंथों से मैंने सहायता ली है उनका श्रेणी हूँ। उनमें एक मेरे सहाय्यापक प्रो० जगन्नाथराय शर्मा का भी है। प्रो० डा० ईश्वरदत्त (पटना कालेज के हिन्दी-विभाग के अध्यक्ष) एवं प्रो० विश्वनाथ प्रसाद (मेरे सहाय्यापक) ने, जब प्रथम-प्रथम निबंध-रूप में ग्रन्थ के कुछ अंश पढ़े गए थे, उस समय, जो अमूल्य सम्मतियों दीं, उनका मैं कृतज्ञ हूँ। अपने आचार्यों-डा० हरिचंद शास्त्री एवं डा० बनर्जी शास्त्री-का भी मैं

कृतकृत्य हूँ, जिनकी प्रोत्साहनाओं एवं सदिच्छाओं की पतवार ने समीक्षा की इस डगमगाती डोंगी को विनारे सगाया है।

श्री० रामलोचनशरण 'बिहारी' (उपनाम 'मारुत साहब') ने इस ग्रंथ के प्रकाशन में जिस स्नेह एवं वत्सलता का प्रदर्शन किया है, वे मेरे मानस-पटल पर चिर-मुद्रित रहेंगे। उनकी अनुरम्भा पम्पा ने न जाने कितने विहार के ऐसे कवियों और लेखकों की प्रतिभा परस्विनी को जीवन दान दिया है, जिनके काव्य कण कीड़ों के द्वारा कवलित कागजों में पड़े मानों कराह रहे थे —

‘सूर’ सिकत हाठि नाथ चलायो ये सरिता हैं सूखी !

पटना कालिज, पटना ।
दीपावली, १९४१ ।

}

—विद्वज्जनचर्चितचरणेण
धर्मेन्द्र ।

गुप्तजी

के

काव्य

की

का

.

रु

ण्य

धा

रा

विषय-सूची



आरम्भिक पृष्ठसंख्या	आरम्भिक पृष्ठसंख्या
विषय-प्रवेश १	नहुष ९६
प्रबन्ध काव्यों की शक्ति १०१	
आलोचना:	स्फुट काव्यों की
रंग में भंग ३	आलोचना:
जयद्रथवध ७	भारत-भारती १०७
शकुन्तला १०	स्वदेशसंगीत १२०
संचरटी १५	मंगलघट १२८
वनवैभवा २०	पद्मावली १३६
मैरंधरी २३	हिन्दू १४५
त्रिपथगा २७	वैनालिक १४९
क्रिमान ३०	‘शंकार’ और गुप्तजी
विरुट भट ३३	की छायावादिता १५७
गुरुकुल ३५	नाटक:
द्वापर ३९	निलोत्तमा १८५
यशोधरा ४६	अनघ १९४
साकेत ५९	चन्द्रहान २०५
मिहिराज ८८	अनुवाद ग्रन्थ । २१९
	गुप्तीय भाव-चित्रावली २२५

प्रतिपाद्य विषय

की

झाँकी



प्रथम खंड : प्रबन्ध काव्य ।

परिच्छेदसंख्या

आरम्भिक पृष्ठसंख्या

- १ विषय प्रवेश और कवि की रचनाएँ । १
- २ रंग में भंग—कवि की पाँच विशेषताएँ—
काव्य का 'शोचनीय प्रसंग' । ३
- ३ जयद्रथ-वध—तीन मर्मस्पर्शी स्थल—उत्तरा
का विलाप । ७
- ४ शकुन्तला—कालिदास का ऋण-काव्य के
कल्याण प्रसंग—'शकुन्तला' यशोधरा
का अरुणिम अभद्रूत—नारीसम्मान
के प्रति कवि का पक्षपात । १०
- ५ पंचवटी—वाक्पथ, गङ्गा और हास्य का
समन्वय-विषाद पर आनंद की
विजय — भाभी-देवर-संबंध-अबला
प्रबला के रूप में । १५

- ६ वन-वैभव—परिस्थिति-वैषम्य से करुणा की मार्मिकता । २०
- ७ सैरंघ्री—स्त्रियों के प्रति अतिसहानुभूति—
द्रौपदी का रौद्ररूप—कारण्य के संबंध में पाश्चात्य और पूर्वीय दृष्टिकोण । २३
- ८ घक-संहार—ब्राह्मण परिवार की दयनीय दशा—कुन्ती के हृदय में कर्तव्य और वात्सल्य के बीच अन्तर्द्वन्द्व । २७
- ९ किसान—इस काव्य की विशेषता—कथा-वस्तु की कारुणिकता । ३०
- १० विकट भट—काव्य के सकरण प्रसंग । ३३
- ११ गुरुकुल—कथावस्तु का शृङ्गाधार—वीर रस और वलिदान—गुरु गोविन्द और वैरागी वृद्ध का कारण्य । ३५
- १२ द्वापर—कथानक का आधार—शैली—छाँ पात्रियाँ, विशेषतः 'विष्टा', की करुणगाथा—यशोदा का चरित्र—कुञ्जा-गोपियों के घर्षण की भावुकता—राधा का मनस्ताप । ३९
- १३ यशोधरा—साकेत और यशोधरा की तुलना—यशोधरा का अनवरत कारण्य-पत्नीरूप और मातृरूप

का द्वन्द्व-यशोधरा और उर्मिला का
कारण्य-यशोधरा का चरित्र, आपस-
मिमान-उसके मनोवैज्ञानिक उद्गार-
मूढ़ों का निक्षेपण-राहुल का क्या-
नक में स्थान-मिहार्थ ।

४१

- १३ साकेत-काव्यजगत् की उपेक्षिता उर्मिला-
राम और सीता के प्रति पक्षपात-
राम का स्वरूप गुप्तजी और 'हरि-
श्रीध'जी के भुम्भार-राम का चरित्र-
सीता का चरित्र-जंगल में मंगल-
कैटकी के काव्यशरीर के पंक का
प्रक्षालन-उर्मिला का धनीभूत
कारण्य, विक्षिप्त मनोवृत्ति-यशोधरा
और उर्मिला, अतिरदन-दशरथ का
स्वर्ग-भरत और माण्डवी ।

५९

- १५ सिद्धराज-कथास्तु-सिद्धराज के चरित्र
में वीर रस की परिणति कारण्य में-
अन्य पात्र ।

८८

- १६ नहुष-अथाम्बु-नहुष का सकरण पतन-
आनाशदिता ।

९९

- १७ शक्ति-संक्षिप्त कथानक-उसका कारण्य-
शक्ति और संगठन का संदेश ।

१०१

द्वितीय खंड : स्फुट काव्य ।

- १८ भारत-भारती—तीन समस्याएँ—तीन खंड—
वर्तमान खंड की अमर्द कारण्यारा—
व्यंग्यों में हास्य और करुण का सम-
न्वय-भविष्य का उज्ज्वल चित्र । १०७
- १९ स्वदेश-संगीत—संग्रह-भारत-भारती से
तुलना-कवि की आत्मिक भावना—
तृतीयपक्ष-नवीन और प्राचीन का
समन्वय-कवि की राष्ट्रीय भावना (?) । १२०
- २० मंगल-घट—संछटन की मजबूती वृत्ति—
काव्यकलित कविताएँ और उनकी
आलोचना । १२८
- २१ पत्रावली—पत्रों की संक्षिप्त चर्चा और
उनका अन्तर्निहित काव्य । १३४
- २२ हिन्दू—उपदेशक गुप्तजी और कणक
गुप्तजी—हिन्दू की तीन भावनाएँ—
हमारा 'अतिरिक्त करुण'—नरुण
पद्य । १४५
- २३ घैतालिक—भारतीयों का उद्बोधन-करा-
वन्तु का विधेयक-कवि का मान्य चित्र । १४९

तृतीय खंड : 'झंकार' और गुप्तजी की छायावादिता ।

२४ झंकार—इसकी विशेषता—छायावादी प्रवृ-

त्तियों—(क) भाषा की रहस्यमयता;

(ख) माधुर्यभाव-भरित भगवद्भक्ति;

(ग) माधुर्यभाव में विमलता की

प्रबलता, (घ) छन्दों की निर्वन्धता ।

१५७

चतुर्थ खंडः नाटक ।

२५ तिलोत्तमा—कथानक का विश्लेषण—सुंद,

उपसुंद की संरक्षण मृत्यु का कला-

त्मक चित्रण और उसके संदेश ।

२६ जनक—जादू-साहित्य-कान्य के नायक

मध की सेवाभावना-घटनाचक्र-

विपाद की व्यापक अन्तर्भूति-मध

की अनुकम्पा-रानी, मध की माँ

और सुरभि ।

१९४

२७ चन्द्रहास—कथास्तु-पंचमांक की विशेष-

ता—छट्पुद्दि का मनोवैज्ञानिक

चित्रण—उसकी मनस्विता, दानवता

पर मानवता की विजय की असर

कहानी—चन्द्रहास की दर्दनाक

परिस्थिति ।

२०५

पंचम खंड : अनुवाद-ग्रंथ ।

- २८ पलासी का युद्ध-विरहिणी व्रजांगना-
मेघनाद-वध-म्वाद्यात उमर
रतय्याम-त्वत्रनासवदत्ता-इनका
समष्टिगत कारण्य ।

२१९

षष्ठ खंड : गुप्तीय भाव चित्रावली ।

- चित्रों की संख्या—नव ।

२२०

गुप्तजी के काव्य
की
कारुण्य-धारा

कविवर मैथिलीशरण गुप्त उन इने-गिने साहित्यिक महा-
 रथियों में से हैं जिन्होंने नवयुग की प्रगति के साथ कदम में
 कदम मिला कर चलने की चेष्टा की है। उनके काव्याकाश का
 आन्व्य अरुणिमा में प्राचीन और नवीन-दोनों सरणियाँ प्रति-
 फलित हैं। उनकी कविता की लड़ियों में अतीत और वत्तमान
 दोनों की कड़ियाँ जुड़ी हैं। ज्योतिप्रसाद मिश्र 'निर्मल' ने 'नव-
 युगकाव्यविमर्श' की भूमिका में लिखा है कि "द्विजैदी युग में
 जितने भी कवि खड़ी बोली के हुए उनमें से मैथिलीशरण गुप्त
 ही एक ऐसे कवि हैं जो सदैव समय के साथ रहे, और जिनके
 काव्य की प्रगति बलवती और नवीन वातावरण के अनुकूल रही"। *
 प्रस्तुत निबन्ध में गुप्तजी के काव्यों में जो कारुण्य की धारा
 प्रवाहित हो रही है उसकी समीक्षा की जायगी।

गुप्तजी की रचनाओं के मुख्यतः तीन विभाग होंगे:—

१ स्फुट रचनाएँ:—भारतभारती, मंगलघट, पद्मावली, धैतालिक, स्वदेशसंगीत, हिन्दू, शंकार आदि ।

२ नाटक:—चन्द्रहास, तिलोत्तमा, अनघ, स्वप्नवासवदत्ता ।

३ प्रबन्धात्मक काव्य:—रंग मे भंग, जयद्रथवध, शकुंतला पंचवटी, सैरंधी, वक्र-संहार और वनवैभव की 'त्रिपथगा', किसान, विकट भट, गुरुकुल, द्वापर, यशोधरा, साकेत, नहुष, शक्ति ।

हम पहले प्रबन्धात्मक काव्यों की आलोचना से ही आरम्भ करें, क्योंकि प्रबन्धात्मक रचना में रस के परिपाक का जितना अवकाश मिल सकता है उतना स्फुट रचनाओं में नहीं। गुप्तजी का आरंभिक काव्य है 'रंग में भंग'। महावीर प्रसाद द्विवेदी ने उसकी संक्षिप्त भूमिका में लिखा है कि—“जिस घटना के आधार पर यह कविता लिखी गई है वह ऐतिहासिक घटना है, कोरी कवि-रचना नहीं। वह जितनी ही कारुणिक है उतनी ही उपदेश-पूर्ण भी है”। द्विवेदीजी ने इस छोटे-से वाक्य में मानों गुप्तजी की भावुकता का मनोवैज्ञानिक विश्लेषण-सा कर दिया है, क्योंकि 'रंग में भंग' ने उनकी उन तीन विशेषताओं का प्रतिनिधित्व किया है जो उनके प्रायः सभी काव्यों में परिलक्षित हैं। वे हैं:—

१. घटना की ऐतिहासिकता अथवा स्यात्तृत्ता;

२. कथानक की कारुणिकता; और—

३. शैली का सपदेशपूर्णता ।

इन तीन के अतिरिक्त उनकी दो और विशेषताएँ ध्यान में रखी जा सकती हैं—

४. आस्तिकभावना और धर्मपरायणता, तथा—

५. राष्ट्रीय और जातीय भावना तथा उसका पोषक वीर रस ।

‘रंग में भंग’ का भी आरंभ अवतार-रूप राम के प्रति प्रणाम के साथ होता है, और जहाँ-तहाँ मातृभूमि के प्रति प्रेमो-
द्गार का भी परिचय दिया गया है । सदाहरणतः अपनी मातृभूमि,
धृन्दी के अपमान को ध्यान में रख कर वीरवर कुम्भ बोल
उठता है—

६

स्वर्ग में भी श्रेष्ठ जननी जन्मभूमि कही गयी

सेवनीया है सभी की वह महा महिमामयी

फिर अनादर क्या उसी का मैं खड़ा देखा कब ?

भीरु हूँ क्या मैं अहो ! जो मृत्यु से मन में डरूँ ?

किन्तु आस्तिकभावना अथवा राष्ट्रीयभावनाभरित वीरता—
दोनों की परिणति करुण रस में ही हुई है । कथानक का
मुख्यांश संक्षेप में यह है कि धृन्दी के नृप वरसिंह के अनुज
लालसिंह की कन्या से चित्तौर के सीसोदिया राजा ‘प्रेतल’ का

पाणिग्रहण संपन्न हुआ। विदाई के समय बातों-बात बात बिगड़ जाने से दोनों-अर्थात् वर और कन्या-पक्षों में घोर युद्ध होने लगा। परिणाम यह हुआ कि—

• , वर समेत बरातियों ने वीरगति पाई वहाँ^१।

कन्या के वैवाहिक जीवन का सूर्य उदय भी न होने पाया था कि अस्त हो चला।

जानता था भंग होना कौन यों रस रंग का !

ध्यान था किसको अहो ! इस शोचनीय प्रसंग का !

विधवा वधू ने अपने पति के शव के साथ अपने प्राणों की आहुति दे दी।

मिल गई चन्दन-चिता के आल-जालमोद में।

उपर्युक्त कथानक के क्रम से पाठक स्वतः इस निष्कर्ष पर पहुँच सकते हैं कि गुप्तजी की प्रतिभा को किसी 'रंग में भंग' होने पर जो 'शोचनीय प्रसंग' उपस्थित होता है उसकी करुणा प्यारी है। अन्तिम पद्य में उन्होंने स्वयं स्वीकार भी किया है कि-

रदन भी ऐसे समय में लगता बड़ा प्यारा हमें

हे हरे ! निर्मल करे यह नेत्र-जल-धारा हमें^३।

१ रंग में भंग पृ० १८।

२ „ पृ० १९।

३ „ पृ० २५।

किन्तु 'रंग में भंग' के कारण की विवेचना करते हुए हमें यह ध्यान में रखना होगा कि यह जीवन और सदाचार के उत्कर्ष का प्रतीक है, न कि उसके अपकर्ष का। गुमजी ने प्रायः जहाँ भी—मुख्यतः नारी-रूप का—सकल चित्रण किया है वहाँ उसे स्वार्थत्याग और वीरता की सुनहली तूलिका से सजाया है। निरुष्ट जीवन और पतन का भी परिणाम करुणाजनक होता है, किन्तु जीवन का यह आदर्शहीन रूप गुमजी को नहीं भाता। क्योंकि वैसी दशा में वे यह नहीं कह सकते कि—

धन्य है तू आर्य कन्ये ! धन्य तेरा धर्म है
देवि ! तू स्वर्गीय है, स्वर्गीय तेरा कर्म है ।

'रंग में भंग' में उस 'मानापमान के अतिरंजित दृष्टिकोण' की ओर भी संकेत है जिसने समय-समय पर भारतभूमि में खून की नदियाँ बहाई हैं।

गुप्तजी के एक दूसरे काव्य 'जयद्रथवध' की ओर दृष्टि-
 सात करें तो उसमें मुख्यतः तीन स्थल ऐसे हैं जो करुण-रस-के-
आलम्बन बनाए जा सकते हैं:—

१. अभिमन्यु की वीरगति

२. उत्तरा का विलाप

३. जयद्रथ का वध

इनमें प्रथम दो का कारण तो जीवन का उत्कर्ष-विधायक
 है, किन्तु तृतीय का नहीं। अतः हमारे कवि ने प्रथम दो प्रसंगों
 का तो सहानुभूति और समवेदनापूर्ण चित्रण किया है, किन्तु
 तीसरे, अर्थात् जयद्रथ वध के प्रसंग को, न केवल 'भगवान की
 इच्छा' कह कर टाल ही दिया, प्रत्युत उसे धर्मराज और अर्जुन
 के 'सुख-संमिलन' का पृष्ठाधार भी बनाया। यह है गुप्तजी का
 आदर्शवाद। 'गिरीश' ने ठीक ही लिखा है कि उन्हें "मानव-

समाज के वर्ग-विशेष से विशेष सहानुभूति है, विशेष प्रेम है। उसीके दैन्य ने उनके हृदय में करुणा का संचार करके उनकी काव्यकला की सेवाओं का नियोजन किया है^१।" उत्तरा उस वर्गविशेष की पात्री है जिसके लिये कवि के हृदय में गौरव है। वीर अभिमन्यु जिस समय अपनी प्रिया से बिदा लेता है वो वह यह कह कर अपने उदात्त चरित्र का परिचय देती है कि—

क्षत्राणियों के अर्थ भी सबसे बड़ा गौरव यही—

सज्जित करें पति-पुत्र को रण के लिये जो आपही^२।

किन्तु तात्कालिक अपशकुनों को देखकर वह विकल हो उठती है, और—

हे उत्तरा के धन! रहो तुम उत्तरा के पास ही^३—

जैसी करुणपूर्ण पंक्ति में अपनी उस विकलता को व्यक्त करती है। इस प्रकार की विकलता उपर्युक्त उदात्त चरित्र के साथ मेल खाती है या नहीं इसकी विवृति हम अपने पाठकों पर ही छोड़ देते हैं। क्रमशः अभिमन्यु ने अकेले सप्त महारथियों से लड़ाई लड़ी, किन्तु—

इस भौंति पाई वीर गति सौभद्र ने संग्राम में^४

१ गुप्तजी की काव्यधारा पृ० १९

२ जयद्रथवध पृ० २१

३ " पृ० ७

४ " पृ० ७

और—

“ शोक पाण्डव-पक्ष में सर्वत्र ऐसा छा गया
मानों अचानक सुखद जीवन-सार सर्व बिला गया ।

विशेषतः उत्तरा का विलाप बड़ा ही मर्मभेदी है । अतीत
सुखद स्मृतियों की कसक उसे और भी तीव्रतर बना देती है ।

मैं हूँ वही जिसका हुआ था ग्रंथि-बंधन साथ में ।

मैं हूँ वही जिसका लिया था हाथ अपने हाथ में ।

मैं हूँ वही जिसको किया था विधि-विहित अर्द्धांगिनी

भूलो न मुझको नाथ, हूँ मैं अनुचरी चिरसंगिनी ।

निर्जीव पति के प्रति ये 'मैं हूँ वही' की विधुर स्मृतियों से
पूर्ण रक्तियाँ कितनी कारुणिक हैं ! सुभद्रा, अर्जुन, कृष्ण, युधि-
ष्ठिर, भीम, नकुल, सहदेव—सबके हृदय से वीर अभिमन्यु
के निधन पर करुण-वन्दन की धाराएँ फूट चलीं । यहाँ तक कि

कृष्णा, सुभद्रा आदि को अवलोक कर रोते हुए

हरि के हृदय में भी वहाँ कुछ कुछ करुण-रस-कण चुएँ ।

कवि-कल्पित करुण-रस के व्यापक प्रभाव से निर्विकार कृष्ण
भी अछूते नहीं रह सके ।

१ जयद्रथवध पृ० २१

२ „ पृ० २५

३ „ पृ० ४४

‘शकुन्तला’ यद्यपि निरा पद्यात्मक प्रबंध है, तथापि कालिदास के ‘अभिज्ञानशाकुन्तल’ की छाया स्पष्ट दीखती है। कृष्ण-मृगानुसारी दुष्यन्त से ही इस छोटे-से काव्य का भी उपक्रम किया गया है। कवि ने कालिदास का श्रृण स्वीकार भी किया है—

मृग के बदले मृगनयनी को वहाँ महीपति ने पाया
और यहाँ भी कालिदास ने श्रवण-मुधा-रस सरसाया^१।

हमें मानना पड़ेगा कि कालिदास कृत अभिनय का यह संक्षिप्त विधान (summary trial) करके गुप्तजी ने अपनी भावना की सन्तुष्टि भले ही की हो, किन्तु कलात्मकता की दृष्टि से उन्हें सफलता नहीं मिली है। यदि आंशिक सफलता यत्र तत्र मिली

भी तो वन्हीं प्रसंगों में जो सकरण हैं। 'पत्र' शीर्षक में कवि ने जो दुष्यन्त और शकुन्तला की विकलता का वर्णन किया है वह मार्मिक है और कुंडलिया-की-सो शैली ने उसमें जान-सी फूँक दी है। उदाहरण:—

शकुन्तला की चाह में होकर अधिक अधीर
फिरते थे दुष्यन्त नृप मञ्जु मालिनी-तीर।

मञ्जु मालिनी-तीर विरह के दुख के मारे
करते विविध विचार मिलन की आशा धारे।

होती है ज्यों चाह दीन जन को कमला की
थी चिन्ता गंभीर चित्त में शकुन्तला की^१।

यदि पाठक इस काव्य को आरंभ से अन्त तक पढ़ जायें तो उन्हें पता चलेगा कि कवि की मधुकरी वृत्ति ने केवल करुणा के मकरन्द-बिन्दुओं का ही चयन करके अपनी छोटी-सो झोली भर डाली है। प्रारंभिक दो तीन पृष्ठों के पश्चात् प्रायः सारा कथांश दुखद ही है और इसका परिचय हम उन क्रमिक शीर्षकों में ही पाते हैं जिनसे होकर काव्य की धारा प्रवाहित हुई है। यथा—पत्र, अवधि, अभिशाप, विदा, त्याग, स्मृति, कर्त्तव्य और मिलन। यह अन्तिम मिलन भी एक कारुणिक दृश्य है जिसमें राजा

अनुताप की भावना से कहता है—

अब करने ने बड़ी अंग-कृतता बड़ी
मिर पर उलझी हुई एक बेणी पड़ी।

धूल मरे तनु-बन्ध मलिन से हो रहे^१
तू ने मेरे लिये हाथ ! ये दुख महे^२ !

वह इस अपमानिता पत्नी से पैरों पर पड़ कर क्षमा मांगता है किन्तु शकुन्तला यह कह कर राजा की आत्म-व्यति का परिहार करती है कि—

उठो नाथ ! वह कुठ न तुम्हारा दोष था
मुझ पर ही अज्ञात देव का रोष था^३।

‘शकुन्तला’ के पढ़ने से ऐसा मालूम होता है मानों वह ‘यशोधरा’ का धर्म्मम धर्मदूत और प्राथमिक प्रतिनिधि हो। वैसे ‘यशोधरा’ में मिथ्याप्य और गोपा के जीवन की माला में राहुल नव्यम भणि के समान पिरोया गया है, उन्हीं प्रकार ‘शकुन्तला’ में भी सिंह-पोत से मिलवाइ करने वाला सर्वदमन शकुन्तला के विरह-सागर-संतरण में पोत का काम करता है।

‘शकुन्तला’ में गुनजी की एक और विशिष्ट भावना की झलक है जो क्रमशः विकासोन्मुख हुई है—वह है नाग-मग्मान के

१ शकुन्तला पृ० ५३।

२ „ पृ० ५३।

प्रति कवि का पक्षपात । यह भावना अपने प्रकट रूप में यशोधरा में निखर आई है, जहाँ बुद्धदेव स्वयं उसके पास आकर झुकते हैं—

मानिनि ! मान नजो ले, रही तुम्हारी वान !
 दोनिनि ! आया म्वयं द्वार पर यह बह तत्रभवान ।
 यदि मैंने निर्दयता की तो क्षमा करो प्रिय जान
 मैत्री-करुणा-पूर्ण आज मैं शुद्ध बुद्ध भगवान ।

नारी-हृदय के प्रति इस पक्षपात, इस संमानना ने गुप्तजी की प्रायः सभी पात्रियों के चरित्र को उन्नत और आदर्श चित्रित करने के लिये उन्हें बाध्य किया है । अतः जब हम उन्हें विपत्तियों में प्रस्त देखते हैं, तो हमारे अन्तस्तल की करुणा सजग और तीव्र हो जाती है । हमारी आशाओं और उनके बेमेल दुष्परिणामों में जितनी ही गहरी ग्याई होगी हमारी करुणा का स्रोत उतने ही उद्दाम रूप में उबलेगा । किसी आदर्श चरित्र को दुःख-मय परिस्थितियों में देख कर एक वैषम्य का अनुभव होता है । यह वैषम्य हमारी आशा की विफलता का प्रतीक है और आशा की विफलता ही करुणा की जननी है । 'शंकुन्तला' में हम गुप्तजी का अतीत के प्रति गौरव और वर्तमान के प्रति असन्तोष का जो भाव है उसे भी व्यक्त पाते हैं । यह लिखने के उपरान्त कि सर्वदमन ही का पञ्चाद्वर्ती नाम 'भरत' या और 'भरत' से ही

‘भारत’ नाम का जन्म हुआ, वे ‘भारत’ को संबोधन करके एक दर्दभरी वसाँस छोड़ कर काव्य समाप्त कर देते हैं—

भारत ! अब वह समय तुम्हें क्या याद है ?
 होता उसका कभी सहर्ष विपाद है ?
 वे दिन अब क्या तुम्हें मिलेंगे फिर अहो !
 इसका उत्तर ओर कौन देगा कहो ?

यह सकरण वसाँस ही ‘शकुन्तला’ की पूर्णाहुति होती है ।

‘पंचवटी’ के नायक लक्ष्मण हैं, और उन्हीं के चरित्र-विकास में रामचन्द्र, सीता, शूर्पणखा आदि के कथनोपकथन गायन के रूप में समाविष्ट किये गए हैं। लक्ष्मण का भी वही स्वरूप ‘पंचवटी’ में विकसित हुआ है जिसमें बनवास का कारण गंधान है। गुनजी ने भले ही इस कारण की काली साड़ी पर शस-परिहास के बेल-बूटे सजाए हों, किन्तु मुख्य वातावरण का विषाद पृष्ठाधार के रूप में बना ही रहता है। काव्य के आरंभ में ही कवि ने लक्ष्मण का जैसा सजीव वर्णन किया है उससे कहना की एक प्रतिमूर्ति आँखों के सामने खड़ी हो जाती है:—

पंचवटी की छाया में है सुन्दर पर्णकुटीर बना
उसके समुत्त स्वच्छ शिला पर धीर, वीर, निर्भीकमना ।

जाग रहा यह कौन धनुर्यर जब कि भुवन भर सोता है :
भोगी कुसुमायुध योगी-सा बना दृष्टिगत होता है' ।

अन्तिम पंक्ति में अनुप्रास की समता परिस्थितियों की विषमता को और भी प्रसर कर देती है । किन्तु क्रमशः यह विषमता पारस्परिक हास्य-विनोद में विस्मृत होने लगती है; कारुण्य की परिणति शृङ्गार रस में होने लगती है, और शृङ्गार रस की परिणति हास्य रस में । अचानक रात्रि में वह 'हास्यवदनी बाला' नृपणखा लक्ष्मण से प्रणय की भिक्षा मांगती है, और लक्ष्मण चकित-स्तम्भित-से उसे यह समझाना चाहते हैं कि—

हा ! नारी ! किस भ्रम में है तू

प्रेम नहीं यह तो है मोह' । १

('प्रेम' और 'मोह' की विशद विवेचना तो 'हरिऔध' के 'प्रियप्रवास' में देयी जा सकती है) । वाद-प्रतिवाद में ही रात बीत गई और—

इसी समय पौ फटी पूर्व में

पल्टा प्रकृति-फटी का रंग ।

झिरण-कंटकों से श्यामाम्बर

फटा, दिवा के दमके अंग ।

१ पंचवटी पृ० ९ ।

२ " पृ० १५ ।

३ " पृ० १६ ।

सीता भी 'पंचवटी' को 'रंगभूमि' पर नए अभिनयारंभ के लिये प्रयुक्त हो गई और भाभी-भैरव के परस्पर परिहास के प्रेय का पटोचोलात हुआ। उन्होंने शट लक्ष्मण से प्रश्न किया—

कब से चलता है वोलो यह

नूतन शुक - रम्भा - संवाद :

फिर सब रमणी से भी विनोद-वार्त्तालाप किये—

अजी, खिल तुम न हो, हमारे येदेवर हैं ऐसे ही

घर में ब्याही बह छोड़कर यहाँ माग आए हैं ये^१।

राम ने भी शूर्पणखा की प्रणय-वाचना की विनोदमय ही चपेक्षा की।

सारांश यह कि 'पंचवटी' में गुप्तजी ने यह दिखलाने की चेष्टा की है कि काव्यनिक परिस्थितियों में भी आमोद प्रमोद की मंदाकिनी बहाई जा सकती है। काव्य-चित्रण का यह भी एक प्रकार-विशेष है। शूर्पणखा के नाक-कान फटने पर कुछ अपशकुन हुए और राम, लक्ष्मण, सीता के हृदय में कुछ आशंकाएँ हुईं, किन्तु इन आशंकाओं की घटाएँ चठने भी न पाई थी कि कवि ने उन्हें मुसकान की सुनहली किरणों से रँग दिया—

यह कह कर लक्ष्मण मुसकाए,

रामचंद्र भी मुसकाए

१ पंचवटी पृ० ४०।

२ " पृ० ४१।

सीता मुसकाई, विनोद के—
पुनः प्रमोद-भाव छाए ।

‘पंचवटी’ में हृदय की विषादमयी अनुभूति पर विजय प्राप्त करने वाली आनन्दानुभूति का अमर संदेश अंकित है। इसके अतिरिक्त, भाभी-देवर-संबंध मैथिलीशरण गुप्त की काव्यगत दुर्बलताओं में से है। ‘पंचवटी’ में उनकी यह दुर्बलता अपनी प्रयत्नता पर है। लक्ष्मण और सीता के परंपरागत चरित्र-चित्रण में इस नए जमाने की भाभी-देवर-वाली परिहास-मनोवृत्ति का संक्रमण कहाँ तक न्याय्य है,—यह विचारणीय प्रश्न है। ‘नई शोतल में पुरानी मदिरा’ (Old wine in a new bottle)-वाली अंग्रेजी कहावत याद आती है। फिर भी जहाँ जहाँ मौका मिला है, गुप्तजी इस भाभी-देवर-कांड के सृजन से बाज नहीं आए हैं। उदाहरणतः ‘सैरन्गी’ में सुदेष्णा कीचक के अनुत्तर-दायी विनोद का तिरस्कार करती हुई कहती है—

.....
टहरो भैया ! ठीक नहीं इस भाँति ठोलो ।
भाभी है क्या यहाँ चिढ़े जो यह कहने से ?
औं विनोद हो तुम्हें विनोद-विषय रहने से ?

१ पंचवटी पृ० ६५ ।

२ सैरन्गी पृ० १० ।

तत्पर्य यह कि 'भाभी' और 'ठठोली' ये दोनों भावनाएँ कवि के सतिष्क में लगभग समसामयिक रूप से जाग्रत होती हैं ।

प्राकृतिक दृश्यों के कुछ वर्णन तथा ललित शैली की दृष्टि से 'पंचवटी' का स्थान महत्त्वपूर्ण है । नारीरूप के प्रति पक्षपात यहाँ भी प्रगट है । लक्ष्मण जब शूर्पणखा से दर्पपूर्ण घातें करते हैं तो वह भी रोपभरे शब्दों में घोषित करती है—

तो क्या अबलाएँ सदैव ही
अबलाएँ हैं बेचारी !
नहीं जानते तुम कि देखकर
निष्कल अपैना प्रेमाचार
होती है अबलाएँ कितनी
प्रबलाएँ अपमान विचार !

गुप्तजी के कवि-संसार की शायः सभी नारियों का अवतरण तो भबला के रूप में होता है किन्तु पुरुषों के तिरस्कार की चोट साफ़ वही भबला प्रबला में परिवर्तित हो जाती है ।

‘वन-वैभव’ में पाण्डवों के वनवास की कथा है। इसका पूर्वार्ध करुण है, और उत्तरार्ध वीर। कवि पाण्डवों के अतीत वैभव को याद कर के उनके वर्तमान पराभव पर भाठ भाठ आँसू बहाता है—

आज पाण्डव वनवासी हैं
 पास वे दास न दासी हैं
 न योगी हैं, न विलासी हैं
 उदासी हैं सन्यासी हैं
 कहाँ वे विभव विलीन हुए !
 देशपति जो थे वे दीन हुए !

कारुण्य की यह अन्तर्धारा इस छोटी-सी कविता की केन्द्रीय

और व्यापिनो भावना है। इस कारुण्य के प्रतिकूल दृष्टाधार पर जब उत्तरार्ध में दुर्योधन की शानोशीकृत का वर्णन आता है—

हथर कौरव दल गौरव धार
विपिन में करने लगा चिहार
गँजने लगी गान-गुझार
नूपुरो की नय-नय शंकार
कहीं कुंजों में कीड़ा, भेंट
कहीं जलकेलि, कहीं आखेट^१।—

तो पाण्डवों की दयनीय दशा के प्रति हमारी सहानुभूति और गहरी हो जाती है। किस भी सुखद परिस्थिति की दुःखद परिस्थिति करुणा का सहीपन होती है, और दोनों परिस्थितियों में जितना ही अधिक वैषम्य होगा, करुणा उतनी ही मार्मिक होगी। वन-वैभव की करुणा की मार्मिकता का प्रथम आधार पाण्डवों की अतीत और वर्तमान परिस्थितियों की विपमता ही है। दूसरा आधार कवि का वह कलात्मक प्रतिपादन है जिसके द्वारा एक ओर तो पाण्डवों की वीन-हीन दशा और दूसरी ओर कौरवों का भोग-विलास विन्व-प्रतिविन्व भाव से दर्शाए गए हैं। करुणा के काळे बादलों में रसरंग की चपला की चमक, और रसरंग की चपला की चमक में करुणा के काळे बादल—दोनों अपने प्रथम रूप में निरंतर आए हैं।

विश्रथ से कौरवों का युद्ध और उनका यन्दी होना और फिर भी वन पर युधिष्ठिर आदि का सद्भाव बड़े सुन्दर ढंग से प्रस्तुत किया गया है। दुर्योधन को उस दुःखद परिस्थिति से युधिष्ठिर अनुचित लाभ नहीं घठाना चाहते थे। उन्होंने अपनी अवस्था पर संतोष प्रकट करते हुए कहा—

राम ने राज्य विभक्त छोड़ा

उन्हें था वन में दुःख थोड़ा ?

भरत ने भी निज मुख मोड़ा

धर्म-धन ही सवने जोड़ा

सहेंगे दुःख हम भी धर्मार्थ

८ पुण्य ही तो है परम पदार्थ ।

यदि केवल पाण्डवों-कौरवों की उपर्युक्त दोनों परिस्थितियों के वैषम्य दिखाकर ही कवि चुप रह जाता तो हमारे आदर्श और आशाओं पर बड़े जोर का धक्का लगता। अतः कौरवों की श्वादेवी का प्रतिशोध होना ही था। न्याय का पल्ला भारी हुआ और कारुण्य का चक्र अपने संचालक के ही सिर पर घहराया। यह बात दूसरी है कि उदार अर्जुन ने गन्धर्व विश्रथ से युद्धकर के अपने अपकारी कौरव भाइयों को धंधन-मुक्त किया।

‘सैरंगी’ में यद्यपि क्रीचक और सैरंगी (श्रीपदी)—ये ही दो पात्र प्रधान हैं, किन्तु क्रीचक की यहन सुदेष्णा का भी समावेश करके कवि ने अपने मनोवैज्ञानिक विश्लेषण का परिचय दिया है। वह अपने पापी माई के कार्य में धाधिका भी है, साधिका भी। नारीत्व के प्रति कवि के हृदय में जो पक्षपात है उसने सुदेष्णा को भी सुनहली तुलिका से चित्रित किया है। श्रीपदी की दशमीय दशा से अनुचित लाभ उठाने की कामना रखनेवाले क्रीचक से वह चेतावनी के रूप में कहती है कि—

सब पाण्डव भी होंगे प्रकट
 नहीं छिरेगा पाप भी
 सहना होगा इस राज्य को
 अरुण का अभिशाप मो’ ।

और साथ ही साथ पुनः-जाति पर कलंक के छींटे भी
बछालती है—

हम अवश्य तो एक ही की
होकर रहती हैं मदा
तुम पुर्यों की मौ भी नहीं
होती है तृप्ति-श्रद्धा^१ ।

वसी प्रकार अन्यत्र—

मुन्दरता यदि विने ! बामना उपजाती है
तो कुल-लज्जा हाथ ! उमे फिर क्यों पानी है
काव्य-रीति को प्रीति नाम नग देने है वम
कल-नृमि के "नियं लुप्त है प्रग्न-रम" ।

ऐसी पंक्तियों को देख कर कभी कभी यह धारणा होने लगती
है कि कियों के प्रति अवि-सहानुभूति के द्वारा कवि ने पुर्यों के
प्रति कहीं कहीं अन्याय भी किया है। संभवतः इसका कारण यह
भी हो सकता है कि अब तक पुर्यों ने कियों को पृष्ठभूमि में
रख कर जो अन्याचार किया है, उसके प्रतीकार के लिये, कवि
ने, कियों को अग्रभूमि (Forefront) में रखने की चेष्टा में,
पुर्यों को कहीं कहीं आवश्यकता से अधिक पृष्ठभूमि (Back-
ground) में रख छोड़ा है ।

१ गीतिका पृ० १६ ।

२ " पृ० १६ ।

सुदेष्णा के अतिरिक्त जो दो मुख्य पात्र हैं, वे हैं—कीचक और द्रौपदी । इनमें द्रौपदी के प्रति सहानुभूति उत्पन्न करने के लिये कवि ने उसकी असहायवस्था के कारुण्य-पट पर ही कीचक की पाशवी वृत्ति का चित्र खींचा है । किन्तु साथ ही साथ हमें याद रहे कि गुप्तजी का नारीरूप अपनी असहायवस्था में भी अपने आत्मसम्मान की तिलांजलि नहीं देता । इसीलिये तो सुदेष्णा ने कहा था—

सहना होगा इस राज्य को
अबला का अभिशाप भी^१ ।

अबला द्रौपदी जब, अपनी इच्छा के विरुद्ध भी, पापी कीचक को चित्र देने जाती है तो उसे विश्वास है कि—

पापीजन का पाप उसी का भक्षक होगा
मेरा तो ध्रुव धर्म सहायक रक्षक होगा^२ ।

अतः जब कीचक ने उसका हाथ पकड़ ही लिया तो उसका मर्दित आत्मसम्मान ज्वालामुखी के समान जाग पड़ा और—

आहा ! अब हो उठी अचानक यह हुंकारित
ताव-पेंच खा बनी कालफणिनी फुंकारित^३ ।

कथानक के अन्त में यह बताया गया है कि अपने मिलन-मनोरथ पर सवार होकर जब कीचक द्रौपदी-वेप में प्रच्छन्न

१ ऐतरेयी पृ० १६ ।

२ " पृ० ३२ ।

३ " पृ० ३९ ।

भीम का आलिंगन करता है तो वही आलिंगन उसे अनन्त से मिटा देता है। द्रौपदी के कारण का निर्यात कीचक को अपने घोरतर कारण से देना पड़ता है।

इस स्थल पर यह जान लेना चाहिये कि कारण के संबंध में पाश्चात्य और पूर्वीय दृष्टिकोणों में एक भेद है। यह यह कि पश्चिम में 'ओथेलो' जैसे दुःस्वप्न कथानक भी पाए जाते हैं जिनमें नायक-नायिका के अर्मान अन्त तक अधूरे ही रह जाते हैं। इसका एक कारण यह है कि कृश्चियन धर्म में पूर्व जन्म पर विश्वास नहीं है और कर्म और उसके फल के संबंध में कोई निर्णित कार्य-कारण संबंध की भावना नहीं है। अतः नायक अथवा नायिका का—उन्के सद्गुणों के होते हुए भी—दुःस्वप्न अन्त-पश्चिमीयों को खटकता नहीं है। दूसरा कारण यह है कि पाश्चात्य सभ्यता मुख्यतः भौतिकवादी (Materialistic) है; अतः भौतिकवादी का सहचर निराशावाद भी उसके माथे लगा रहता है। इसके विपरीत पूर्वीय अथवा भारतीय आर्य धर्म में पुनर्जन्म और कर्मव्यवस्था ने गहरी जड़ पकड़ ली है, अतः उसके साहित्य में सद्गुणसम्पन्न नायक अथवा नायिका के जीवन का अन्तिम परिणाम यदि दुःस्वप्न कल्पित किया जाय, तो इससे वह हिल चढ़ेगी। कलतः हमारे नाटक प्रायः सदा सुस्वप्नक होते हैं, हमारे साहित्य प्रायः आशावादी होते चले आए हैं। न्याय अपना प्रतिशोध लेकर ही दम लेता है।

‘मिषयगा’ की एक तीसरी धारा का नाम है ‘वक्र-संहार’। ‘सैरन्ध्री’ और ‘वन-वैभव’ के समान ‘वक्र-संहार’ की भी कथा-वस्तु ‘महाभारत’ से ली गई है। यद्यपि इस छोटे-से ग्रंथ का नाम वक्र-संहार रक्खा गया है, फिर भी वक्र के संहार का भवसर आते आते काव्य ही समाप्त हो जाता है। वक्रासुर को प्रत्येक परिवार अपना एक सदस्य भक्षणार्थ भेजा करता था। उस दिन ब्राह्मण परिवार की घाटी थी। मौत से खेलना था। पति, स्त्री, कन्या सबों में होड़ लगी थी। बड़ा ही करुणाजनक दृश्य था। पाठक ब्राह्मण की निम्नलिखित उक्ति पर ध्यान दें कि उसमें काश्यप का कितना उदात्त और सन्तोषमय रूप प्रस्तुत किया गया है। वह कहता है—

संसार में देखो जहाँ
 सबके विरोधी गुण वहाँ
 जल का अनल ज्यों, त्यों अनल का शत्रु जल
 फिर मृत्यु का ही क्या कहौं
 कोई विरोधी गुण नहीं ?
 मेरे मरण का शत्रु है जीवन अटल^१ ।

उसका जीवन आज उसके मरण का दुश्मन घना बैठा है ।
 कितनी तीव्र और सूक्ष्म वेदना भरी है उस ब्राह्मण के दिल में !
 ब्राह्मण परिवार की गंगोतरी से निकली हुई करुणा की यह गंगा
 कुन्ती के हृदय-प्रदेश में संक्रान्त हुई और बक का संहार हुआ ।
 ब्राह्मण के प्रति प्रतिज्ञाघृष्ट हो चुकने पर बकासुर के यहाँ अपने
 पुत्र को भेजने के अवसर पर, कर्त्तव्य और वात्सल्य के बीच जो
 अन्तर्द्वन्द्व कुन्ती के मातृ-हृदय में हुआ, उसका सुन्दर मनोवैज्ञा-
 निक चित्रण कवि ने किया है—

कर्त्तव्य कुन्ती कर चुकी
 वह विप्र-विपदा हर चुकी
 वात्सल्यवश अब हो उठी विचलित वही
 जो धी शिला सी निश्चला
 अब रुंध गया उमका गला^२ ।

१ बर्कश्वर ५० १२ ।

२ " ५० ४६ ।

तात्पर्य यह कि 'सैरन्भी', 'वन-वैभव' अथवा 'यक-संहार'—
इन तीनों की इस 'त्रिपथगा' में करुणा का जल ही अन्तर्धारा के
रूप में प्रवाहित होता है ।

एको रसः करुणश्च, निमित्तभेदाद्
भिन्नः, पृथक् पृथग्विश्रयते विवर्तान् ।

अन्तिम बाणी से पल पल में
 निज ओणित से लिखवा कर
 हे भारत ! मरने के पहले
 यह तेरा किसान सैनिक
 तुझे दिये जाता है पहले
 आत्मचरित ही चिर दैनिक ।

अच्छा होता यदि कवि ने किसान के जीवन का भी अन्त
 किन्नी में ही कर दिया होता । वैसी दशा में—

राजमक्ति सर्वत्र हमारी रही सदा से ही विख्यात
 उसे दिखाने का शुभ अवसर यही मुझे होता है शत ।

—आदि ऐसी मनोवृत्तियों के प्रदर्शन का अवसर नहीं होता
 जिनमें न तो धीम्र फारुणिक्ता ही है, न सच्ची कलात्मकता, न है
 जिनमें अनुभूति की उग्रता ।

‘विकट भट’ लगभग सोलह पृष्ठों की एक छोटी-सी ओज-स्विनी कहानी है। मुख्य रस हैं वीर और करुण। किन्तु व्यापक रूप से करुण ही सर्वत्र विराजमान है। वीर रस समय समय पर उठनेवाली तरंगों के समान आया और चला गया है। जोधपुर महाराज के सरदार देवीसिंह को आत्मसम्मान का मूल्य अपने प्राणों से देना पड़ा। उनका पुत्र भी महाराज की क्रोधाग्नि की बलि हुआ। शेष बचा उनका बारह वर्ष का पौत्र सवाईसिंह। जब दरबार से उसकी भी बुलाहट हुई तो विधवा माता आँसुओं से भीगती हुई बोली—

वत्स ! जाने में भी मुझे क्षेम नहीं दीखता
समुर गए हैं और स्वामी गए साथ ही
मेरे लाल तू भी चला, कैसे धरूँ धैर्य मैं ?

क्षण ही में उस क्षत्राणो की यह विकलता जाती रही और धैर्य के साथ उसने कहा—

रोने तक का भी अवकाश मुझे नहीं
तो भी आन बान बिना जीना मरना ही है
तुझको भी प्राणहीन देख सकती हूं तब
किन्तु मानहीन देखा जायगा न मुझसे!

फिर भी उसे विदा देने के समय—

करुणा से कंठ भर आया ठकुरानी का
जाकर अंधेरी एक कोठरी में वेग से
पृथ्वी में लोट वह रोई दाढ़ मार के
व्योम की अभी छाती पर होने लगी लीक-सी!

यद्यपि इस काव्य का अन्त सुखद है क्योंकि जोधपुर महाराज ने बालक की वीरता से प्रसन्न होकर उसे गले से लगा लिया और स्नेहपूर्वक उसे अपना सरदार बना लिया, तो भी इसके सुन्दर कलात्मक तथा मनोवैज्ञानिक स्थल वे ही हैं जहाँ पर करुण प्रसंगों का वर्णन है। यथा—विधवा माता से सवाईसिंह की विदाई।

‘गुरुकुल’ के अवतरण-भाग में कवि ने यह बतलाया है कि
गुरु नानक के आविर्भावकाल में—

आर्त-अधीन हुआ था भारत •

अति कराल था संकट काल

क्योंकि—

छाया था सब ओर यहाँ पर

उद्धत यवनों का आतंक

देख धर्म पर दारुण संकट

रहते थे सब समय संशंक^१ ।

तात्पर्य यह कि इस काव्य की सारी कथावस्तु का प्रमाण
हमारी कारुण्य-कलित तत्कालीन दीन दशा ही बतलाई गई है ।
इसके पश्चात् क्रमशः गुरु नानक, अंगद, अमरदाम, रामदाम,

भर्जुन, हरगोविन्द, हरराय, हरिकृष्ण, तेगबहादुर, और गुरु-
गोविन्द सिंह के जीवनवृत्तों का वर्णन है। अन्त में घन्दा घैरागी,
तथा परिशिष्ट में पश्चाद्वर्ती सिक्ख वीर, के भी वर्णन आए हैं।
इन वर्णनों में मुख्य रस है वीर, जिसकी विशेषता है श्रद्धादान,
जो अपने चरित्र रूप में प्रथम प्रथम गुरु भर्जुन के जीवन में
प्रमाणित हुई—

गुरु भर्जुन ने निज बलि देकर
मानों किया शिला-विन्यास
चुना मित्रों ने उस पर अपना
अमर-चुम्बी कीर्ति-निवास^१।

गुरु भर्जुन के पश्चात् गुरु तेगबहादुर और गुरु गोविन्दसिंह
के चित्र विशेष महत्त्वपूर्ण हैं। लगभग आधी कविता तो गुरु
गोविन्दसिंह पर ही केन्द्रित है। गुरु गोविन्दसिंह के जीवन-
वृत्त में भी वह अंश बहुत मार्मिक है जिसमें दीवारों में चुने
जाते हुए बच्चे के मुख से भी यही निकलता है कि—

तुम्हें कहो, कैसे छोड़ें हम
परम्परागत निज संस्कार ?
स्वयं हमारे दादा जो ने
मिर दे दाना दिया न सार^२।

^१ गुरुद्वल पृ० ३५।

^२ " पृ० १६५।

यद्यपि इस प्रसंग की वीरता प्रशंसनीय है, किन्तु फिर भी इसमें मार्मिकता का आधान करती है हमारी कारुण्यभावना जो उन शिशुओं के शिशुत्व पर चित्रित हो चठती है। कारुण्य वीररस का सहीपन बन जाता है और वीर कारुण्य का।

कारुण्य की दृष्टि से गुरु गोविन्द और चैरागी वंदा का संलाप भी ध्यान देने योग्य है। जब गुरु ने उसके विराग का कारण पूछा तो उसने बतलाया कि—

गुरो ! तुम्हारा वन्दा हूँ मैं
इतना ही मेरा इतिहास
शान्त हुआ वीर-व्रत मेरा
लेकर एक क्षण निश्वास !

इसकी व्याख्या करते हुए वंदा ने कहा कि वह पहले बहुत ही हिंस्र प्रकृति का था, किन्तु एक बार उसने शिकार में एक गर्भिणी हरिणी को मारा, जिसके पेट चीरने पर तीन छौने निकले। किन्तु—

मेरे शर से मरते मरते
छाली उसने मुझ पर दृष्टि
साली मेरे रोम - रोम में
नीरव विष-विषाद की वृष्टि^१।

१ गुरुकुल पृ० १८१।

२ " पृ० १८२।

यही कारुणिक दृश्य उसके तत्काल वैराग्य का कारण सिद्ध हुआ । इस प्रसंग को पढ़कर वाल्मीकि-वाली वह कथा घरबस याद आ जाती है जिसमें क्रौंच-मिथुन में से एक की निर्दय हत्या उस मुनि की सुप्त प्रतिभा को चटुद्ध करने में समर्थ हुई थी । पंत ने संभवतः इसी आशय को लक्ष्य में रख कर लिखा है कि—

वियोगी होगा पहला कवि
आह से उपजा होगा गान
निकल कर आँखों से चुपचाप
वही होगी कविता अनजान ।

कहना रस मानों हमारे हृदय को द्रवित करके उसे आँसुओं के रूप में प्रवाहित कर देता है । अन्य रसों में इस द्रवीकरण की वेगवती शक्ति उतनी मात्रा में नहीं रहती ।

एकाध को छोड़ कर अब तक के वर्णित काव्यों से महत्तर और महत्त्वपूर्ण है 'दापर' । कथानक का मुख्य आधार है श्रीमद्भागवत । शैली बहुत कुछ 'यशोधरा' से मिलती-जुलती है । क्योंकि इसमें भी व्यक्तियों के नाम से ही शीर्षकों के नाम दिये हैं और कथानक का प्रवाह सात्म-कथा के रूप में चलता है । इस काव्य में श्रीकृष्ण, राधा, यशोदा, विधृता, बलराम, ग्वाल-पाल, नारद, देवकी, उग्रसेन, कंस, नंद, कुब्जा, उद्धव और गोपी-इन पर रचनाएँ हैं । पुरुष-पात्रों का चरित्र मुख्यतः वीररस-संबलित है, किन्तु स्त्री-पात्रियों की गाथा प्रायः सर्वत्र सकरुण है । इन स्त्री-पात्रियों में भी कवि की प्रतिभा को अत्यन्त अधिक प्रिय है विधृता । इस अज्ञातनाम्नी ब्राह्मण-वनिता को उसके पति ने भगवान् श्रीकृष्ण के दर्शन से यत्पूर्वक 'विधृता' कर लिया अर्थात् रोक लिया । (कवि ने इसी कारण उसका 'विधृता' नाम कल्पित

किया है) । पति के हृदय में अविश्वास की भावना सजग हो गई; किन्तु उस नारी का हृदय शुद्ध था । उसे अपनी अघष्टावस्था और पुरुषों के अत्याचारों पर क्षोभ हुआ । वह धोल चटो--

अविधाम हा ! अविधाम ही
नारी के प्रति नर का
नर के तो सौ दोष क्षमा है
रामा ही वह घर का
उपजा किन्तु अविधामा नर
हाय ! तुम्हीं मे नागे
जाया होकर जननों भी है
• तू ही पाप-पितृग^१ !

६५५ ऊपर बतला चुके हैं कि गुमजी के हृदय में नारी-हृदय के प्रति पक्षपात है । और किन्हीं अंशों में यह न्याय्य भी है । अतः उनकी कविताओं में उपर्युक्त-जैसी चक्तियाँ बहुत हैं । बेचारी असहाय विधूता को इतना मनस्ताप हुआ कि उसने मृत्यु की शरण ली । उसके अन्तिम वाक्यों में बड़ी कातरता और दर्द भरे हैं । वे मानों कारुण्य की प्रतिमूर्ति हैं । उसके मराल मलार (Swan's song) के अंतिम धरण हैं—

जानी हूँ, जानी हूँ अब मैं
और नहीं रुक सकूँगी

इस अन्याय समझ मैं
 कभी नहीं झुक सकती
 किन्तु आर्य नारी ! तेरा है
 केवल एक ठिकाना
 चल तू वहीं, जहाँ जाकर फिर
 नहीं लौट कर आना^१ !

यशोदा के चरित्र में भी कवि ने कारुण्य का प्रचुर समावेश किया है। अपने लाड़िले को अपने हाथों से रोकर पड़ले तो उसके मातृ-हृदय में बड़ी विकलता होती है। किन्तु इस विकलता का पश्चाद्वर्ती रूप गंभीर हो जाता है और बड़ी शान्ति से वह भगवान से प्रार्थना करती है कि—

तेरा दिया राम सब पावें
 जैसा मैंने पाया^२ !

इन पंक्तियों के धार धार दुहराने में कवि ने बड़ी कलात्मकता से काम लिया है और इस दृष्टि से हम उसकी पाश्चात्य कलाकार कवि टैनिसन (Tennyson) से तुलना कर सकते हैं—
 मधुर कल्पना की दृष्टि से कुब्जा का चरित्र प्रशंसनीय है।

जब रसकी सेवाओं ने श्रीकृष्ण को जीत लिया तब उनसे रसकी
भंगविकृति न देखी गई । फिर क्या था—

चाँपे कर से सिर संभाल कर
धर दाँपे से थोड़ी
किया मुझे उत्कर्षित उसने
शक्ति लगा कर थोड़ी
देख पर उठते, चरणों से
हँस कर इन्हें दबाया
मैं उठ गई और कूबड़ का
मैंने पता न पाया !
चमक गई विजली-सी भीतर
नस-नम चौंक पड़ी थी
जन्म जन्म की कुब्जा दण में
सरला बनी गवदी थी !
चिबुक हिलाकर छोड़ मुझे फिर
मायावी मुमराया
हुआ नया निरपन्दन उर में
पलट गई यह काया !

यह सोचने की बात है कि कुञ्जा का सरला बनना उसके लिये कोई अमिश्रित विमूढि नहीं थी। क्योंकि साथ ही साथ 'मायावी' की मुसकान ने उसके हृदय में घर कर लिया। अब तो वह कलित कल्पनाओं के झूले पर मंद मंद झूलने लगी। वह कहती है—

आई रात हुआ चन्द्रोदय
मैंने यही विचारा
वह शशि है, मैं निशि होऊँ या
वह तमिष, मैं तारा
हुआ प्रभात, और अरुणोदय
गँजी उर की अलिनी
उसी पूर्व की फटती पौ०में
उसी हंस की नलिनी^१।

ये कल्पनाएँ मधुर भले ही हों किन्तु इनकी मधुरता के साथ अधूरी आकांक्षा अवृत्त तमन्नाएँ, दिठ की कसक और टीस मिली हुई हैं। उस समय की कुञ्जा की मनोवृत्ति को प्रतीक-रूप में हम रखना चाहें तो हम महादेवी वर्मा की वह पंक्ति रख सकते हैं जिसमें वे कहती हैं—

जग करुण - करुण मैं मधुर - मधुर^२ ! \ /

१ दापर पृ० १४३।

२ महादेवी वर्मा-यामा पृ० १७३ (नीरजा)।

कवि ने गोपियों के वर्णन में भी बड़ी भावुकता से काम लिया है। उन्हें ऊधो का ध्यानयोग अपील नहीं करता—

ज्ञान - योग से हमें हमारा
प्रेम - वियोग भला है^१ !

सनकी दयनीय स्थिति का निम्नलिखित चित्र भ्रमर पंक्तियों में शुमार हो सकता है—

अहा ! गोपियों की यह गोष्ठी
वर्षा की ऊया - सी
व्यस्त ससंभ्रम उठ दौड़े की
स्वलित ललित भूषा - सी
ध्रम कर जो क्रम खोज रही हो
उस भ्रमशील स्मृति - सी
एक अतर्कित स्वप्न देखकर
चकित चौकती धृति - सी
हो हो कर भी हुई न पूरी
ऐसी अभिलाषा - सी
कुछ अटकी आशा - सी, भटकी
भावुक की भाषा - सी^२ !

१ हापर पृ० १६७।

२ „ पृ० १५८-१५९।

मनोवैज्ञानिकता तथा औपम्य की सूक्ष्मता और नूतनता की दृष्टि से ये पंक्तियाँ किसी भी नवयुग के कवि की कृतियों से टकर ले सकती हैं ।

राधा० के भी निम्नलिखित मनस्ताप में हम एक कसक का अनुभव करते हैं—

सुख की ही संगिनी रहो मैं
 अपने उस प्रियतम की
 व्यथा विध-विषयक न तनिक भो
 बँग्य सकी निर्मम की
 उल्टा अपना दुःख लोक को
 मैंने दिया० सदा को
 उस भावुक का रस जितना था
 जूठा किया सदा को ।

ऐसा प्रतीत होता है कि इन पंक्तियों को लिखते समय गुप्तजी को 'प्रियप्रवास' में विकसित राधा-चरित्र की याद आ गई हो । किन्तु जहाँ 'हरिऔध' की राधा इसका गर्व कर सकती है कि उसने प्रणय-पथ की पंथिनी होकर विश्व-विषयक व्यथा को घाँट लिया है, वहाँ गुप्तजी की राधा इस आदर्श को अपने पद्ल में दबाए ठिठक गई है ।

‘यशोधरा’ में भी हम काव्य ही प्रधान पाते हैं। आरंभ से अन्त तक की गाथा कहना से सिद्धित है। ‘साकेत’ और ‘यशोधरा’ में यह अन्तर है कि ‘साकेत’ में आनन्दमय पूर्वरंग पर वियोग और विपाद का अभिनय रचा गया है। उर्मिला का अवतरणभाग तो सुखमय है—

स्वर्ग का यह सुमन धरती पर खिला
नाम है इसका उचित ही उर्मिला^१।

काव्य के प्रभात में तो उर्मिला-सौमित्रि के हास्य-विनोद की अरुणिमा यही मनोहारिणी है; किन्तु जब इस मनोहारिणी अरुणिमा को आकरिमक दुर्घटनाओं के घने घन आकर तिरोहित कर लेते हैं तो हमारे हृदय की समवेदना रोके नहीं रुकती। आनन्द-

मय प्रतिकूल पृष्ठाधार पर विपादमय चित्रण एक कला है, और गुप्तजी 'साकेत' में इस कला में पूर्णतया सफल हुए हैं।

इसके विपरीत 'यशोधरा' में चिरंजिवि और विपाद के अनुकूल पृष्ठाधार पर ही करुण-गाथा की भित्ति खड़ी की गई है। यदि गुप्तजी चाहते तो यहाँ भी गोपा-सिद्धार्थ का सुखद वैवाहिक जीवन चित्रित करके फिर आँसुओं का संसार सजाते; किन्तु ऐसा करना कवि ने उचित नहीं समझा। 'यशोधरा' के कारण के अन्तर्गत प्रवाह के साथ कवि ने छेड़छाड़ करना नहीं चाहा है। यदि यशोधरा के पूर्ववृत्त का कहीं हमें संकेत मिलता है, तो उन पंक्तियों में, जहाँ वह कहती है—

आली, वही बात हुई, भय जिसका था मुझे।

यदि 'यशोधरा' में एक और अध्याय पहले जुड़ा होता और वहाँ पर अज्ञात रूप से भावी दुःखद परिस्थिति का संकेत होता तो उसमें 'अज्ञात आश्चर्य की आनन्दानुभूति' (Dramatic Irony) मिलती। किन्तु बात यह है कि 'यशोधरा' में कवि ने करुणा की एकमात्र धारा प्रवाहित करनी ही उचित समझी है। इस काव्य का निष्कर्षवाक्य—

अवला-जीवन ! हाय तुम्हारी यही कहानी

आँचल में है दूध और आँखों में पानी—

यही घोषित करता है कि कवि को वियोगिनी अवला के

पत्नीरूप और मातृरूप की द्वन्द्वमयी कठिन साधना की अभिव्यक्ति ही अभिप्रेत थी ।

‘साकेत’ और ‘यशोधरा’ के कारुण्य-चित्रण में एक दूसरा अन्तर यह भी है कि यशोधरा का कारुण्य रमिला के कारुण्य से अधिक घनीभूत और उदात्त है । रमिला को तो वनवास की अवधि ज्ञात थी, किन्तु यशोधरा की विरह-की-रात अनन्त थी । रमिला के ऊपर लक्ष्मण ने कोई अन्याय नहीं किया था; उसके प्रति कोई तिरस्कार की भावना नहीं थी, किन्तु यशोधरा को उसके पति ने अवमानित किया था, उसके आत्म-सम्मान पर प्रबल आघात पहुँचाया था—

सिद्धि-हेतु ट्यामी गए, यह गौरव की बात
पर चोरी चोरी गए, यही बड़ी व्याघात^१ !

यदि नारीत्व की निर्बलता में भी सबलता का आधान, उसकी कोमलता में भी कठोरता का संधान, उसके आत्मसमर्पण में भी आत्माभिमान का विधान गुप्तजी को इष्ट है, तो इस दृष्टि से यशोधरा के चित्रण में रमिला के चित्रण की अपेक्षा अधिक कलात्मकता लाभ की है उन्होंने ने ।

अब कठोर हो यज्जादपि ओ कुसुमादपि सुकुमारी !
आर्यपुत्र दे चुके परीक्षा अब है मेरी नारी^२ !

^१ यशोधरा पृ० ४२ ।

^२ " पृ० ४२ ।

इन पंक्तियों में यशोधरा के चरित्र में जो विषम व्याघातों का समन्वय किया गया है उसकी ओर संकेत है। यशोधरा को क्षोभ यह है कि उसके पति ने उसे मोम की प्रतिमा ही समझ लिया। उन्हें मालूम होना चाहिये था कि इस मोम की प्रतिमा में एक अयस्कान्त-निर्मित क्षत्राणी छिपी हुई थी जो यह कह सकती थी कि—

स्वयं सुसज्जित कर के क्षण में

प्रियतम को प्राणों के पण में

हमी भेज देती हूँ रण में

ज्ञात्र - धर्म के नाते^१।

‘अमृत-पुत्र’ बुद्ध ने नारी को सिद्धि-मार्ग की याथा मान कर मानों संपूर्ण नारीत्व पर एक कलंक का टीका लगाया; किन्तु यशोधरा वह नारी नहीं है जो कलंक के इस टीके को अपने माथे पर हँसी-खुशी लगाए रहे। वह यह कबूल नहीं कर सकती कि केवल पुरुष ही मोक्ष का अधिकारी है, और न यही कि मोक्ष गार्हस्थ्य के परे जंगल में ही मिला करता है। यशोधरा की मनो-वृत्ति में और उसके विरह के कथानक में गुप्तजी ने कर्मयोग का एक सिद्धान्त-पथ भी रक्खा है—यह यह कि संसार में रहते हुए भी, गार्हस्थ्य-जीवन धरतते हुए भी, स्त्री-पुरुष मोक्ष के भागी हो

सकते हैं; और न हो सकें तो ऐसे मोक्ष से गार्हस्थ्य का कर्त्तव्य-
बंधन ही श्रेयस्कर है—

निज बंधन को संबंध सयत्न बनाऊँ ।

कह मुक्ति, भला, किस लिए तुझे मैं पाऊँ ॥^१

वह तो अपने पति को भी अपने ही पथ का पथिक बनाने
के लिये आमन्त्रित करती है जिसमें दोनों मिलकर 'इस भव में
भाव-विभाव' भर दें और संसार के लिये अपने को न्यौछावर
कर दें ।

आओ प्रिय ! भव में भाव-विभाव भरें हम ।

.....६.....

संसार हेतु शत वार सहर्ष मरें हम !^२

करुणाजनक परिस्थितियों में भी अपनी नारी-पात्रियों के
सामाभिमान की रक्षा गुप्तजी के काव्य-कथा की विशेषता है ।
शोधरा ने निश्चय कर लिया है कि यदि उसका प्रेम प्रबल है,
यदि उसका सतीत्व अक्षुण्ण है, तो उसके पति को भी अपनी
भूल का प्रायश्चित्त करना ही होगा । सम्भव है भावुक हृदय को
यशोधरा की इस मनोवृत्ति में धृष्टता की गंध जान पड़े । किन्तु ,

१ यशोधरा पृ० १४८ ।

२ „ पृ० १५१ ।

यदि यह धृष्टता है भी, तो विनय अथवा भक्ति की धृष्टता है। यशोधरा की नजरों में प्रेम अथवा भक्ति अन्योन्याश्रय होना चाहिये। केवल भक्त ही भगवान के पीछे दौड़ा करे और भगवान के कानों जूँ तक नहीं रेंगे—ऐसी भक्ति-परम्परा में उसे विश्वास नहीं। जिस प्रकार एक पाश्चात्य कवि ने लिखा है

भक्ति उड़ाती है मानस को
जब ऊँचे की ओर
तब भगवान स्वयं आ मिलते
खिंचे प्रेम की डोर। *—

इसी प्रकार यशोधरा भी चट्खोपित करती है कि—

भक्त नहीं जाते कहीं आते हैं भगवान
यशोधरा के अर्थ है अब भी यह अभिमान।

.....

उन्हें समर्पित कर दिये यदि मैंने सब काम
तो आँवेंगे एक दिन निश्चय मेरे राम।
यहीं, इसी आँगन में।

फलतः सिद्धार्थ के घर लौटने पर भी यशोधरा उनके स्वागत के लिये जाने से इनकार कर देती है; और जब राजमाता महा-

* Devotion wafts the mind above,
And Heaven itself descends in love.

१ यशोधरा पृ० ४६।

प्रजापती इससे यह पूछती है कि उसके वहाँ जाने में कौन-सी बाधा है तो उस समय उसके हृदय से चोट-खाई-हुई नागिन-को-कुक्कार-जैसे जो उद्गार निकले हैं वे मनोवैहानिकता की दृष्टि से साहित्य की अमर सम्पत्ति गिने जायेंगे ।

बाधा तो यही है, मुझे बाधा नहीं कोई भी !
 विन भी यही है, जहां जाने से जगन में
 कोई मुझे रोक नहीं सकता है—धर्म से ,
 फिर भी जहाँ मैं, आप इच्छा रहते हुए
 जाने नहीं पाती ! यदि पाती तो कभी यहाँ
 बैठी रहती मैं ! छान दालती धरित्रों को ।
 मिहना-सी काननी में, योगिनी-सी शैलों में ,
 शरणी-सी जल में, विशंगिनी-सी व्योम में
 जाती तभी और उन्हें खोजकर लती मैं !
 मेरा सुधा-मिथु मेरे सामने ही आज तो
 खड़ा रहा है, किन्तु पार पर मैं पड़ी ,
 प्यनी मानी हूँ ! हाय ! इतना अमान्य भी
 भव में किमी का हुआ ? कोई कहाँ जाना हो ,
 तो मुझे बना दे हा ! बना दे हा ! बनादे हा !

इतना कहते कहते यशोधरा मूर्छित हो जाती है। सहृदय पाठक सहज ही अनुभव कर सकते हैं कि यह मूर्छा गोपा की उस

नाजुक मानसिक परिस्थिति को चरम सीमा थी जिसमें उसके आत्म-गौरव की भावना और विरह-वैधुर्य की अपार वेदना के बीच घनघोर अन्तर्द्वन्द्व छिड़ा था । स्वाभिमानिनी यशोधरा जाय तो कैसे ! और विरह-विधुरा यशोधरा न जाय तो कैसे ! उसकी मूर्छा इसी मानसिक विप्लव के विह्वल का प्रतिमूर्चरूप है, इसी के आवरण में उसके व्यक्तित्व का अतीत इतिहास छिप-सा गया । अन्यो के साथ वह स्वागत के लिये भले ही न गई हो, उसका शरीर भले ही जहाँ का तहाँ रह गया, किन्तु उसकी आत्मा लटक कर अपने पतिदेव का स्वागत करती ही है ।

पर मैं स्वागत-गान करूँगी,

पाद-पद्म-मधुमान करूँगी ^१ ।

ऐसी विषम परिस्थिति में भगवान् बुद्धदेव स्वयं गोपा के समीप आकर मानों अपने रखलित का प्रायश्चित्त करते हैं और सती गोपा के आत्म-गौरव की रक्षा करते हैं ।

मानिनि ! मान तजो, लो,

रही तुम्हारी वान ^२ !

भगवान् बुद्ध के इस उदार आत्म-समर्पण और अवनमन से सती गोपा का हृदय पिघल बैठता है और प्रति-समर्पण की

भावना से ढोल चटता है—

पधारो भव भव के भगवान !
 रख ली मेरी लज्जा तुमने, आओ अब भवान !
 नाथ, विजय है यही तुम्हारी,
 दिया तुच्छ को गौरव भारी ।

.....

होकर महा महान^१ !

गुप्तजी ने 'गर्विणी गोपा' और 'शुद्ध बुद्ध भगवान' के इस अपूर्व संमिलन द्वारा यह सिद्ध कर दिया है कि करुणाजनक परिस्थिति में भी स्वत्वाभिमान की रक्षा की जा सकती है और प्रेम के राज्य में विजय और पराजय की केवल सापेक्ष सार्थकता है। गोपा की विजय में गोपा की पराजय भी निहित है और बुद्ध भगवान की पराजय में बुद्ध भगवान की विजय भी। जैसा एक दूसरे प्रसंग में ('साकेत' में) कवि ने स्वयं लिखा है—

प्रेमियों का प्रेम गीतार्तन है ।
 हार में जिसमें परस्पर जीत है^२ ।

१ दशोपरा पृ० २०८ ।

२ साकेत पृ० १० ।

राहुल का कथानक की माला में पिरोया जाना गुप्तजी की भावुकता की मनोवैज्ञानिकता का परिचायक है। राहुल के चरित्र के मध्य बिन्दु पर केन्द्रित हो कर यशोधरा के पत्नीरूप और मातृरूप के बीच एक अन्तर्द्वन्द्व, एक कशमकश, एक 'टग-आफ-वार'-सा (Tug of war) छिड़ा हुआ है। विरहविकला पत्नी यशोधरा के संमुख जब 'मरण' 'सुन्दर' बन कर आता है तो उसका जननी-हृदय उसके मार्ग में कौंटे बिछा देता है और वह लौट कर चला जाता है। कर्तव्यभावना निरी भावुकता पर विजयिनी होती है। उसके जीवन-प्रांगण में सुख-दुख आँखमिचौनी खेलने लगते हैं, हँसने और रोने की सीमान्तरेखा विलुप्त हो जाती है। ●

राहुल कहता है—

गाती है मेरे लिये, रोती उनके अर्थ
हम दोनों के बीच तू पागल-सी असमर्थ
रोना गाना बस यही जीवन के दो अंग
एक संग में ले रही दोनों का रसरंग

माँ भी स्वर में स्वर मिला कर बोलती है—

रुदन का हँसना ही तो गान
गा गा कर रोती है मेरी हृत्तन्त्री की तान

यह 'रुदन का हँसना ही तो गान'-वाली अवस्था निरी अनवरत रुदनावस्था से वहीं अधिक मार्मिक और सक्रमण है। एक पग और—फिर बाषलापन और चेसुधी ! रुदन की यह हँसी, रोती हुई हृत्तन्त्री को यह तान सांनिपातिक हँसी और सांनिपातिक गान है। फिर भी यशोधरा ने जिस धीरता के साथ विरह-सागर का संतरण किया वह सराहनीय है। यशोधरा की इस धीरता को ओर संकेत करते हुए 'गिरीश' ने लिखा है कि—

“वास्तव में सच बात तो यह है कि चर्मिला के आँसुओं पर यशोधरा की अधिकार होना चाहिये था, और यशोधरा की उच्च कल्पना और उच्च अनुभूति चर्मिला को मिलनी चाहिये थी”^१।

‘यशोधरा’ के नायक सिद्धार्थ गौतम की मनोवृत्ति में भी जो कान्ति हुई, और जिसके चित्रण से काव्य का आरंभ होता है, उसका आधार कारण ही है। युवक राजकुमार सिद्धार्थ ने शिथिल और जराजीर्ण शरीर की निःसहाय अवस्था देखी, और सोचा—क्या इस काँचन की-सी तरुणी यशोधरा की दमकती युति भी इसी तरह मिट्टी में मिल जायगी ! क्या इस जरा से बचने का कोई उपाय नहीं ! क्या सौन्दर्य के सारे हरे भरे उपवन इसी तरह सूख जायेंगे !

भायुक हृदय सिद्धार्थ के मानस-पटल पर जरा की कायनिकता एक अमिट छाप छोड़ गई, और छोड़ गई एक तीव्र कसक ।

इसी प्रकार अपने राज भवन की चहारदिवारी से निकल कर राजकुमार ने विषम व्याधि-ग्रस्तों को चीरते कराहते पाया । युवक ने अपने मन से पूछा—क्या इन रोगों पर मानव विजयी नहीं हो सकता ! क्या यह अनायास ही इनके सामने पल्लि का बकरा बन जाय ! रोगियों की कठणाजनक परिस्थिति सिद्धार्थ के मानस-पटल पर अमिट छाप छोड़ गई, और छोड़ गई एक तीव्र कसक !

इसी प्रकार एक तीसरे अवसर पर मृत्यु का दर्द-नाक दृश्य ! गौतम ने सोचा—क्या मेरा सारा भविष्य मेरे सारे भरमानों को पहलू में दबाए हुए इसी तरह काले घावक के पकड़ी झोंके से तिमिराच्छन्न हो जायगा ! क्या इस नश्वर शरीर से परे कोई सत्ता नहीं ! क्या इस संसार के सभीपट इसी तरह रन्ध्रपूर्ण हैं ! यम की दुर्दमनीय नृशंसता और उसके सामने पड़ी से पड़ी मानव विभूतियों की अवशता गौतम के कोमल पिता पर एक अमिट छाप छोड़ गई, और छोड़ गई एक तीव्र कसक !

इसी कसक के साथ गुप्त जी की भायुकता ने साक्षात्-संबंध स्थापित कर के उन्हें अपनी कविता के सूत्र में 'कठण कथाओं की गूढ कलियाँ' विरोध कर एक सुन्दर-सी गाथा प्रस्तुत करने को प्रेरित किया । सिद्धार्थ अपनी पत्नी, अपना पुत्र, अपना धन-पैभय सब पर छात मार कर घर से निकल पड़ा ।—

मैं त्रिविध-दुःख-विनिवृत्ति-हेतु
 बौद्ध अपना पुरुषार्थ-सेतु
 सर्वत्र उड़े कल्याण-केतु
 तब है मेरा सिद्धार्थ नाम^१ ।
 ओ क्षणभंगुर भव, राम राम^१ ।

तात्पर्य यह कि चाहे सिद्धार्थ, चाहे यशोधरा, चाहे राहुल-
 सब का चरित्र कारुण्य के चित्र-पट पर अंकित किया गया है,
 और कारुण्य की ही तूलिका से; और गुप्तजी ने इस अंकन में
 जो सफलता प्राप्त की है उसका मुख्य कारण है उनकी भावुकता,
 उनकी तादात्म्यभावना, उनकी वह 'मैं-शैली' जिसके संबंध में
 एक आधुनिक छायावादी^१ कवि ने यों लिखा है—

मैंने 'मैं-शैली' अपनाई
 देखा दुखी एक निज भाई
 दुख की छाया पड़ी हृदय में मेरे
 झट उमड़ वेदना आई ।

'यशोधरा' के काव्यगत कारुण्य में हम कवि के हृदयगत
 कारुण्य की स्पष्ट प्रतिच्छाया पाते हैं ।

‘साकेत’ की आलोचना करते समय जो सद्य से पहली बात बतलाई जाती है, वह यह है कि काव्य जगत् की उपेक्षिता उर्मिला के प्रति इस काव्य में न्याय किया गया है। और बात भी ठीक है। उर्मिला-सौमित्रि के हास-परिहास से काव्य का सूत्रपात होना भी इसी दिशा का द्योतक है। किन्तु यहाँ पर एक बात का ध्यान रहना चाहिये—राम और सीता के प्रति जो कवि का पक्षपात है, वह लक्ष्मण और उर्मिला के चरित्र के पूर्ण विकास में बाधक सिद्ध हुआ है। ‘साकेत’ के मुखपृष्ठ पर हम देखते हैं—

राम ! तुम्हारा चरित स्वयं ही काव्य है
कोई कवि बन जाय सहज संभाव्य है ।

किन्तु यदि उर्मिला की प्रधानता अंकित करनी थी तो उसी

केन्द्रीय भावना को मुख्यपृष्ठ पर गौरवित करना चाहिये था ।
यदि 'यशोधरा' में—

अबला ! जीवन हाथ तुम्हारी यही कहानी—बाले पद्य
को प्रतीक माना गया है तो 'साकेत' में भी—

पुरदेवी सी यह कौन पड़ी
उर्मिला मूर्च्छिता मौन पड़ी
किन तीक्ष्ण करों से छिन्न हुई
यह कुसुमती जल भिन्न हुई !
सीता ने अपना भाग लिया
पर इसने वह भी त्याग दिया ।—

इसी तरह का कोई पद्य गौरवान्वित करना चाहिये था ।

'गिरीश' ने 'साकेत' में राम और सीता की अत्यधिक प्रधानता की ओर संकेत करते हुए लिखा है—

“कवि के प्रस्तुत प्रबंध में तो राम और सीता ने महाकाव्य के सत्य को भी अधिष्ठित कर लिया है और उनके गान को भी, चेचारी उर्मिला के हाथ में एक फूटी ढोल दे दी गई है, जिससे बेसुरी आवाज निकलती है । ”^१ उर्मिला की ढोल फूटी है या सुरीली—इसकी विवेचना अपेक्ष्य नहीं है; किन्तु इसमें सन्देह

१ साकेत पृ० १४३ ।

२ गिरीशः गुप्तजी की काव्यधारा पृ० २४७ ।

नहीं कि राम और सीता के चित्रण में गुप्त जी के भक्त ने गुप्तजी के कवि पर प्रबलता प्राप्त कर ली है।

अपने राम को मानवता के स्तर से ऊँचा उठा कर कवि ने अञ्जु रूप से वर्मिला के प्रति अन्याय किया है। वर्मिला मानवी है, उसके हास्य और रुदन, सुख और दुख के साथ हम ऐक्य अनुभव कर सकते हैं। किन्तु 'साकेत' के राम अति-मानव हैं। 'हरिऔध' और गुप्तजी में एक बहुत बड़ा अन्तर यह है कि जहाँ प्रथम ने अपने आराध्यदेव श्रीकृष्ण को मानवता की कोटि में रक्खा है, उन्हें अधिक से अधिक 'नृरत्न' की उपाधि दी है; वहाँ द्वितीय ने अपनी परम्परागत अवतार-भावना को अक्षुण्ण रक्खा है। 'हरिऔध' के परिवर्तित मत के अनुसार 'अवतार' ईश्वर के मनुष्य तक उतरने की मध्यम कड़ी (middle link) नहीं है, बल्कि मनुष्य के ईश्वर तक पहुँचने की। अर्थात् मनुष्य होते हुए जो आदर्श चरित्र का चरम रूप दिखला सके, वही 'अवतार' है; वही ईश्वरत्व के पथ पर अग्रसर है"। * किन्तु गुप्तजी के राम वस्तुतः ईश्वर हैं और लीला के उद्देश्य से भूतल पर अवतीर्ण हुए हैं—

हो गया निर्गुण सगुण-साकार है
ले लिया अखिलेश ने अवतार है।

* 'हरि औध' का 'प्रियप्रवास'—लेखक द्वारा। पृ० ७०।

१ साकेत पृ० १।

कवि ने अन्यत्र भी लिखा है—

कर्तुमकर्तुमन्यथा कर्तुं
है स्वतंत्र मेरा भगवान ।^१

किन्तु 'हरिऔध' ने ठीक इसी भावना और इन्हीं शब्दों का स्पष्ट प्रतिरोध किया है 'प्रियप्रवास' की भूमिका में ।

माना कि 'साकेत' के राम ने इस मर्त्यलोक को पुण्यलोक बनाने की ठानी थी--

संदेह यहाँ मैं नहीं स्वर्ग का लाया
इम भूतल को ही स्वर्ग बनाने आया ।^२

किन्तु प्रश्न यह है कि क्या इस उद्देश्य की सिद्धि के लिये भगवान को अपने सातवें आसमान से उतरना अनिवार्य है ? क्या मानव-विभूतियाँ ऐसा करने में असमर्थ हैं ? माना कि राम संसार के उपकार के उद्देश्य से आए थे—

मैं आयों का आदर्श बनाने आया
जन-संमुख धन को तुच्छ जनाने आया
मुख-शान्ति-हेतु मैं क्रान्ति मचाने आया
विश्वार्मा का विश्राम बचाने आया ।

१ मंदार पृ० ५९ ।

२ साकेत पृ० २१८ ।

पुनश्च—

भव में नव वैभव प्राप्त कराने आया
नर को ईश्वरता प्राप्त कराने आया ।

किन्तु प्रश्न यह है कि क्या नर को ईश्वरता प्राप्त कराने के लिये किसी ईश्वर का अपना ईश्वरत्व त्याग कर अवतार लेना अनिवार्य है ? गुप्तजी का उत्तर है—‘हाँ’; ‘हरिऔध’ जी कहेंगे—‘नहीं’ । पाठक की भावना चाहे जो पसंद करे, किन्तु हमारा निजी विचार है कि हम एक अवतार लेकर आए हुए ईश्वर से अपना नाता छतना नहीं जोड़ सकते, जितना उससे, जो हम मानवों में ही जन्म लेकर, हमारी ही कोटि में रहकर, हमसे ऊँचा उठ कर एक सम्भाव्य आदर्श प्रस्तुत कर सके । ‘साकेत’ के राम भले ही हमारी धार्मिक भावना के म्यूजियम की संचालनीय संपत्ति हों, किन्तु सम्भवतः वे हमारे दैनन्दिन जीवन के पथ पर मशाल नहीं जला सकते । जब लक्ष्मण ने अपने भाई से कहा था कि—

पर हम क्यों प्राकृत-पुरुष आपको मानें ?

निज पुरुषोत्तम की प्रकृति क्यों न पहचानें ?^१

तो यहाँ ‘पुरुषोत्तम’ का अर्थ ‘नररत्न’ या ‘महात्मा’ नहीं समझ लेना चाहिये । ‘पुरुषोत्तम’ से अभिप्राय है साक्षात् ईश्वर—से—अथवा, अधिक से अधिक, ईश्वर के अवतार से । लक्ष्मण ही

१ साकेत पृ० ११७ ।

२ „ पृ० ११२ ।

के समान हम 'प्राकृत-पुरुष' इस ऊँचाई तक पहुँचने में सर्वशक्ति और सर्वथा असमर्थ ही रहेंगे ।

फिर भी, और जिस रूप में भी, गुप्तजी ने राम को चित्रित किया हो, विचारणीय यह है कि उनके जीवन का कौन-सा रूप कवि की भावुकता का प्रेरक हुआ है—हर्षमय अथवा कारुण्य-कलित । इस प्रश्न का उत्तर इसी से जाना जा सकता है कि साकेत की कथावस्तु का आरंभ राम की जीवन-रेखा के उसी बिन्दु से होता है, जहाँ से उन्हें निर्वासन, जायापहरण और आयोधन के कष्टों को झेलते हुए चौदह वर्षों तक जंगलों और पहाड़ों की राक छाननी पड़ती है; और अन्त उसी बिन्दु पर हो जाता है, जहाँ से सुख-समृद्धि और राजत्व का आरंभ होता है—अर्थात् लंका से लौटने के साथ ही । इससे यही सिद्ध होता कि कवि की कल्पना को राम के जीवन का यही दुःखद अंश प्रिय है । तृतीय सर्ग के आरंभ में ही हम यह देखते हैं कि दिनों की मनोकामना मिट्टी में मिल गई, राजा और प्रजा सबों की अभिलाषाओं पर पानी पड़ गया और—

जहाँ अभिषेक-अंबुद छा रहे थे
मयूरों-से सभी मुद पा रहे थे
वहाँ परिणाम में पत्थर पड़े यों
खड़े ही रह गये सन थे खड़े ज्यों^१

यहाँ से लेकर काव्य के अन्त तक राम का जीवन एक तापस और योद्धा का जीवन है,—राजभवन से दूर ! घने जंगलों और भीषण रणभूमियों में ! किन्तु कवि को संसार के सामने यह आदर्श दिखाना है कि इन परिस्थितियों में भी पुरुषोत्तम रामचंद्र ने कितनी धीरता और मनस्विता से काम लिया । गुप्तजी कारुणिक परिस्थितियों को लाकर अपने नायक और नायिका को उनके शिकार बनने नहीं देते । उनके पात्र उन परिस्थितियों पर विजयी होते हैं और हमारे इस जीवन के लिये संदेश दे जाते हैं । सदाहरणतः जब राज्याभिषेकोन्मुख राम को वनवास की आज्ञा मिलती है तो उनके चेहरे पर तनिक भी शिकन नहीं आती । आत्मग्लानि की भाग में जलते हुए पित्र से वे कहते हैं—

अरे, यह बात है, तो खेद क्या है ?

भरत में और मुझ में भेद क्या है ?

करें वे प्रिय यहाँ निज-कर्म पालन

करूंगा मैं विपिन में धर्म पालन ।

इसी तरह दूसरे प्रसंग में अपनी माता और पत्नी को स्वयं अपने वनवास की सूचना देते हैं और इन शब्दों में—

माँ, मैं आज कृतार्थ हुआ

स्वार्थ स्वयं परमार्थ हुआ ।

पावन-कारक जीवन का
मुझको वाम मिला वन का ।
जाता हूँ मैं अभी वहाँ
राज्य करेंगे भरत यहाँ ।

‘सीता-माता’ की भी जीवन-यात्रा का वही अंश ‘साकेत’ में चित्रित है, जिस पर हम केवल आँसू बहा सकें। चतुर्थ सर्ग के आरंभ में कवि ने हमें सीता से उनकी उस दशा में साक्षात्कार कराया है, जब वे हर्ष से फूली नहीं समाती, आनंदातिरेक से पागल-सी हो गई हैं, भावी राज्याभिषेक के संभार-संघय में व्याकुल हैं—

‘माँ, क्या लाऊँ ?’ कह-कह कर
पूछ रही थीं रह-रह कर
सास चाहती थीं जब जो ,
देती थीं उनको सब सो ।
कभी आरती, धूप कभी
सजती थीं सामान समी ।
× × × × × × × × ×
दोनों शोभित थीं ऐसी—
मेना और उमा जैसी ।

मानों वह मूलौक न था
 वहाँ दुःख या शोक न था^१ ।

किन्तु क्षण भर में ही आनंद की सुनहली किरणों को विषाद के काले दानवी बादलों ने आच्छन्न कर लिया । कुछ क्षण के लिये उन्हें इस विकट सत्य पर विश्वास नहीं हुआ; पर जब राम ने म्वयं सारी परिस्थिति समझा दी, तब अधानक उनका संसार बदल गया । आनंद का समाँ करणाजनक परिस्थिति में परिणत हो गया । परन्तु जिस प्रकार निर्वासन-निदेश सुनकर राम ने धीरता से काम लिया था, उसी प्रकार सीता ने भी इस अवसर पर हृदय में विकृति नहीं आने दी । क्षण भर में ही उन्होंने भविष्य की सारी रूप-रेखा अपने मानस-पटल पर अंकित कर ली । दुःख-सुख में अपने पति की पादर्ववर्त्तिनी बनी रहने का दृढ़ निश्चय कर लिया और मन में सोचा—

स्वर्ग बनेगा अब वन में !
 धर्मचारिणी हूँगी मैं
 वन-विहारिणी हूँगी मैं^२ ।

हुआ भी ऐसा ही । कवि ने राम-उद्दमण-सीता के सम्मिलित वन-जीवन को बड़ा ही मनोरम चित्रित किया है । देवर-भामी का आमोद-परिमोदमय सम्बन्ध मानों वनवास-रूपी मरुभूमि में

^१ साकेत पृ० ४७ ।

^२ ,, पृ० ८८ ।

‘ओएसिस’ (Oasis) का काम देता है। गंगा पार करते समय का दृश्य देखें—

बोले तब प्रभु, परम पुण्य पथ के पथी—
 “निज कुल की ही कीर्ति प्रिये, भागीरथी ।^१
 “तुम्हा पार कर रहे आज जिसको अहो !”
 सीता ने हँस कहा —“क्यों न देवर, कहो !”
 “है अनुगामी—मात्र देवि, यह दास तो !”
 गुह बोला—“परिहास बना बनवास तो !”^२

गंगा पार कर के यह निर्वासित-श्रयी तीर्थराज प्रयाग की ओर आगे बढ़ी। मार्ग में ग्राम-वधूटियों जुड़ आई और सीता से प्रेम पूर्वक मिली। उन्हें रत्ना-सुलभ जिज्ञासा हुई कि युवकों के साथ सीता का क्या संबंध है। उन्होंने पूछा—

“शुभे, तुम्हारे कौन उभय ये श्रेष्ठ हैं ?”

सीता ने उत्तर दिया—

“गोरे देवर, श्याम उन्हा के ज्येष्ठ है ।”^३

इतना कह कर वे कुछ ‘तरल हँसी हँस रह गई’ । ❀

१ साधित पृ० १२८, १२९ ।

२ „ पृ० १२९ ।

* हमें स्वीकार करना पड़ेगा कि इसी परिस्थिति को तुलसी ने त्रिष गृही, कलात्मकता और मनोवैज्ञानिकता के साथ चित्रित किया है उसके

इसी प्रकार पद-पद पर देवर और भाभी-ये दोनों 'कलाकार' अपनी 'गीत-काव्य-चित्रावली' का सृजन करते रहे अथवा हाम-परिहास की रँसीली पिचकारियाँ छोड़ते रहे । उदाहरणतः—

"जुन में अग्रज अनुज, अनुज है अग्रणी ।"

मीता ने हँस कर कहा—"न हो कोई बणी ।"

"भाभी, फिर भी गई न आई तुम कहीं ,

मन्य भाग की मन्य भाग में ही रही ।"

सामने गुनजी की ये पंक्तियाँ निःप्रल मादूम पवनी हैं । तुलना कीजिये—
अयोध्याकांडः—

सीय समीप प्राप्त त्रिषु जाहीं ।

पूठत अति सनेह सकुचार्द्धी ॥

सकुचि मग्रेम बाल मृग-नैनी ।

बोली मरुर वचन रिक्त-नैनी ॥

सहज मुभास मुसग तनु गौर ।

नाम छपन छबु देवर मोर ॥

बहुरि बदन विषु अंचल दोही ।

पिय तन चिनै भौंई करि बाँकी ॥

खंडन मंहु तिरौठे नैननि ।

निज पति कष्टे निनहि सिष सैननि ॥

तुलसी की ये पंक्तियाँ उम समय की सामूहिक परिस्थिति का प्रतिमूर्त-
रूप या दर्शन देती हैं ।

मुसकाये प्रभु, मधुर मोद-धारा चही' ।

अष्टम सर्ग में कवि ने हमें चित्रकूट की सैर कराई है । वहाँ भी हम इस तापस-त्रितय को जंगल में मंगल करते देखते हैं । प्रकृति की अनंत निधियों के बीच वेसुघ-सी सीता प्रत्येक समीर-लहरी के साथ अपनी गुनगुन स्वर-लहरी मिलाकर गाती हैं—

मेरी कुटिया में राजभवन मन भाया ।

उनके प्राणेश इस साम्राज्य के सम्राट् हैं, देवर सचिव हैं और वे हैं रानी । चित्रकूट पर्वत उनका गढ़ है । तितलियाँ अठ खेलियाँ फरती हैं, पिक और मयूर गाते हैं, कपोत नृत्य करते हैं । कलियाँ लिङ्गने लगीं, फूल फूलने लगे, रंग-मृग भी चरना भूल गए और—

सन्नाटे में था एक यही रव छाया—

‘मेरी कुटिया में राजभवन मन भाया’ ।’

वनगमन के पहले ही जब राम ने सीता के सामने जंगल का भीषण दृश्य प्रस्तुत किया था, कि जिसमें वे अपने निश्चय से ढिग जायँ, उसी समय उन्होंने कहा था कि—

मेरी यही महा मति है—

पति ही पत्नी की गति है^१ ।

१ साकेत पृ० १३४ ।

२ „ पृ० २११ ।

३ „ पृ० १०३ ।

चन्दें यह विश्राम था कि—

यदि अपना आत्मिक बल है
जंगल में भी मंगल है^१ ।

राम-लक्ष्मण-मोता को विषम और मकरण परिस्थितियों में भी जब हम मोद मनाते देखते हैं तो हमें विश्वास होने लगता है कि मानव अपनी परिस्थितियों का प्रभु है अथवा हो सकता है। वह प्रत्येक दशा में अपना एक अनूठा संसार सृजन कर सकता है, जिसमें करुणा के मकरन्द-विन्दु बरसते हैं, जिसमें सुकृत्-गगन ही स्वका भवन है, और जहाँ—

मल्लि पूर्ण मणिगर्भ है
करुण भाव-भणिगर्भ है^२ ।

‘साकेत’ के कारण्य-कठिन पात्रों में कैकयी का स्थान बहुत ही महत्वपूर्ण है। यह कहना अत्युक्ति न होगा कि कैकयी के चरित्र का अमिनत्र सृजन-मात्र इस काव्य को धमर बनाने का पर्याप्त है। ‘साकेत’ की कैकयी गुप्तजी की व्यक्तिगत भावना-संसार की विविध विभूति है। कवि ने मानों उसे पुनर्जन्म दिया है, और रूपान्तरित करके। राजकुल-श्रमूता, पतिवरायणा राज्ञी कैकयी निमर्गतः दुष्ट हो—यह कल्पना

सम्भवतः किसी को प्रिय न होगी और न सहजतया ऐसी आशा की जा सकती है। यदि ऐसी ही बात होती तो राजा दशरथ के अनन्य प्रेम की भागिनी वह क्यों होती ? 'रामचरितमानस' में भी तुलसी ने कैकयी की मनोवृत्ति की विकृति का कारण ठहराया है देवताओं के पद्म्यंत्र को। देवता सरस्वती के यहाँ जाते हैं और कहते हैं कि ऐसा उपाय किया जाय जिससे रामचन्द्र का वनवास हो, नहीं तो दानवों का विनाश कौन करेगा। सरस्वती इस विचित्र अभ्यर्थना को सुन कर पश्चात्ताप करने लगती हैं और उन 'ऊँच निवास नीच करतूती'वाले देवताओं के मनो-नुवर्तन के उद्देश्य से अयोध्या आती हैं तथा—

नाम मंथरा मंरमनि, चेरि कैकयी केरि ।

अजम पिअरी ताहि करि, गई गिरा मनि फेरि ॥

इस बुद्धि-विपर्यय के प्रभाव में आकर मंथरा हर्षोन्मत्त कैकयी के पास जाती है और ईर्ष्या का भाव ज्ञागरित करना चाहती है। किन्तु रानी उसे फटकार कहती हैं—

पुनि अम कवहुँ कहमि घर-फोरी ।

तौ धरि जीम कटावौ तोरी ॥

क्योंकि—

प्राण ते अधिक राम प्रिय मोरे ।

गुनजी ने भी कैकयी का पूर्वरूप वैसा ही उदात्त चित्रित

किया है। मंथरा की दुर्मन्त्रणा पर वे नागिन-सी पुत्तकार
बैठती हैं—

दूर हो, दूर अभी निर्वोध !
सामने से हट, अधिक न बोल ,
द्विजिह्वे, रस में विष मत घोल । -

कमला, मंथरा के अत्यन्त अविक शपथ, सफाई और कदने
सुनने का प्रभाव वनपर पड़ ही जाता है। परिस्थिति भी सहारा
देती है; उन्हें आशंका होती है कि उनके निश्छल पुत्र के विरुद्ध
कोई पट्यन्त्र रचा गया है, नहीं तो राज्याभिषेक के अवसर पर
उनकी अनुपस्थिति क्यों !

भरत-से सुत पर भी सन्देह
बुलाया तक न उन्हें जो गेह ।

.....

गँजते थे रानी के कान
तीर-सी लगती थी वह तान—
भरत-से सुत पर भी सन्देह
बुलाया तक न उन्हें जो गेह ।

फलतः वे कोप-भवन में जाती हैं, राम-वनवास-रूपी वरदान

माँगती हैं और राजपरिवार और प्रजा के अभिशाप की पात्री होती हैं—

एहि विधि विलपहिं पुर नर गारी ।

देहिं कुचालिहिं कोटिक गारी ॥ *

(रामायण)

इस प्रसंग के चट्टरण से स्पष्टतः विदित हो जाता है कि कैकयी स्वभावतः सरल और राम-वत्सल थीं और उनकी मति फिरने का कारण तात्कालिक अदृष्ट-देव-पट्टयन्त्र था । हमें स्वीकार करना ही पड़ेगा कि देवताओं का प्रभाव कैकयी पर भी पड़ा था, क्योंकि यदि मंथरा प्रभावित हो ही जाती, और कैकयी न होती, तो उन लोगों का सारा ऋणयोजन विफल जाता । ऐसी दशा में कैकयी की अल्पफालीन मानसिक विवृति के लिये उन्हें अनंत भविष्य के लिये कलंक के कठोर कारागार में विक्षिप्त कर देना कहाँ तक उचित था—यह विचारणीय है । क्या कैकयी की जन्म-सिद्ध सद्भावनाएँ मंथरा-मन्त्रणा के एक ही झोंके में सर्वदा के लिये अस्त-व्यस्त हो गईं ? क्या राम के धन चले जाने पर, देवताओं के मनोरथ पूर्ण हो जाने पर, और पति के अस्त होजाने पर भी उनकी मनोवृत्ति ज्यों की त्यों बनी रही ? और सबसे बड़ कर तो यह, कि क्या जिसके लिये सोने का संसार सजाया गया, वही पुत्र भरत ने जब उसे पैरों से ठुकरा दिया और उनकी पटुतम भर्त्सनाएँ कीं, तब भी उन्हें अपने किये पर अनुताप न हुआ और सद्वासनाएँ न छागीं ? मनोविज्ञान

के चिद्यार्थों के नाते हमें यह उमीद करनी चाहिये थी कि माता कैकयी के जीवन में इन आशातीत दुर्घटनाओं का क्रान्तिकारी प्रभाव अवश्य हुआ होता !

महाकवि मैथिलीशरण गुप्त की अनायास भावुकता और प्रकृति पर्यवेक्षण ने उन्हें इस मनोवैज्ञानिक असंगति का परिशोधन करने को बाध्य किया । उन्होंने ने सोचा—कैकयी क्या उर्मिला से कम काव्य-जगत की उपेक्षिता रही है ?—यह तो उपेक्षिता ही नहीं, वरन् अधिक्षिप्ता भी रही है । अतः उन्होंने निश्चय किया कि 'साफेत्' में कैकयी के काव्य-शरीर के इस पंक का गृह्णालन करना ही है ।

कलतः पित्रदूत में हम कैकयी को जिस रूप में पाते हैं उसे हृदयंगम कर के हम द्रवित हो बैठते हैं । अनुताप और आत्म-भर्त्सना की प्रतिमूर्ति कैकयी ! पाप परिशोध को लालायित कैकयी ! अनन्य-वत्सलता का आदर्श कैकयी !

सभा बैठी है । भगवान् रामचन्द्र भरत के आगमन का कारण पूछते हैं—

हे भरत भद्र ! अब कहां अभीप्सित अपना ।

भरत ने जो उत्तर दिया है वह व्याकुल अन्तःकरण के विकल द्वार का नमूना है ।—

हे आर्य ! रहा क्या भरत-अभीप्सित अब भी !

मिल गया अमृतक राज्य उसे अब, तब भी !

तन तड़प तड़प कर तप्त तात ने त्यागा
क्या रहा अभीप्सित और तथापि अभागा !

.....

मुझसे मैंने ही आज स्वयं मुँह फेरा*
हे आर्य, बता दो तुम्हीं अभीप्सित मेरा ।

इन हृदय के मसोस-भरे कटु-मृदु चट्टारों में अभीप्सित
पद की धार धार बलात्मक आशुति भरत की करुणार्द्र भावना
को मार्गों पाटक के हृदय में कीलित-सी कर देती है ।

कैकयी से भी रहा न गया । वे अपने को सँभाल न सकीं ।
मनस्ताप की धारा बाढाय हो कर फूट चली—

हाँ, जनकर भी मैंने न भरत को जाना
सब सुनलें, तुमने स्वयं अभी यह माना ।
यह सच है तो फिर लौट चलो घर भैया
अपराधिन मैं हूँ तात, तुम्हारी भैया ।

.....

थूके, मुझ पर त्रैलोक्य भले ही थूके
जो कोई जो कह सके, कहे, क्यों चूके ?
छीने न मातृ-पद किन्तु भरत का मुझसे
रे राम, दुहाई करूँ और क्या तुझसे ?

अश्रमलानि के आवेश में वे क्या क्या न कह देती हैं—

युग युग तक चली रहे कठोर कहानी—

‘रघुकुल में थी एक अभागिन रानी।’^१

यह ठीक है कि अपनी अनन्त अनुनय-विनय पर भी वे रामचन्द्र को अयोध्या नहीं छोड़ा सकी, क्योंकि—

पर रघुकुल में जो वचन दिया जाता है

लीज कर वह कब कहाँ लिया जाता है ?^२

किन्तु संसार को संदेह नहीं रहा कि माता कैकयी का हृदय महान है—शुभ्र चन्द्र को शशभर के लिये राहु ने मस लिया था। प्रहल कटा और फिर वही ज्योत्स्ना, वही नैसर्गिक सुपमा। सचमुच जिस कलंक की कालिमा को वाल्मीकि नहीं धो सके, कालिदास नहीं मिटा सके, मुलसीदास नहीं दूर कर सके, उसे गुप्तजी ने सदा के लिये परिमार्जित कर के हिन्दी साहित्य को ‘साफ़े’ के रूप में एक अमूल्य निधि भेंट दी है और कैकयी के चरित्र के कारुण्य को एक नई गति-विधि (orientation) दी है।

पाठक अब काव्य की मुख्य पात्री उर्मिला की ओर ध्यान दें। प्रथम सर्ग में, और सर्वतः प्रथम, हमारा परिचय इसी भस्त्रीय

१ लघुवैत पृ० २३२।

२ „ पृ० २३९।

सुवर्ण की प्रतिमा' से होता है। प्रासाद में खड़ी इस सुन्दरी की रूप-राशि का वर्णन करते हुए कवि कहता है—

स्वर्ग का यह सुमन धरती पर खिला
नाम है दमक उचिन ही 'उर्मिला' । •

उर्मिला के 'प्रणय-सेवी' लक्ष्मण और लक्ष्मण की 'हृदय-देवी' उर्मिला—दोनों हास-परिहास, आमोद-प्रमोद, व्यङ्ग्य-भंगि में तहीन हैं। जीवन-सुख-चाञ्चल्य की तरंगों ने, प्रणय के आदान-प्रदान की मृदुल उर्मियों ने उर्मिला को यथार्थतः उर्मिला बना दिया है। इस नवोद दम्पती के आनन्द का इन्द्र-धनुष राम के राज्याभिषेक की अरुण किरणों के सहारे क्षितिज की अनन्तता को भी नाघ गया है। परिरम्भण के प्रतिक्रिया-स्वरूप अनन्तायमान आनन्द की लहरियों से उद्वेलित दो हृदय दिन निकलते एक दूसरे से बिदा लेते हैं।

हर्ष और आनन्द को इस पृष्ठभूमि पर जब हम लक्ष्मण और उर्मिला के पश्चाद्वर्ती वियोग का चित्र अंकित पाते हैं तो उनकी वेदना के प्रति हमारी सम वेदना समझ-सी आती है। कहाँ ये सुख के सपने ! और कहाँ वे विरह की भीषण रातें ! यह सुर्ग में कवि हमें विरह-विह्वला उर्मिला की एक झाँकी देता है। उसे रोद यह है कि वह भी अपने नाय का साथ क्यों न दे सकी।—किन्तु फिर भी वह यह नहीं चाहती कि उसकी चिंता उसके पति के कर्त्तव्यमार्ग में कंठक बन जाय। वह मूल की घूँट आप पी लेगी।

कितनी उदारता ! आज तक सदियों से हमने सीता की ही याद करके रोना सीखा था । किन्तु गुनजी ने हमें चर्मिला के लिये रोना सिखाया है । सीता और चर्मिला के कारण की तुलना की दृष्टि से कवि को ये दो ही मार्मिक पंक्तियाँ पर्याप्त हैं—

सीता ने अपना भग्न लिया
पर इसने वह भी त्याग दिया^१ ।

सीता को तो अपने पति के साथ रहने का अवसर मिला—
मिला दुःख-सुख में संगिनी बनने का मौका; किन्तु चर्मिला को अपने पति के साथ कदम में कदम मिला कर जंगल की खाक छानने का भी सुयोग नहीं मिला ।—

मरण जीवन की यह^२ संगिनी
बन सकी वन की न पहिगिनी ।

कितना महान अन्तर है दोनों की दशाओं में ! यदि चर्मिला—
‘ति-श्रेष्ठ-यात्री चर्मिला—जी भर कर रोवे तो इसमें क्या आश्चर्य !
महात्मा-गांधी को भले ही चर्मिला को अतिविकलता अभिय हो,
किन्तु गुनजी को तो इसी का गर्व है—

कल्प, क्यों रोती है ! ‘उत्तर’ में और अधिक तू रोई—^३
‘मेरी विभूति है जो, उससे ‘भय-भूति’ क्यों फहे कोई’^४

१ लघु ४० १२३ ।

२ „ ४० २५० ।

गुप्तजी को भवभूति से होइ लगी है, अन्तर इतना ही है कि 'उत्तररामचरित' में सीता रोती है और 'साकेत' में रमिला। नवम सर्ग के आरंभ में कवि घतलाता है कि—

मानम-मंदिर में सर्ता, पति की प्रतिमा थाप
जलनी-सो उस विरह में, बनी आरती आप' ।

प्रेमोपासिका रमिला अपने मन-मन्दिर में अपने आराध्य देव पति को प्रतिष्ठापित कर के आप ही आरती की ज्वाला बन कर जल रही है। त्याग और विरह की पराकाष्ठा है यह ! जायसी का निम्नलिखित पद्य विरहोत्कण्ठा के उत्कर्ष के लिये प्रसिद्ध है—

यह तन जारों छारि कै, कहौं कि पगन उटाव ।

मकु तंहि मारग उटि परै, कंत धरै जहँ पाँव' ॥

किन्तु गुप्तजी की उपर्युक्त दो पंक्तियाँ भावना के उत्कर्ष की दृष्टि से कहीं अधिक तीव्र हैं। महादेवी वर्मा भी 'नीरमरी दुग की बदली' हो सकती हैं। किन्तु अपने आराध्यदेव के आराधन में आप ही आरती बन कर भस्म हो जाना आत्म-त्याग की चरम सीमा समझी जायगी। स्वामि-मनो-योगिनी विपम-धियोगिनी रमिला क्रमशः आत्म-ज्ञान री बेठती है और चेमुषी की दशा में वह जो उद्धान्त प्रलाप करती है, उसी का संग्रह है नवम सर्ग; चल्कि

दशम सर्ग भी । अतीत स्मृतियों की कसक, लुटा हुआ प्यार-का-
संसार और उसकी वह दयनीय दशा जिसमें उसे न 'वन' ही
मिला न 'भवन' ही मिला—सभी उसको उन्मत्तता के लिये ईश्वर
दत्त जाते हैं । प्रेम का पुष्प कुम्भलित भी न हो पाया था कि
बिखर गया । वह यह सोच कर सहम जाती है कि—

यह विषाद ! वह हर्ष कहाँ अब देना था जो पेंरी
जीवन के पहले प्रभात में आँस खुली जब मेरी ॥

.....
पत्र-पुष्प सब बिखर रहे हैं, कुटाल न मेरी तेरी
जीवन के पहले प्रभात में आँस खुली जब मेरी ॥

कार्पणिक सपनी से, सुरभि से, गुंगी निद्रिया से, सारिका
से, चकोरी से, कोक्री से, चावकी से—न जाने किस किससे वह
अपनी कारुण्य-कथा कहती है । उसका विरह और उसकी वेदना
सारे पितृव में व्याप जाते हैं । इसीलिये तो जिस प्रकार यशो-
धरा कहती है कि—

मैंने ही क्या सह्य, सभी ने
मेरी वाया — व्यथा सही १ ।—

१ साकेत पृ० २६० ।

२ यशोधरा पृ० १५० ।

वसी प्रकार चर्मिला भी बोल उठती है—

मेरी ही पृथिवी का पानी
ले लेकर यह अन्तरिक्ष सखि, आज बना है दानी !
मेरी ही धरती का धूम
बना आज आली, घन धूम
गरज रहा गज-सा शुक्र शूम
ढाल रहा मद मानी
मेरी ही पृथिवी का पानी ।

चंद्रमा भी अमृत किरणों से चर्मिला के कक्षणांकुर को खींच-
खींच कर पतपाता है । शिशिर ने अपने पतझड़ और अपने कंपन
की वसी से भीख ली है । उसके हृदय की हूक ही कोयल की
बूक बनी है । मलयानिल को यह आशंका है कि कहीं वह उसके
विरह-दग्ध शरीर से लग कर तू न घन जाय और अपने आप
फो ही जला न डाले । जब चर्मिला यह सोचती है कि उसके दुखों
का अन्त तब तक न होगा जब तक यह भूमि 'चौदह चक्कर' नहीं
लगा लेगी, तो वह सहम जाती है । व्याकुलता की दशा में वह
माता सरयू के पास जाती है—उससे न जाने कितनी अतंत
स्मृतियाँ वह सुनाती है; उसके साथ हँसती है, रोती है, सम-
वेदना प्रकट करती है और कभी अपनी और उसकी दशा में
तुलना कर मसोस जाती है—

गति जीवन ने मिली तुझे
 सारिते, बंधन की व्यथ दुते^१ ।

सत्य भी तो जब विरुद्ध से चलने लगो थी तो इसकी
 वियोगवेदना अन्ततः धाराओं में फूट पड़ी थी, उसका हृदयद्रवित
 हो रहा था ! किन्तु अब निष्ठन की अनन्त आशाएँ वहाँ बनकर
 उसके वक्षस्थल पर पिरक रही हैं ! पर र्मिला की आशाओं की
 चन्द्रकिरणों को चिरवियोग के राहु ने प्रसक्त रक्खा है । यशोधरा
 के समान र्मिला भी पीछे धल कर रुदन और गान की सीमा-
 न्तरेखा पर अधिष्ठित होती है ।—

मेरा रोदन मगल रहा है, कहता है, कुछ गार्ह
 उपर गान कहता है, रोना अब तो मैं आऊँ^२ ! ;

अथवा—

यही रुदन है मेरा गान
 है मेरे प्रेक भगवत^३ !

किन्तु यशोधरा की रुदन-गानावस्था का जो मनोवैशा-
 निक आधार है—राहुल रूपी यात्री—उसका 'साझे' में अभाव
 है । 'साझे' के अपने निजी गुन हैं—काव्य-कला में, पद-

१ काले ५० ३१७ ।

२ „ ५० ३०९ ।

३ „ ५० ३२२ ।

लालित्य में, छन्दों के विविध विधान में और कल्पना की उड़ान में यह 'यशोधरा' से कहीं उत्कृष्ट है, किन्तु मुख्य पात्री के चरित्र-चित्रण की मनोवैज्ञानिकता में 'यशोधरा' का पल्ला भारी रहेगा ।

दूसरी बात यह कि हमें महात्मा गांधी के सार्थ सामूहिक दृष्टि से यह स्वीकार करना पड़ेगा कि "इस युग की पुस्तक में ऐसा रुदन नहीं आता ।" रघुबल-तिलक महाराज दशरथ का भी स्त्रैण-वैलम्ब्य संभवतः हमारी भावना के अनुकूल नहीं है । यह तो ठीक है कि उनके सामने कैकयी ने एक अत्यन्त विषम समस्या रखी कर दी थी ।—

वचन पलटें कि भैंजें राम को वन में
उभयविध भृत्य निश्चित जानकर मन में
हुए जीवन-मरण के मध्य धृत-से वे
रहे वस अर्ध-जीवित, अर्ध-मृत-से वे^१ ।

किन्तु विचारना यह है कि क्या इतनी विकलता क्षत्रिय-वीर नृपराज को शोभा देती है ? वे अत्यन्त ही दीन, कातर भाव से लक्ष्मण को आमन्त्रित करते हैं कि वह उन्हें बन्दी बना ले और राज्याभिषेक सम्पन्न होने दे; वसी प्रकार रामचन्द्र से भी कहते हैं कि यदि वे पिता की प्राण-रक्षा चाहते हों तो—

न मानो आज तुम आदेश मेरा ।

अन्त में आत्मभर्त्सना से थोड़िल और करुण वन्दन से पंकित राजा दशरथ के प्राण उनके शरीर से बिदा लेते हैं। अब प्रश्न यह है कि-क्या केवल बुढ़ापे की ओट में हम राजा की अतिशय कातरता को छिपा सकते हैं और उनसे अर्सगत और अनर्गल बातें बुलवा सकते हैं ? हमारा नवयुग राजा दशरथ के परम्परागत चरित्र में परिष्कार चाहता है और गुप्तजी ने भी इसे अंशतः स्वीकार किया है ; महात्मा जी के पत्र में दशरथ का आँसू यथासाध्य पोंछने की प्रतिज्ञा भी की है।

वर्मिला का अतिवन्दन तो सर्वश्लाघ है। नवम और दशम सर्गों के कुल के कुल लगभग सवा सौ पृष्ठ वर्मिला के ही आँसुओं से गीले हैं। हमारा अनुमान है कि कारुण्य का अतिशय भी कारुण्योत्पादन का साधक होता है। उचित आयाम में फरमाजनाफ हृदय का वर्णन हमारी हृत्तन्त्री को संकृत-प्रतिशंकृत कर के हमें उसकी अनुभूति के लिये जागरूक बनाए रखता है। किन्तु यही वर्णन यदि अतिविस्तृत हो जाय तो हमारी भावुकता पर पहले तो ठेस लगेगी, किन्तु पीछे उसकी चेतना मंद पड़ जायगी। 'साकेत' के नवम सर्ग में भी हमारी भावुकता इसी प्रकार कमशः क्षिणिल होती जाती है और ऐसा मान होने लगता है मानों रंग-विरंगे छंदों की प्रदर्शनी का साधन बनाया गया हो वर्मिला-विलास। नवम के बाद जब दशम में भी हम आँसू के ही प्रवाह देखते हैं, तो यह निश्चय-सा हो जाता है कि कवि को इतने रलाने से भी सन्तोष नहीं हुआ।

जैसे तो यह गर्व है कि चर्मिला के विरहानल में तन होकर उसका काव्य-कंचन चमक उठा है—

उस रुदन्ती विरहिणी के रुदन-रस के लेप में
और फाकर ताप उनके प्रिय-विरह-विशेष में
वर्ग-वर्ग सदैव जिनके हों विमग्न कर्ण के
व्यों न बनते कविजनों के ताम्रपत्र सुदर्भ के^१ ।

चर्मिला के कारुण्य से गुन जी को मोह है । उन्होंने ने महात्मा जी को लिखा—“यह (चर्मिला) तो आप के डिये बकरी का दूध भी खाना चाहती है । परन्तु हरती है कि उसमें कमी पानी मिला देकर कर आप यह न कह दें कि—छोड़ा मैंने बकरी का दूध भी । पानी, हॉ, आंखों का पानी । बहुत रोकने पर भी एक आध बार वह टपक पड़ा तो बापू दूध से भी गए ” । सारांश यह कि चर्मिलारुदन को कवि ने जान धूम कर अतिरंजित किया है ।

एकादश सर्ग में हम लटा और प्रत्यंघा के अपूर्व समन्वय से विशिष्ट भरत को और चवर पीतांबरधारिणी तपस्विनी मांडवी को देखते हैं । दोनों राज-मवन और राजसत्ता के अधिकारी होते हुए भी पुण्ड्रपञ्चाशक्त् निर्लिप्त हैं । फिर भी आत्मझांझन की टीस रह-रह कर उन दोनों को व्यथित कर जाती है । भरत ने कहा—

हाय ! एक मेरे पीठे ही हुआ क्यों इतना उत्पान !

मांडवी सुरमें सुर मिलाकर षोड वटी—

हाथ ! नाथ, धरती फट जानी, हम तुम वहाँ समा जाते .

तो हम दोनों किन्नी मूल में रह कर कितना रस पाते ।

हमारा निजी विचार है कि चौदह वर्षों तक साव रह कर भी भारत और मांडवी ने जिस अतिथार-ग्रव की कठिन समस्या तीर्ण की, वह हमारी सभ्यता के इतिहास में स्वर्णाक्षरों में लिखने लायक है। आशा है कि जिस प्रकार गुप्तजी ने अर्मिला को विस्मृति के गहरे गर्त से निकाल कर उसके काव्य को उचित प्रधानता दी है, वसी प्रकार कोई कवि मांडवी की इस वम समस्या और काव्यिक परिस्थिति को अपने काव्य का प्रतिपाद्य विषय, बना कर एक और उपेक्षिता का उद्धार करेगा।

गुप्तजी के पञ्चाद्रचित प्रबन्धकाव्यों में 'सिद्धराज' एक ऐसा है जिसका हिन्दी संसार ने संभवतः सर्व स्वागत किया है। अतः उसकी आलोचना करने के पहले संक्षेप में उसकी कथावस्तु व प्रस्तुत अनुचित न होगी।

१

विक्रम की द्वादश शताब्दी ! पाटन के शासक सोलंकी सिद्धराज जयसिंह की जननी गीनछदे सोमनाथ दर्शन को जाती हुई मार्ग में ठहरी थी कि उसके सैन्यदल ने एक बंदी बालक के साथ उसकी माता को प्रस्तुत किया। अपराध यह था कि उसने तीर्थ यात्रियों पर लगाए हुए राजकर का विरोध किया था। राजमात ने निर्दोष पाकर उन्हें रिहाई दी किन्तु यह जान कर कि उसके शासक पुत्र ने देव-मंदिरों पर भी कर लगाए थे स्वयं तीर्थ मंस्थान में निमग्न हो गई और अन्त में इस निर्णय पर पहुँची कि—

मन्दिर का द्वार जो खुलेगा सब के लिए
होगी तभी मेरी वहाँ दिव्यभर-भावना' ।

फलतः वहीं से पीछे लौटी जा रही थी कि जयसिंह से
मार्ग में भेंट हो गई । उसने माता की इच्छा की अनुवर्तिता में
'कर का निदेश-पत्र' फाड़ डाला । सोमनाथ-मन्दिर के अभ्यन्तर
से हर्षोन्मत्त यात्रियों के कंठ बोल उठे—

हर हर महादेव ! जै जै राजमाता की !

२

सिद्धराज की अनुपस्थिति में शृङ्गूर मालव-नरेश नरवर्मा
पाटन पर चढ़ आया । मंत्रों के यह कहने पर कि 'राजा
की अनुपस्थिति में लड़ोगे किससे ?' उसने उत्तर दिया कि वह
तो केवल प्रतिघातना के रूप में, जयसिंह का सोमनाथ-यात्रा-
फल चाहता है । मंत्री ने कहा—'तथास्तु' । किन्तु जयसिंह को
लौटने पर यह बात अच्छी न लगी और मालव पर आक्रमण कर
दिया और नरवर्मा के रक्त से ही अपनी महत्वाकांक्षा की वृत्ति
की । नरवर्मा का उत्तराधिकारी यशोवर्मा हुआ और उसने भी
बुद्ध द्वारा अपमान का प्रतिशोध करना निश्चित किया । लड़ाई

१ सिद्धराज पृ० १० ।

२ „ पृ० १३ ।

छिड़ी-वर्षों और घनघोर ! यहाँ तक कि जयसिंह को पराजय की आशंका होने लगी । किन्तु—

हार होते-होते अकरमान् जीत हो गई ।

इस विजय से राजा जयसिंह 'अवन्तीनाथ' पदवी से सुशोभित हुआ ।

३

इस युद्ध में मालव के सेनापति जगद्देव ने ऐसी वीरता प्रदर्शित की थी कि वह जयसिंह का प्रेम-पात्र हो गया और रण में तथा सदन में सदा पार्श्ववर्त्ती रहने लगा ।

सोरठ का राना नवघन भी जयसिंह के आतंक से डब उठा था । किन्तु अपने जीवन-काल में वह धड़ला नहीं ले सका अतः अपने पौत्र रंगार पर यह भार पैत्रिक संपत्ति रूप में दिया ।

इधर ऐसी घटना घटी थी कि सिन्धुराज के स्वर्ण प्रतिमा-सी पुत्री उत्पन्न हुई जिसका नाम था रानकदे । वह ब्रह्मदोष से सोरठ के ही एक कुम्भकार-परिवार में पाली गई । इस रूपसी पर जयसिंह की भी आँखें लगी थी किन्तु रंगार ही उसके हृदय का अधिकारी हुआ । अब क्या था ?

गोल उठा रक्त शक्तिशाली जयसिंह का ।

युद्ध हुए—पन्द्रह बरसों तक ! अन्त में जयसिंह ही विजयी हुआ ।

और, साथ ले गया विशाल सिर राना का
कोट के कैदरे पर टँगने को उसको ।

रानक के सतीत्व पर भी जयसिंह ने आघात करना चाहा
किन्तु जगद्देव की मध्यस्थता ने उसे इस अनर्थ से बचा लिया ।

४

इतनी विजयमालाओं से विभूषित होने पर भी जयसिंह
माता की आँखों में खटकता ही था । प्रथम तो कारण यह था
कि वह अभी तक अपुत्र था, और द्वितीय यह कि उसके पिता का
जो परामर्श 'सपादलक्ष्मियों' ने किया था उसका निर्यातन
अभी तक न हो पाया था । उस समय 'आनासागर' की प्रसिद्धि-
वाले अणोराम ही सपादलक्ष्मीय थे और फुडवः जयसिंह ने आक्र-
मण कर के अणोराम को बन्दी कर लिया । वह गढ़ में कैद कर
लिया गया । वहीं पर जयसिंह की पुत्री कांचनदे से उसको
चार आँसु हुई और अन्त में दोनों प्रेमसूत्र में प्रथित हुए ।

५

एक पुत्र छोड़ सब पाया सिद्धराज ने ।

सिद्धराज की युद्धाभिलाषा भी कालक्रम से शान्ति-विपादा
में परिणत हो-रही थी । सन्धि का अवसर भी आ ही गया ।
महोदये के मदनवर्मा ने जब समता की सतह पर सन्धि का प्रस्ताव
नेजा तो सिद्धराज ने उसका अंगीकार किया और स्वयं महोदये में

जा मिला । मदनवर्मा ने अभिनन्दन करते हुए कहा कि वीरों का स्वागत शस्त्र से ही होता है ।

यों कह उठके पिचकारी एक सोने की
केसर में रंगमरी, देके जयसिंह को
दूसरी ले आप अविलम्ब घनो-धोरी ने
सरसर धार छोड़ी ! अरार करके
उत्तर उचित सिद्धराज ने दिया उसे
भोग गये दोनों एक दूसरे के स्नेह में ^१ !

मदनवर्मा ने ठाकुरों की 'ठसक' के विरुद्ध जयसिंह को कुछ परामर्श दिये जिनसे उन्हें वही शान्ति मिली और शत्रुता के आवेश में यह विचारने लगा कि—

भोगी है मदनवर्मा किंवा एक योगी है ^२ !

उपरिलिखित संक्षिप्त कथावस्तु के अध्ययन से यह अनुमान किया जा सकता है कि गुप्तजी की भावना का केन्द्रीय बिन्दु क्या है । 'सिद्धराज' लिखकर उन्होंने ने मानों वीर रस की आँखों से आँसू चुलाए हैं । खूनों की व्यासी तलवार कयानक के अन्त में मानों प्रेम का प्रतीक हो जाती है और शोणित की लालिमा कुंगुम और गुलाब की लालिमा में परिणत हो जाती है । हमारा विचार है किसी दर्पोद्धत वीर का इस प्रकार युद्ध से विरत होना

१ सिद्धराज पृ० १२४ ।

२ " पृ० १३१ ।

वशन्त कारुण्य का एक व्यलंघित चित्र है। ईसा की पूर्व-शताब्दियों में एक बार और घोर रस का ऐसा ही पतन हुआ था जब कलिंग विजय ने अशोक को सर्वदा के लिये युद्ध द्वारा भौतिक विजय की ओर से विमुख बना कर 'हृदय-विजय-रस' का रसिक बनाया था। जिस सिद्धराज ने रांगार का सिर काट कर अपने कोट के फँगूरे पर लटका दिया था, जिस सिद्धराज ने एक एक कर के सभी प्रतिद्वन्द्वियों का मान-मर्दन किया था, उसीका अपनी ठाकुरी ठसक छोड़ कर मदनबसों से मिलना और उसके चरणों में परस्पर प्रेम की दीक्षा लेना एक ऐसी घटना है जिसका प्रभाव हमारे हृदय पर पड़ना अनिवार्य है। इस संबंध में यह तर्क किया जा सकता है कि सिद्धराज की समर-विरति शान्तरस की शोचक है न कि कारुण्य की; किन्तु प्रथम तो यह कि शान्त रस के लिये केवल युद्ध-विरति की ही अपेक्षा नहीं है, किन्तु साथ ही साथ भगवद्भक्ति की भी अपेक्षा है। दूसरे, सिद्धराज की मनोवृत्ति में जो शान्ति हुई उसकी रूप-रेखा का पारिभाषिक लक्षण तो भी हो, किन्तु यह तो निर्विवाद है कि समर में असंख्य प्राणियों के संशार ने उसके हृदय में करुणा का लट्ठक अवश्य किया होगा। यही करुणा समय पाकर उसी प्रकार अंकुरित हो गई जिस प्रकार एक विनमारी अपने ऊपर के राज के आवरण के हटाने से ही प्रवर्जित हो बैठती है।

काव्य के नायक के अतिरिक्त अन्य जो पात्र-पात्रियाँ काव्य में आई हैं उन्हें भी कवि ने प्रायः कारुणिक परिस्थितियों में ही

चित्रित किया है। यथा, प्रथम सर्ग में ही जो वन्दिनी क्षत्राणी अपने वीर पुत्र के साथ राजमाता के पास लाई गई उसकी वैधव्यगाथा तथा निस्सहायवस्था को मुन कर वे सिहर उठीं। किन्तु जैसा पिछले पृष्ठों में बतलाया गया है कवि का आदर्शवाद कारुणिक परिस्थितियों का विधान करते हुए भी अपने पात्रों को उनके शिकार बनने से बचा देता है, तदनुकूल वन्दिनी क्षत्राणी केवल मुक्त ही नहीं कर दी गई बल्कि राजमाता उसकी वश-वर्त्तिनी-सी हो गई।

मालव के शासक नरवर्मा का भी चरित्र करुणात्रं लेखनी से ही लिखा गया है। नरवर्मा वीर था और वह जयसिंह की सेना को बरखों रोके रहा, किन्तु अन्त में उसे वीर-मति मिली। अपने देश की रक्षा में 'इस बहादुरी से अपने प्राणों की बलि चढ़ाना ऐसा गौरवान्वित कार्य था जिससे जयसिंह के हृदय पर भी प्रभाव पड़ा और उस पर विषाद की रेखा खिंच गई। उसने तत्क्षण युद्ध रोक दिया और अपने योग्य प्रतिद्वन्द्वी के प्रति समवेदना प्रकट की।

स्त्रीपात्रियों में रानकदे का चरित्र आरंभ से ही दुःखद है। ग्रहदोष से वह 'स्वर्ण-प्रतिमा' सिन्धु राजकुमारी एक कुंमकार के घर में पाली पोसी गई और 'पल्लव में फूली हेम-नलिनी' के समान अनुकम्पा का कारण बनी। जब रंगार ने उसका पाणिग्रहण किया तो उसका सौभाग्य-सितारा चमकता हुआ दीप्त पड़ा, किन्तु जयसिंह की महत्त्वाकांक्षा और रूपलिप्सा राना रंगार को

क्यों कर अटूटा छोड़ती ? मुठ टुआ—घनघोर ! राना के 'छिन्न मुंठ' और 'भिन्न रंड' तक ने लटकाई लड़ी । किन्तु जयसिंह विजयी हुआ और राना रानक को विषदा छोड़ चला गया । चाबले जयसिंह ने अपनी प्रविर्हिंसा की अग्नि में राना के दो कुमारों के भी खून से अपने हाथ रंग डिये और राना का छिन्न मानक कोट के फँगूरे पर टँगवा दिया । रानकदं वंदिनो हुई और यद्यपि जयसिंह ने उसे पर्य्यदृशायिनी बनाने की चेष्टा की किन्तु सती ने अपना सतीत्व निभाया । जिस तरह भगवान् कृष्ण ने द्रौपदी की लाज रक्षायी थी वही प्रकार जगदेव ने रानक की लाज रक्षायी । किन्तु यह सारा कथानक इतना मर्मघाती है, कि उसे पढ़ कर हृदय टूट टूट हो जाता है । कवि की निम्नलिखित पंक्तियाँ मूर्त्तिमती करुणा वगैरे के रंगों की नोक से वनर पड़ी हैं—

संगठ की रागिनी में गँजती है आज भी ✓

उम हतभागिनी की पीटा बदभागिनी ।

अश्रय-मुद्राग-भरी, त्यागभरी तान है

किन्ती विराग-अनुराग-भरी मूर्च्छना^१ ।

रानकदे के इतिवृत्त में 'हतभागिनी' और 'बदभागिनी' दोनों दशाओं का संश्लेष, उसके चरित्र में एक ही साथ 'अश्रय मुद्राग' और 'त्याग' का अभिविवेक, एवं वसकी कीर्त्ति-नश्री में साथ ही साथ 'अनुराग' और 'विराग' के संगीतात्मक संदेश का समावेश गुणवी-सरीसरे कलाकार का ही मृज्जन हो सकता है ।

अपने अन्तिम छोटे-से प्रबंधकाव्य 'नहुष' की रचना की परिस्थिति पर गुप्तजी ने स्वयं प्राक्यन में प्रकाश डाला है। उनके बाल्यमित्र 'मनीषीजी' की आकस्मिक मृत्यु से उनके हृदय पर एक बहुत बड़ा धाघात पहुँचा और उससे सान्त्वना पाने के लिये उन्होंने रामायण और महाभारत का अध्ययन आरंभ किया। इसी अध्ययनक्रम में महाभारत के द्योगपर्व में आए हुए नहुष-वृत्तान्त ने उनकी हृदीना को हठान् संकृत कर दिया। कालिदास ने भी 'रघुवंश' के त्रयोदश सर्ग में अगस्त्य-ऋषि की चर्चा में राजा नहुष के कथानक को अमरत्व प्रदान करते हुए लिखा है कि—

तम्याविश्रम्भ परिशुद्धहेतो—

सौमो मुनेः स्थानपरिग्रहोऽयम् ।

भूमेदनात्रेण पदान्मघोनः

प्रभ्रंशयां यो नहुषं चकार ॥ १३।३६

संक्षेप में कहनामक यह है कि चंद्रमंरीष राजा आयुष् के पुत्र नहुष एक बड़े पराक्रमी और बुद्धिवाली राजा हुए। इसी अपसर पर अमुर किन्तु ब्राह्मणकुलोद्भव वृत्र के संहार के फलस्वरूप स्वर्गाधिपति, इन्द्र को प्रायश्चित्त करना पड़ा और कुछ समय जल में छिप कर रहना पड़ा।

आज सुरराज शक स्वर्गभ्रष्ट हो गया
और स्वर्गवैभव शची का सब ग़ो गया^१।

अब इन्द्र की अनुपस्थिति में स्वर्ग की राजगद्दी नहुष की दी गई। इस क्या था—स्वर्ग की अतुल विभूतियों और उर्वशी की अनुपम भ्रमंगियों ने स्वर्ग के इस नए अधिकारी को अपने मायाजाल में फँसा लिया। इसी बीच संयोग से नहुष को 'शची की एक झलक' मिली और उसको रूपमाधुरी की बिजली राजा के हृदयप्रदेश में कौंध गई और छोड़ गई वहाँ पर एक तीव्र तमजा!

क्या शक्त्य मेरा जो मिली न शची भामिनी ?
बाहर की मेरी सखी भीतर की स्वामिनी !^२

फलतः नहुष की संदेहादारिणी दूरी ने इन्द्राणी के सामने स्वर्गाधिप की प्रणयवाचना रक्खी। अब तो इन्द्राणी के सामने ऊ बिपम द्विकोटिक वलझन (Dilemma) आ खड़ी हुई।

१ नहुष पृ० ४।

२ " पृ० ३११

अपने पद की हैसियत से वह स्वर्गलोक के तत्कालीन अधिपति की रानी कही जा सकती थी, किन्तु अपने प्रेम और सतीत्व की हैसियत से वह तत्कालीन स्वर्गभ्रष्ट इन्द्र की प्रेयसी थी । पद और प्रेम में परस्पर प्रतिस्पर्धा भा पड़ी थी । अतः 'यद्यपि पहले उसने दूती से कुछ कटु बातें कहीं, फिर भी कानूनन अपना छुटकारा न देकर चतुरता से मुक्त होने की सोची । हमने पहले भी देखा है कि कवि को अपनी स्त्री-पात्रियों के आदर्श के प्रतिपालन के लिये पक्षपात-सा है; अतः यहाँ भी पद और प्रेम के बीच जो द्वन्द्व मचा था उस पर शची को विजयिनी बनाया गया है । परन्तु साथ ही साथ अन्तर्द्वन्द्व के चित्रण में कवि कारुण्यमयी रक्तियों का यथावसर समावेश करने से बाज नहीं आया है । शची ने नहुष की ओर से आई हुई दूती से कहा—

सौपा धन धाम तुम्हें और गुण-कर्म भी
रख न सकेंगी हम अंत में क्या धर्म भी' ।

सौर, उसकी 'मंत्रणा' फली और नहुष ने स्वीकार कर लिया कि प्रथम मिलन के दिन वह सज धज कर सप्तर्षियों के कंधों पर आवेगा । सप्तर्षि लाचार थे, देवाधिदेव की आज्ञा टालते तो कैसे ? अतः चली सप्तर्षियों के कंधों पर पालकी, और चला उस पालकी पर मनोरथों के हिंडोरे में झूलता हुआ अभिनव इन्द्र । किन्तु कहाँ शिथिल-गति धूँदे ऋषि और कहाँ नहुष की वेगवती

उत्सुकता ! उसने सर्प ! सर्प ! (बढ़ते चलो ! बढ़ते चलो !)
 कहने पर भी मंद चाल चलनेवाले प्रमुख ऋषि अगस्त्य को पाद-
 प्रहार द्वारा उत्तेजित करना चाहा । वस ! तरुण वस समुद्रजल-
 शोपी ऋषि की भ्रुकुटि की एक ही भंगिमा ने नहुष को इन्द्रलोक
 के उत्तुङ्ग शिखरों से हटा कर मर्त्यलोक की सर्पयोनि में
 पटक दिया ।

नहुष के इस 'पतन' ने शुभ जी के हृदय-प्रदेश में बहती हुई
 करुणा की अन्तर्धारा को जागरित कर दिया है और प्रस्तुत निबंध
 के दृष्टिकोण से काव्य का यह अंश बहुत महत्त्वपूर्ण है । नहुष की
 आँखों का पट खुला; उसे अपनी अत्यधिकारजनित अनधिकार-
 चेष्टा का भीषण स्वाल आया, और छुट्टक पड़ा आँखों का
 प्याला ! तौली आत्मग्लानि के आवेश में वह कहता है—

मानता हूँ, भूल हुई, खेद मुझे इसका

सौंपे वही कार्य उसे धार्य हो जो जिसका^१ !

यदि कवि अपने कथानक की पूर्णाहुति आत्मभर्त्सना के इसी
 हव्य से कर देता तो हम उसे निराशावादियों (Pessimists)
 की कोटि में शुमार करने को बाध्य होते; किन्तु जब कुहेसे
 के दल के दल निरिखल व्योमविज्ञान पर विररकरिणी खीच देते
 हैं; तो भी कभी-कभी चुपके से राका की लजीली चितवन नजर
 आ ही जाती है । उसी प्रकार प्रत्येक मनोविज्ञान का विचार्य

इसका साक्ष्य देगा कि कोई भी मानव-हृदय नैराश्य से संतुष्ट नहीं हो सकता; वह घने अन्धकार में भी आशा की टिमटिमाती दीप शिखा की खोज करेगा ही। नहुष का हृदय भी आत्म-विश्वास के भावों से भर कर घोल छूटता है कि—

फिर भी उठूँगा ओर बढ़ के रहूँगा मैं
नर हूँ, पुरुष हूँ मैं, चट के रहूँगा मैं !

नैराश्य से भरी करुणाजनक परिस्थितियों में भी आशा का सन्देश देना गुप्तजी के काव्यों की विशेषता है, और 'नहुष' भी इससे खाली नहीं है। /

‘शक्ति’ एक छोटा-सा प्रबंधकाव्य है—गुप्तजी की धार्मिक भावुकता का परिचायक। संक्षिप्त रूप में क्यावस्तु यह है कि :-

दैत्यों के दारुण अत्याचारों से पीड़ित, और फलतः अपने ही घर-बारों में अपने अधिकारों से वृद्धित, नैराश्य-सागर में गोते लगाते हुए देवगण प्रतिकार की चिन्ता में किङ्कर्तव्य-विमूढ़ बने बैठे थे कि हरि ने भृकुटियों में धंक्ता का आधान करते हुए निःशंकता के साथ उद्घोषित किया :—

जियो और जूजो, जीवन का चिह्न यही है तान

देव-यत्र ही दूर करेंगे दैत्यों का उत्पात ।^१

किन्तु ये यत्र व्यक्तिगत नहीं होने चाहियें, हमें अपना संगठन करना होगा और ‘सम्मिलित शक्ति’ से शत्रुओं का सामना करना पड़ेगा । क्योंकि—

संघ-शक्ति ही कलि-दैत्यों का भेदगी आतंक ।^२

१ शक्ति पृ. १०१

२ ” ” १११

इतना कहना था कि विष्णु के शरीर से दामिनी-सी दमकती एक ज्योति निकली; इन्द्र, रुद्र, ब्रह्मादि सभी देवताओं के शरीर से भी शत-सहस्र ज्योतिःपुंज निकल पड़े, और ज्यों से निर्मित हुई मूर्तिमती देवी महाशक्ति । फिर तो उपहार पर उपहार संभृत होने लगे । यदि क्षीर-सिंधु ने मनोहरण वस्त्रामरण दिये, तो विश्वकर्मा ने परशु भेंटा; हिम-गिरि ने वाहनार्थ सिंह को हाजिर किया, तो वनदेवी ने हरिचंदन की मंगलमयी रेखा अलिक-फटक पर संचित कर दी । तात्पर्य यह कि विद्वत् की सौम्य तथा रौद्र दोनों प्रकार की विभूतियों देवी में सन्निविष्ट हुई ।

सचमुच—

कैमा गुन्दर कैमा भीषण था देवी का रूप ।^१

इस प्रकार सजकर दुर्गा ने मदिपामुर आदि दुर्दमनीय दैत्यों का दहन किया—भीषण आघात प्रतिघात और शोगित-पात के पदचान् ! देवों की जयध्वनि से स्वर्ग गूँज उठा और अम्बिका ने प्रतिज्ञा की कि—

उद्धत होकर अमुर करेंगे

जब जब अन्याचार—

नव तब जग-उद्धार करूँगी

लंगी मैं अवनार ।^२

कथानक के इस अंश तक मुख्यतः वीर रस का ही परिपाक हुआ है और काव्य की दृष्टि से प्रस्तुत काव्य के मुख्यांश की कोई विशेष महत्ता नहीं। फिर भी कथानक के शेष भाग में कवि ने कुछ ऐसी पंक्तियाँ दे दी जो हमारे हृदय के मर्मस्थल को छूँ बिना नहीं रह सकती। जहाँ उसने सुर-पुर की 'दोन-मुखी, प्यासी-सी पीड़ित मुरझी लता-समान' पुरदेवी का दयनीय चित्र खींचा है और उस 'अधमरी मृगी' का वर्णन किया है जिसे कोई निपाद उसी अवस्था में छोड़ भागा था, तथा जिसे सुरपति ने सविपाद नेत्रों से देखा और तुरत छाती से लगा लिया—वहाँ बरबस हमें आदिक्कपि पाल्मीकि तथा उनकी अमर-साहित्यिक कृति की मूलीभूत घटना याद आ ही जाती है। निपाद यहाँ भी; निपाद वहाँ भी ! परस्पर-मिथुनित क्रीड-मिथुन के प्रति आकस्मिक शर-प्रहार ने ऋषि की भावुकता पर इतना तीव्र आघात किया था कि उसके हृदय में सञ्चित मानव-समवेदना का प्याला छलक पड़ा था, और उस छलके हुए प्याले की चटती हुई ललित लहरियाँ कंठदेश से होती हुई रसना के अग्रभाग पर कलात्मक नृत्य करने लगी थी। उसी दिन विश्व के आदिकवि के कंठ से काव्यजगत की आदिम एवं फलजिम पंक्तियाँ अनायास ही फूट पड़ी थी—

मा निपाद प्रतिष्ठांस्त्वमगमः शब्दवतीः समाः ।

यत्कौशमिथुनादेकमवधीः काममोहितम् ॥

‘शक्ति’ की महत्ता एक दूसरी दृष्टि से भी आँकी जा सकती है । प्रस्तुत पंक्तियों के लेखक ने जब ‘शक्ति’ का अध्ययन किया तो उसे इस काव्य में एक अरूप रूपक-सा व्यक्त हुआ । संभवतः कविने हम भारतीयों को सुरों की भूमिका में कल्पित करते हुए हमारी नैराश्यामयी मनोवृत्ति के लिए आशा का संदेश दिया है । यहाँ यह प्रश्न हो सकता है कि जब तक हमारी प्रतिकूल परिस्थितियाँ हमें पनपने नहीं देती, तब तक हम कर ही क्या सकते हैं ? परमुखापेक्षा तो अनिवार्य ही है ? किन्तु नहीं, गुप्तजी ने इस काव्य के द्वारा हमें यह बताया है कि दूसरों के मुँह ताकने से भारत का दुख दूर होने वाला नहीं है । शक्ति हमी में है । यदि आज करोड़ों-करोड़ भारतीय अपने तेजःपुञ्ज को पुञ्जित कर दें तो हमारी ही निहित शक्तियों से एक ऐसी महाशक्ति का संगठन होगा जो—

एक ही भ्रूभंगिमा से, एक ही हुंकार से
दूर कर देंगे हमारे देश की सब ईतियाँ !

स्फुट काव्य

गुमर्जी की प्राथमिक रचनाओं में 'भारतभारती' ने जितनी ख्याति लाभ की, उतनी और किसी ने नहीं। कवि को 'भारत-भारती' को भारत ने अपनी भारती समझ कर अपनाया। भारत के कोने-कोने से आवाज आने लगी—

हम कौन थे, क्या हो गए हैं, और क्या होंगे अभी।

आओ, विचारें आज मिल कर ये समस्याएँ सभी ॥

कवि की छेपनी के लिये फलतः तीन समस्याएँ आ पड़ी हुई।

(i) हम कौन थे ?

(ii) हम क्या हो गए हैं ?

(iii) हम क्या होंगे ?

और इन तीनों का विवेचन करने तीन खंडों में किया—

(i) अतीत खंड।

(ii) वर्तमान खंड।

(iii) भविष्यन् खंड।

(i) अतीतसंदहः—अद्यःपवन की चरम सीमा पर अधि-
 ष्टित भारत का भावुक कवि अपने मुनहले अतीत की याद करता
 है । वह 'संसार का शिरोमणि' भारत ! वह 'देवलोक-ममान'
 भारत ! अतीत इतिहास का पन्ना-पन्ना कवि की अन्तर्दृष्टि के
 सामने गुजरता है—चित्रपट के घटना-सन्तान के समान ।
 'प्रकृति का पुण्य लीलानयल' आर्यावर्त्त—जहाँ हमारे पूर्वजों ने
 सभ्यता-मुंदरी की प्रथम विभूतियाँ पाई थी ! जब आज के तया-
 कथित 'सभ्य' पश्चिमीय राष्ट्र वर्धरता के गंभीर गर्त्त में पतित थे,
 जब वहाँ के निवासी 'दिगम्बर' रूप में जंगलों की छाक छानते
 फिरते थे, उस समय—सभ्यता की उस मुनहली ऊपा में—
 हमारे ऋषि-मुनि वेदों, शास्त्रों और उपनिषदों के गंभीर तत्त्व-
 ज्ञान की चर्चा कर रहे थे; गौतम, कपिल, कणाद आदि पद्-
 दर्शन का दर्शन करा रहे थे, मनु और याज्ञवल्क्य राजनीति और
 समाजनीति के नियम निर्धारित कर रहे थे, तथा कर रहे थे
 वाल्मीकि और वेदव्यास अमर काव्यों का मृजन ! क्या विश्व के
 किसी विभाग ने शिवि, हरिश्चन्द्र और दधीचि-समान दानी पैदा
 किये हैं ? क्या संसार के किसी कोने में प्रह्लाद, ध्रुव तथा
 अभिमन्यु-समान दृढ़-प्रतिज्ञ शिशु-वीरों ने जन्म लिया है ?
 क्या अत्रि और अनुमूया, गान्धारी और दमयन्ती-जैसी
 ललनाएँ किसी भी अन्य राष्ट्र के इतिहास में मिल सकेंगी ?

❧ इस प्रसंग में एक बात की ओर ध्यान आकर्षित किया जा सकता

सारांश यह कि—

हे आज पश्चिम में प्रभा जो, पूर्व से ही है गई ।

और यदि विश्वास न हो तो प्रकृति से भी पूछ देखें, क्योंकि—
होता प्रभाकर पूर्व से ही उदित, पश्चिम से नहीं ।

‘प्राचीन भारत की एक झलक’ शीर्षक कविताओं में कवि ने भारत-भूमि, उसकी जलवायु उसके स्त्री-पुरुषों के दैनिक-जीवन, उनकी शिक्षा-दीक्षा और उनके चरित्र का एक सामूहिक किन्तु संक्षिप्त चित्र प्रस्तुत करने की चेष्टा की है । यह चित्र एक आदर्श भारत का चित्र था । किन्तु समय ने पलटा लाया । महाभारत का युद्ध हमारे पतन का सूत्रपात सिद्ध हुआ । फिर तो विदेशियों-मुख्यतः ‘अहले इस्लाम-दल’-के आक्रमणों ने भारत को जर्जर

है—यह है गुप्तजी का अत्यादर्शवाद । यह अत्यादर्शवाद कवि को कभी-कभी उन असंगतियों के प्रति अन्धा बना देता है जिन्हें वर्तमान विज्ञान युग गवारा नहीं कर सकता । उदाहरणतः, पूर्वज स्त्रियों की प्रशंसा में उनके प्रताप से सूर्योदय का स्थगित हो जाना, पानिग्रय के पलस्वरूप अदृष्ट का ज्ञान हो जाना आदि घटनाओं का उल्लेख किया गया है । ऐसे प्रसंगों में ‘हरिऔध’ ने प्रायः सदा यह ध्यान रखा है कि अतर्कसंगत बातें न आने पावें; और फलतः ‘प्रियप्रवास’ से बहुत-सी पौराणिक प्रिय परम्पराओं का प्रवास कर दिया गया है । गुप्तजी और ‘हरिऔध’जी की भगवद्भावना में भी लगभग इसी प्रकार का अन्तर है—जहाँ गुप्तजी के भगवान ‘कर्तुमर्तुमन्यथाकर्तुं समयः’ हैं वहाँ ‘हरिऔध’जी के उपास्यदेव ऐसी बेतुकी धारणाओं से परे हैं ।

कर दिया और जयचंद-जैसे कुशुत्रों ने तो ढहते हुई इमारत की ईंट से ईंट बजा दी। फिर पीछे महाराणा प्रताप-जैसे वीरों ने लाख चेष्टाएँ कीं, किन्तु हमारी लुटी हुई सम्पदा लौट नहीं सकी।

गुप्तजी की दृष्टि में विश्व के इतिहास में भारतवर्ष का यह अधःपतन एक अत्यंत करुणाजनक घटना है; और करुणा की प्रबल भावना की गंगोतरी से ही 'भारत-भारती' की त्रिपथगा फूट पड़ी है। कवि के हृदय में कारुण्य की यह धारा इतनी प्रबल है कि 'अतीत खंड' में भी—जिसमें अतीत का आदर्श प्रस्तुत करना ही उसका मुख्य ध्येय है—वह अपनी विकलता को रोक नहीं सकता और भारत की 'दुर्दशा' पर भी यथास्थल अपना मनस्ताप प्रगट कर ही देता है। कभी कभी उसके हृदय में यह सोचकर एक सान्त्वना की भावना जागरित हो उठती है कि—आखिर !

संसार में किमका समय है एक सा रहता सदा !

क्योंकि—

उन्नति तथा अवनति प्रकृति का नियम एक अखंड है।^१

पर इस थोड़ी सान्त्वना की बाँध कारुण्य के वेगवान आवेग की समझतो हुई कूलंरुप स्रोतविनी को कै मिन्द रोकने लगी ! 'अतीत खंड' का अंत होते होते कवि की अन्तरात्मा से बरबस

१ भारत भारती पृ० १।

२ " पृ० २।

एक कसक उठती है और उसकी कलम की नोक पर बल खाती है—
हुई 'भारत-भारती' की पंक्तियों में उतर पड़ती है—

संसार-रूप शरीर में जो प्राण-रूप प्रसिद्ध था
सब सिद्धियों में जो कभी सम्पूर्णता से सिद्ध था ।
हा हन्त ! जीते जी वही अब हो रहा प्रियमाण है
अब लोक-रूप-भयंकर में भारत कलंक-समान है ॥^१

एक ही पद्य में अतीत के वैभव की स्मृति और वर्तमान की
दीनता की अनुभूति—ये घटना के दो परस्पर विपरीत पक्ष मानों
अपने वैपम्य और व्याघात के कारण हमारे मर्मस्थल पर आघात
पहुँचाते हैं; और अनायास ही हमारी हृदय-धीणा की स्वर-
लहरियाँ काँप उठती हैं—

हा दैव ! अब वे दिन कहाँ है, और वे रातें कहाँ !^२

(ii) वर्तमान खंड—इस खंड की आदिम पंक्तियाँ भी
हमारी चेतना में उसी वैपम्य का संचार करती हैं जिसका
वल्लेख अभी किया गया है । स्थल-स्थल पर ऐसी पंक्तियों के
दुहराए जाने का एक मनोवैज्ञानिक उद्देश्य है—वह यह कि एक
ही तरह की तान या गान को सुनते-सुनते हमारी अनुभूति सुन्न
अथवा शिथिल न हो जाय । वैपम्य और व्याघात के झोंके मानों

^१ भारतभारती पृ० ८४ ।

^२ " पृ० ८४ ।

उसे सजग करते चलते हैं। कवि के अन्तराल से एक हूक उठती है और लेखनी की पुतलियों से मसि के आँसू चू पड़ते हैं—

जिस लेखनी ने है लिखा उत्कर्ष भारतवर्ष का
लिखने चली अब हाल वह उसके अमित अपरूप का
जो कोकिला नन्दन-विपिन में प्रेम से गाती रही
दावान्नि-दग्धारण्य में रोने चली है अब वही !!^१

कला की दृष्टि से 'अतीत खंड' से 'वर्तमान खंड' कहीं अधिक उत्कृष्ट है। कारण यह कि इसमें कवि के हृदय की कारुण्य-धारा स्वच्छंद एवं अमंद निप्यन्द के समान प्रवाहित हुई है। भारत के प्राचीन भग्नावशेषों, यहाँ के दरिद्र और दुखी किसानों, दुर्भिक्ष-पीड़ित मजदूरों और व्याधिग्रस्त सन्तानों की दशा पर कवि आठ आठ आँसू गिराता है। कारुण्य की व्याला से मानों उसकी अन्तरात्मा पिघल उठती है और कविता-सरिता के रूप में अजस्र गति से बह पड़ती है। उदाहरण के लिये केवल दो प्रसंग उद्धृत किये जाते हैं—१. दुर्भिक्षपीड़ितों का चित्रण और २. दीन-हीन गौओं का करुण-क्रन्दन। दुर्भिक्षपीड़ितों की दयनीय दशा का उल्लेख करते हुए कवि कहता है—

वह पैर उनका पीठ से मिलकर हुआ क्या एक है
मानों निकलने को परस्पर हड्डियों में टेक है।

निकले हुए है दाँत बाहर, नेत्र भीतर है धँसे
किन शुष्क आँतों में न जाने प्राण उनके हैं कैसे ?

ये पंक्तियाँ हमारी आँतों के सामने मानों उन दुर्भिक्ष-दलित
प्रस्थि-पंजरों को मूर्तरूप में लाकर रखी कर देती हैं, और हृदय
पर उनकी कारुणिक परिस्थिति की एक अमिट रेखा-सी टिच
जाती है ।

गोवध के विरुद्ध अपने विचार प्रगट करते समय कवि ने
अपनी कलम गीओं को ही समर्पित कर दी है । कवि यदि चाहता
तो स्वयं गीओं को तृतीय पुरुष (Third person) में रख कर
उनके संबंध में एक लंबी 'स्पोष' झाड़ देता और उनके प्रति
हिंसकों से दया की अपील करता । कारुण्य का उत्पादन वैसे
भी होता । किन्तु, उस दशा में—

दाँतों तले वृण दाव कर हैं दीन गाँव कह रही—

“हम पशु तथा तुम हो मनुज, पर योग्य क्या तुमको यही !”

—आदि पंक्तियों को पढ़ने से एक दीन-हीन निःसहाय परिस्थि-
तियों में पड़ी गैया का जो ज्वलंत पित्र मानस-पटल पर अंकित
हो जाता है, वह न होने पाता । ऐसे चित्रण मानों मूर्तरूप में

आलंघन-विभावों को हमारे सामने प्रस्तुत कर देते हैं और इस प्रकार रस के प्रचुर परिपाक में सहायक होते हैं । ७

'भारत-भारती' में गुप्तजी ने व्यंग्य (Satire) के द्वारा भी हमारी कारुण्य-कलित परिस्थितियों की ओर संकेत किया है । मतलब यह कि कहीं कहीं हास्य की परिणति कारुण्य में दिखलाई गई है । हास्य और कारुण्य का ऐसा समन्वय केवल सफल कलाकार ही कर सकते हैं । कठुणाञ्जनक परिस्थितियों में हास्य अथवा व्यंग्य से काम लेने का एक विशेष उद्देश्य हुआ करता है । जिस प्रकार एक चतुर चैद्य कड़वी दवाओं को भी मधुर रूप देकर

* इस प्रसंग में सुनिए एक सच्ची घटना याद आती है जिसका उल्लेख जनपेश्वर न होगा । एक मेरे मित्र याने के दारोगा थे । उनके एक परम मित्र ने उनसे अपने खाले के लिए एक बकरी का बच्चा माँगा । परस्पर संवेच ऐसा था कि मेरे दारोगा मित्र उस अपने मित्र की बात टाल नही सकते थे, किन्तु फिर भी स्वयं बेगवार होने के कारण आत्मा में बहुत बड़ी आत्ममग्नता का भाव सजग हो रहा था । अन्त में उन्होंने बकरी का बच्चा मित्रताया तो सही पर उसके गले में एक क्षत्रिय में उस बच्चे की ओर से ही एक मार्मिक आवेदन-पत्र लिख कर बंधा दिया । उस आवेदन-पत्र में कठुण-पूर्ण बचन में बकरी के उस छोटे ने स्वयं प्रण-निशा माँगी थी । परिणाम यह हुआ कि दारोगा के उस माताहारी मित्र को एक टेस-सी लगी और न केवल उसने उस बच्चे को जीवन दान दिया बल्कि स्वयं भी माँगादर खाग दिया ।

चिकित्सार्थ उनका प्रयोग करता है, उसी प्रकार व्यंग्य-काव्यकार हमारे सामाजिक तथा राजनीतिक रोगों के निराकरण के लिये एक ऐसा उपचार ढूँढ़ निकालता है जिसमें हमारे रोग भी दूर हो जायँ और उसकी सेवन-विधि में हम रोगी भी न पावें। 'वर्चमान खंड' के कुछ अंशों में गुप्तजी ने भी इसी तरह के शर्करा-पृत किनाइन (Sugar-coated quinine) से काम लिया है। उदाहरणतः रईसों के वर्णन में—

‘हो आध सेर कबाब मुश्को, एक सेर शराब हो
नूरेजहाँ की सल्तनत है, खूब हो कि खराब हो !’
कहना मुगल-सम्राट् का यह ठीक है अब भी यहाँ
राजा-रईसों को प्रजा की है भला परवा कहाँ ?’

उसी प्रकार विदेश से छोटे हुए शिक्षितों की चर्चा करते हुए गुप्तजी लिखते हैं कि—

‘बाह बस दिल्ली रहे पर भाँड़ ही झोंका किये ।’^१

इन पंक्तियों के पढ़ने से पहले तो अधरों पर एक मुस्कान की रजत-राजि दौड़ जाती है किन्तु फिर दूसरे ही क्षण इन रईसों और इन विदेशी ढर्रे के ‘विजातीय द्रव्य’ बाबुओं की दशा पर गौर करते ही भाँसू की दो घूँदें दुलक पड़ती हैं।

१ भारतभारती पृ० १११।

२ ” पृ० ११८।

तीर्थों, तीर्थ पंढों, ऐदंयुगीन क्षत्रियों और नशेबाजों के घर्षण में भी गुप्तजी ने तानेबाजी से काम लिया है। तीर्थ-पंढों के संबंध में वे लिखते हैं—

वे हैं अविद्या के पुरोहित, अविधि के आचार्य हैं
लड़ना, झगड़ना और अड़ना मुख्य उनके कार्य हैं।^१

क्षत्रियों के विषय में भी—

केवल पतंग विहंगमों में, जलचरों में नाव ही
वस भोजनार्थ चतुष्पदों में, चारपाई बच रही।^२

नशेबाजों के संबंध में भी उनकी उक्ति सुन लीजिये—

क्या मर्द है हम बाह बा ! मुरा नेत्र पीले पड़ गए
तन सूख कर काँध हुआ, सब अंग ढीले पड़ गए
मर्दानगी फिर भी हमारी देख लीजें कम नहीं—
ये भिन्नभिन्नाना तो मस्त्रियाँ क्या मारते हैं हम नहीं !^३

ऐसी सभी व्यंग्योक्तियों की चरम सीमा है हृदय में आत्म ग्लानि और वेदना का जागरण; मानों कारुण्य के अन्तःसूत्र के आधार पर ही इन चर्चियों के मोती पिरोए गए हों।

‘वर्तमान खंड’ की पूर्णावृत्ति कारुणिक चट्टारों से ही की

१ भारतभारती पृ० १२७।

२ ” ” पृ० १३१।

३ ” ” पृ० १४४।

गई है—भारतवर्ष की अधोगति पर। विकलता के आवेग में कवि घुटने टेक देता है और अञ्जलिवद्ध हो प्रार्थना करता है—

हा राम ! हा ! हा कृष्ण ! हा ! हा नाथ ! हा ! रक्षा करो !!

(iii) भविष्यत् खंडः—अतीतखंड के गौरवित सिंहावलोकन और वर्तमान खंड के कठोर आत्मभर्त्सन के पश्चात् भविष्यत् खंड आशावाद का संदेश-वाहक बनकर हमारे सामने आता है। हमारा कवि हमारी आँखों के सामने अधःपतन का नम्रचित्र खींचता हुआ भी इसे 'ला-इलाज मर्ज' नहीं समझता। 'प्रस्ता-वना' में वह स्पष्ट शब्दों में घोषित करता है कि—“संसार में ऐसा कोई काम नहीं जो समुचित उद्योग से सिद्ध न हो सके। परन्तु उद्योग के लिये उत्साह की आवश्यकता है। बिना उत्साह के उद्योग नहीं हो सकता।” इसी उत्साह को, इसी मानसिक वेग को उत्तेजित करने के लिये कवि ने 'भारत-भारती' की कविता को एक साधन बनाया है। वह भारतीय जनता को आवाहन करता है कि—

होकर निराश कभी न बैठो, नित्य उद्योगी रहो ।^१

उसे अपनी प्राचीनता में अन्धविश्वास नहीं है। 'जैसी बहे बयार, पीठ तय तैसी कीजै'-वाला सिद्धान्त उसे मान्य है। अतः वह उस 'हंस-जैसी चातुरी' का उपदेश देता है जिसके द्वारा हम प्राचीन और नवोन दोनों में से उपादेय बातों का ग्रहण कर सकें।

यदि इस युग में भी कोई नए नए यंत्रों, कल के हलों तथा रेलों और तारों से असहयोग करना चाहे, तो उसकी मूर्खता ही सिद्ध होगी, क्योंकि—

विपरीत विश्व प्रवाह के निज नाव जा सकती नहीं ।^१

अतः कवि भारत के भाग्याकाश में उस सान्ध्य-क्षितिज का सृजन करना चाहता है जिसमें अतीत, वर्तमान और भविष्य-तीनों अपने को प्रतिफलित और समन्वित कर दें, ताकि हम कवयित्री के शब्दों में यह मधुर आलाप ले सकें कि—

प्रिय ! सान्ध्य गगन मेरा जीवन !

यह क्षितिज बना धुँधला विराग

नव अरुण अरुण मेरा सुहाग

छाया-सी काया बीतराग

सुधि-भीने स्वप्न - रंगीले धन ॥^२

कारण्य के उत्रेक की दृष्टि से भविष्यत् राण्ड भी अपना महत्त्व रखता हो है, क्योंकि जिस प्रकार कभी कभी आगे कूदने वाले को दो चार डेग पीछे चल कर अपने में गतिशीलता का समावेश करना पड़ता है, अथवा जिस प्रकार प्रातःकालीन सूर्य अस्ताचल की अधित्यकाशों से ही उषक कर उदयाचल की घोड़ी

१ भारतमास्ती पृ० १६० ।

२ महादेवी वर्मा-सान्ध्यगीत (यामा-पृ० १८७) ।

की ओर अग्रसर होता है, वसी प्रकार कवि को पाठकों के मानस-पट पर भविष्य का उज्ज्वल चित्र चित्रित करने के लिये जहाँ-तहाँ अतीत का धूमिल पृष्ठाधार देना ही पड़ता है। उदाहरणतः, इस खंड की सर्वप्रथम पंक्तियाँ ही पहले हमें आपधीति की सुधि दिला देती हैं, तब आगे पैर रखती हैं—

हतभाग्य हिन्दु जाति ! तेरा पूर्व दर्शन है कहाँ ?
वह शील, शुद्धाचार, वैभव, देख, अब क्या है यहाँ ?^१

सारांश यह कि 'भारत-भारती' के भव्य भवन के तीनों 'खंडों' की मित्तियाँ कारुण्य की ही आधारभूमि पर निर्मित हुई हैं।

‘स्वदेश-संगीत’ गुप्तजी की ‘स्वदेश-सम्बन्धिनी फुटकर कविताओं’ का एक संग्रह है। इसे ‘भानमती की पिटारी’ ही समझिये, क्योंकि पुस्तकालकार देने की इच्छा पीछे हुई; पहले तो इधर-वधर पत्र-पत्रिकाओं में ही ये कविताएँ अधिकांश में प्रकाशित हुईं। प्रकाशक ने पुस्तक के शिथिल धागे में इन सुमनों को पिरोते समय यह आशा रखी थी कि यह भी ‘भारत-भारती’ की समवृक्ष होकर रहेगी; किन्तु हमारा अनुमान है कि दोनों में जमीन-आसमान का अन्तर है। ‘भारत-भारती’ को एक दृष्टि से प्रबन्ध-काव्य भी कहा जा सकता है, क्योंकि उसका विकास एक पूर्वनिर्णीत आयोजना के अनुसार हुआ है और भिन्न-भिन्न खंडों के मनोवैज्ञानिक आधार के एकत्व के कारण उनमें आकर्षण-सन्तान (Unity of interest) भी लक्षित होता है। किन्तु ‘स्वदेश-संगीत’ में ये पाठ नहीं हैं।

अस्तु, अब प्रश्न यह है कि इस संग्रह में काव्य की धारा किस रूप में प्रवाहित हो रही है। वस्तुतः तो 'स्वदेश-संगीत' में भी कवि को वही भावना अन्तर्धारा के रूप में परिलक्षित होती है जो 'भारत-भारती' में, क्योंकि यहाँ भी हमारे बीते हुए गौरव को याद करके अपनी वर्तमान अधोगति पर दैन्य-प्रकाशन किया गया है।

मुनके हसकी सत्र पूर्व कथा
उठती उर में अब घोर व्यथा !

गौरवशाली अतीत की 'वे बातें' केवल 'चित्र-फलक पर झलक झलक कर' दिखाई देती हैं और अतीत स्मृतियों के गहरे गर्च में विलीन हो जाती हैं। वर्तमान और अतीत की इस विचित्र छलझन में पड़ा कवि कभी कभी उद्भ्रान्त-सा हो जाता है। द्विकोटिक उद्भ्रान्ति की इस मनोवैज्ञानिक दशा का परिचय देने वाली एक सुंदर कविता है 'अनिश्रय' शीर्षक जिसकी कुछ पंक्तियाँ उद्धृत की जाती हैं—

विश्व, तुम्हारा भारत हूँ मैं ?
हूँ या था, चिन्तारत हूँ मैं !

.....

अभी हिमालय तो सुस्थिर है

वह मेरा ही ऊँचा सिर है
किपर तपोवन पुष्पागिरि है

कैसे कहूँ कि भारत हूँ मैं ?

हूँ या था, चिन्तास्त हूँ मैं !

‘भारत-भारती’ से ‘स्वदेश-संगीत’ में एक अन्तर यह है कि इसमें गुप्तजी की धार्मिक भावना बड़ी प्रबल हो उठी है। यों तो उनके प्रायः सभी काव्य भगवान रामचंद्र की विनय से आरंभ हुए हैं, फिर भी ‘स्वदेश-संगीत’ के पन्ने पर पन्ने छलटते जाइये और आपको गुप्तजी घुटने टेके हुए मिलेंगे। ‘निवेदन’ एवं ‘विनय’, फिर ‘प्रार्थना’ ! सर्वत्र भगवान से भैक्ष्य ! चौथी और पाँचवीं कविताओं—‘उषा’ और ‘आरोग्य याचना’ में भी भगवान की आराधना की गई है—

प्रेमी दया करो हे देव ! भारत में फिर उषा आवे !

अथवा

हरि, हरि हे !

हे मेरे धन्यन्तरि हे !

तेरे हाथों में है अश्रुय सरस-सुखा से भरा घड़ा

और देश यह मेरे पदा ?

इत्यादि

भगवान के प्रति संबोधित आत्मभर्त्सनाभरित इन पंक्तियों में कवि का हृदय रो उठता है; क्योंकि उसको आस्तिकभावना इतनी प्रबल है कि उसे समझ में नहीं आता कि भगवान अपने प्यारे भारतदेश को इस तरह तिरस्कृत क्यों किये हुए हैं। साथ ही साथ उसे यह भी विश्वास है कि मँझघार में ढगमगाती हुई इस नैया के लिये भगवान के सिवाय दूसरा कर्णधार नहीं मिल सकता। अतः उसके सामने हाथ जोड़ कर वह विनय करता है—

हा हरे ! हा दीनबन्धो ! हा विभो ! विद्वेश !

कौन हर सकता हमारा तुम बिना यह क्लेश !!^१

ऊपर की पंक्ति में 'हे' के बदले 'हा' का प्रयोग अभिप्राय-विशिष्ट है, क्योंकि 'हा' में हृदय की वेदना की भी ध्वनि है।

'भारत-भारती' के समान 'स्वदेश-संगीत' में एक तृतीय पक्ष भी है—भविष्य की भावना और उसके सृजन के निमित्त उद्बोधन। बीच बीच में कवि बोल उठता है—'क्यों तुम यों हताश होते हो !' और हमें 'नवीन' और 'प्राचीन' के समन्वय के द्वारा एक अरुणिम क्षितिज की सृष्टि करने को प्रोत्साहित करता है; और जिस तरह वर्तमान की भर्त्सना के लिए अतीत गौरव के पृष्ठाधार की आवश्यकता पड़ती है, वसी प्रकार भविष्य के क्षेत्र में छल्लांगमरने के लिये भी अतीत

की रेखा पर अड़ कर अपनी बिखरी शक्तियों का केन्द्रीकरण और आवाहन आवश्यक हो जाता है। इस उद्देश्य से कवि जहाँ-तहाँ हमें अपनी 'महत्ता' की सुधि दिलाते चलता है—

खुदते हुए खँटहरों में से गुँज रही यह वाणी—
भारत-जननी स्वयं सिद्ध है सब देशों की रानी^१ !

'भारत-भारती' के समान प्रस्तुत रचना में भी कहीं-कहीं करुण वर्णनों को व्यंग्य का रूप देकर उन्हें मोहक बनाया गया है। यथा—'धृष्ट-विवाह' शीर्षक कविता में—

आज उदार बना है सूम।
बूढ़े भारत के घर देखो मची व्याह की धूम।

... ..

स्वर्ग-सौख्य भोगो घर-बाबा ! शय्या पर मुँह चूम।
आज * उदार बना है सूम।^२

इन पंक्तियों को पढ़ते समय यह नहीं समझना चाहिये कि इनमें निरा हास्य रस ही है; बल्कि इनमें छिपी विपाद की एक गहरी रेखा भी है। जिस प्रकार कभी कभी हम यह देखते हैं कि मुसीबतों के कठिन आघात पाकर कोई व्यक्ति पहले तो बहुत

१ स्वदेशसंगीत पृ० १९।

२ " पृ० ४९।

रोता है, फिर रोते ही रोते हठात् बह हँस पड़ता है—न जाने क्यों ! ठीक उसी प्रकार कवि की उपर्युक्त पंक्तियों में मानों हास्य और रुदन के छोर एक ही क्षितिज में मिल गए हैं । सब पूछा जाय तो हास्य और रुदन में नितान्त वैपरीत्य का भान करना एक मनोवैज्ञानिक भ्रान्ति है; क्योंकि विपाद में भी हास्य और आनंद में भी रुदन संभव है ।

‘स्वदेश-संगीत’ की आलोचना पर पर्दा गिराने के पहले एक विषयान्तर अनिवार्य दोखता है । इन पंक्तियों के लेखक ने अन्यत्र लिखा है कि “गुप्त जी को कभी कभी ‘राष्ट्रीय कवि’ भी कहा गया है, किन्तु ऐसा कहना, हमारी समझ में, एक भ्रम है । अधिक से अधिक हम उन्हें ‘जातीय कवि’ कह सकते हैं ।” अब विचारना यह है कि क्या ‘स्वदेश-संगीत’ में आई हुई ‘सत्याग्रह’, ‘गांधी-गीत’, ‘स्वराज्य की अभिलाषा’, ‘ओ मारहोली’ ! आदि कविताओं के आधार पर हम उन्हें ‘राष्ट्रीय कवि’ की उपाधि दे सकते हैं कि नहीं । हमारा विचार है कि—नहीं । क्योंकि सर्वप्रथम तो यह बात है कि दो चार फुटकर पद्यों से किसी कवि की किसी व्यापक प्रवृत्ति या कविता-धारा का निर्णय नहीं किया जा सकता । ‘अस्थिर किया टोपवालों को गांधीटोपीवालों ने’ अथवा ‘सत्याग्रह है कवच हमारा’—जैसी पंक्तियाँ गुप्तजी के हृदय की नैसर्गिक संपत्ति नहीं है; वे तो जमाने की कदमबोसी के रयाल से लिखी गई हैं । यदि ‘भारत-भारती’ के पृष्ठों में—

देते हुए भी कर्मफल हम पर हुई उसकी दया
मेजा प्रसिद्ध उदार जिसने ब्रिटिश राज्य यहाँ नया ।

—जैसी लाइनें कवि को सुसंगत जँचीं, तो उनसे 'स्वदेश-
संगीत' की—

सूरत में ही कोठी पहले
नीकरशाही ने खोली
सूरत से ही चली हटाने
अब तू उसे बारडोली ।^२

—सरोखी पंक्तियों की संगति नहीं मिलती । इस बात क
भी कोई प्रमाण नहीं है कि कवि के जीवन में देश-प्रेम की भावना
एक मनोवैज्ञानिक क्रान्ति का परिणाम है । हाँ, एक बढ़ती हुई
लहर अवश्य है जो कवि की हृत्तंत्री के तारों से टकरा कर समय
समय पर गूँज उठती है । आप 'अछूत' शीर्षक कविता पढ़ें । उसमें
कवि यह लिखता है—

हम अछूत जब तक हिन्दू है
अचरज है अब तक हिन्दू है !
मुसलमान ईसाई है तो
देखें फिर कब तक हिन्दू है !

१ भारतभारती पृ० ८० ।

२ स्वदेशसंगीत पृ० १२६ ।

३. " " पृ० १२८ ।

इसमें धर्म-प्रेम के दामन में देश-प्रेम छिप-सा गया है । असल में, देश-प्रेम की नवीन भावना के साथ तादात्म्य अनुभव करने के लिये जिस तपस्या और साधना, जिस संस्कार और वासना की आवश्यकता है उसका अभाव रहा है गुप्तजी में । अतः उनके गानों में अव्याहत रूप से राष्ट्रीय भावना की खोज करना व्यर्थ है । राष्ट्रीयता का वर्तमान पुजारी आस्तिक हो सकता है, लेकिन धर्म के नाम पर उल्लूक-जुलूक बातें नहीं मान सकता । गुप्तजी भले ही मान लें कि हमारे पूर्वकालीन ब्राह्मणों में अलौकिक शक्तियाँ होती थीं—

रच सकते थे जो सृष्टि दूसरी निज बल से ।

कर सकते थे भव-भस्म अञ्जली के जल से ॥

किन्तु धर्म के गोलों की बर्बादियों का नजारा देखने वाला विज्ञान युग में पला भाज का राष्ट्रप्रेमी नवयुवक 'अञ्जलि के जल' की इन दाहक शक्तियों का कायल नहीं होगा । निष्कर्ष यह कि गुप्तजी में धार्मिक भावना का पुट उचित से कुछ अधिक है और जब तक यह घात रहेगी तब तक क्रान्तिमूलक और क्रियात्मक राष्ट्रीयता का संदेश देने से वे असमर्थ रहेंगे ।

‘मंगल-घट’ में गुप्तजी की लगभग साठ ऐसी कविताओं का संग्रह है जिनमें कुछ के रचना-कालों में तो पचीस वर्षों तक का अन्तर है। रचना-कालों की क्रमिकता अथवा विषयों की सहजता—किसी प्रकार की व्यवस्था का ध्यान प्रस्तुत संग्रह में नहीं रक्खा गया है। इसके अतिरिक्त कुछ ऐसी भी कविताएँ हैं जिनको अलग पुस्तकाकार रूप दे दिया जा चुका है; यथा—‘विकट भट’ जो स्वतंत्र ग्रन्थ भी है अथवा ‘महाराज दृष्योराज का पत्र’ जिसका समावेश ‘पत्रावली’ में किया गया है। फलतः इस सधुकरी-शृत्ति में किसी प्रवृत्ति-विशेष का अभाव स्वभाविक ही है। तथापि प्रस्तुत पंक्तियों में कुछ ऐसी ही कविताओं की आलोचना की जायगी जिनमें काव्य की धारा किसी-न किसी अंश में प्रवाहित हो रही हो।

‘निवेदन’ के पश्चात् जो ‘मंगल-घट’ शीर्षक कविता है—और अन्त्यश्रुतः जिसके आधार पर इस संग्रह की यह संज्ञा भी दी

गई है—वह कविहृदय की त्याग-लिप्सा एवं दुःख-सहिष्णुता की आकांक्षा का प्रस्फुरण करती है। कवि का 'मंगल-घट' तब तक तैयार नहीं हो सकता, जब तक कवि बलि जाने एवं संताप की भट्टी में अपने आप को तपाने की चेष्टा न करे—

फिर भी तुझको तपना होगा ।

कष्टों से न कल्पना होगा ।

यों 'मंगल-घट' अपना होगा ॥

'याश्चा' शीर्षक कविता में कवि हाथ जोड़े खड़ा हो जाता है और मानस-मंदिरासीन भगवान की ओर सृष्ण नेत्रों से देखता हुआ कण्ठ बाणी का उच्चारण करता है—

भित्तारी खड़े हैं, जरा ध्यान दो ।

न दो ओर तो दृष्टि का दान दो ॥

प्रायः जब कभी गुप्तजी ने आत्मरक्षार्थ भगवान का आश्रय किया है तब साथ ही साथ अपनी दीनता का भी अभिव्यंजन किया ही है। और उचित भी है, क्योंकि दुर्बल को दो परमुखापेक्षा की अपेक्षा होती है, सबल को नहीं। इसमें कोई संदेह नहीं कि जब कभी कवि को 'दुर्बल' तथा 'आरत' भारत का वर्णन करना पड़ता है तो हृदय से एक श्लिष्ट-सी चठती है

और इसकी प्रतिक्रिया यह होती है कि उसे तत्क्षण अपने गौर-
वान्वित अतीत की स्मृति आ घेरती है और वह अपने वर्तमान
के कालिमामय चित्र के चित्रण के लिये अतीत का सुनहला
पृष्ठाधार सजाना आरंभ कर देता है। 'स्वर्ग सहोदर' शीर्षक
कविता में वेदना की अनुमूति के साथ कवि कराह उठता है—

सुनके इसकी सच पूर्वकथा

उठती उर में अब घोर व्यथा ।

इसमें इतना घृत क्षीर बहा

जितना न कहीं पर नीर रहा' ॥

अन्यत्र ('विशाल भारत' शीर्षक पदों में) वह भारत की
पराधीनता पर ख्याल दर के पहले तो बहुत विकल होता है ।
किन्तु फिर यह सोच कर सान्त्वना ग्रहण करता है कि—

शीतल फाकर ही चंदन पर ।

झिपटे है यहु ब्याल^१ ॥

यह सान्त्वना कुचली हुई तमन्ना, दूटी हुई आशा का मानों
आँसू पोछना है; किन्तु कवि करे तो क्या ? दूसरा चारा भी तो
नहीं है । उसकी आँखों के सामने परस्परविरोधी 'दो दृश्य'
व्यपस्थित हैं, अतः वह स्थल स्थल पर किर्कृत्यविमूढ़-सा हो
जाता है, मानों विपरीत भावनाएँ आकर टक्कर लेती हैं और

दोनों की गति क्षण भर स्तब्ध-सी हो जाती है। कवि दोनों नजारों को देखता ही रह जाता है—

आओ तब दोनों आँखों से
देखें हम, भी दोनों ओर
एक आँख से अपनी उन्नति
एक आँख से अवनति घोर^१।

मनोवैज्ञानिकता की दृष्टि से मन की घृत्तियों का इस प्रकार परस्पर संघर्ष के कारण मन्द पड़ जाना और पंगु हो जाना सूक्ष्म कारुणिकता का एक सुंदर दृष्टान्त माना जा सकता है। हमारी वर्त्तमान परिस्थितियों की विवशता ने कवि की दृष्टि में आँसुओं का महत्त्व बढ़ा दिया है, क्योंकि विषाद और अनुताप के काले बादलों से आच्छन्न हृदयाकाश तब तक हल्का नहीं होता जब तक वे अश्रुसलिल बन कर डुलक नहीं पड़ते। अतः कवि हमें आदेश देता है कि—

नेत्र-भांगा में नहालो मानवो ।

पाप-तापों को बहा लो मानवो^२ ॥

आँसू कोई अपवित्र और घृणित पदार्थ नहीं है, क्योंकि—
स्वर्ग की शुचिता उन्हीं में है यहाँ
अमृत के अनुभूत कण जानो उन्हें^३ ।

१ मंगलपट्ट पृ० १४० ।

२ „ पृ० २५७ । ('आँसू') ।

३ „ पृ० १५७ ।

नवयुग की छायावादी कविता-सरिता में 'आँसू' का जो प्रवाह निरन्तर बहता है उसी की परम्परा में गुप्तजी की ये पंक्तियाँ भी शामिल होंगी, यद्यपि इनमें 'प्रसाद' के 'आँसू'-जैसी सूक्ष्म ध्वनि और गहरी अनुभूति का अभाव है।

'मंगल-घट' के मध्यभाग में कुछ ऐसी कविताएँ हैं जो प्रबन्धात्मक हैं, और जिनके कथानक का मुख्य स्रोत या तो महाभारत है या प्रचलित ऐतिहासिक गाथाएँ। प्रथम कोटि की कविताएँ निम्नलिखित हैं:—

भीष्म प्रतिज्ञा ।

द्रौपदी-दुष्टूल ।

वरदान ।

उत्तर और बृहन्नला ।

केशों की कथा ।

रण-निमंत्रण ।

द्वितीय कोटि में अधोलिखित:—

विवट भट (स्वतंत्र पुस्तकाकार भी प्रकाशित है) ।

न्यायादर्श ।

महाराज पृथ्वीराज का पत्र ('पत्रावली' में सम्मिलित)

नकली किला ।

दस्ताने ।

महाभारत-मूलक कथानकों में 'द्रौपदी-दुष्टूल' 'वरदान' तथा 'केशों की कथा'—इन चीनों का सीधा सम्बन्ध करुणा से है।

जब द्रौपदी को भी पाण्डव जुए में हार गए, तब भरी सभा में उसे खींच लाया गया और वचन-बद्ध पाण्डव 'मंत्रों से कोलित भुजंगम-सम' स्त्रैण और स्तब्ध, इस अपमान को देखते रह गए । पतिव्रता स्त्री का पतियों की आँखों के सामने वेश-कर्पण किया गया, किन्तु पत्ता तक न हिला । जब दुःशासन ने दुकूल पर हाथ फैलाया, तब भीम से न रहा गया और उसने उस पापी के शोणित से अपनी तृष्णा बुझाने की भीम प्रतिज्ञा की । किन्तु उस विचित्र परिस्थिति में भीम भी मोम का पुतला बना था । अतः एक मात्र हरि का सहारा नजर आया, और उस समय सलज्जा और निर्लज्जा, सवसना और विवसना की क्षीण सीमान्त रेखा पर लड़खड़ाती हुई कृष्णा करुण क्रन्दन कर उठी—

हे अन्तर्यामी मधुसूदन !

कृष्णचंद्र ! करुणासिन्धो !

रमा-रमण, भय-हरण, दयामय,

अशरण-शरण, दीनबन्धो !

मुझ अनाथिनी की अब तक तुम

भूल रहे हो सुधि कैसे ?

नहीं जानते हो क्या केशव !

कष्ट पा रही हूँ जैसे ?

करुणामय कृष्णचंद्र ने करुणा फी, और नीच दुःशासन ने आश्चर्यविरकाति नेत्रों से देखा कि—

द्रौपदी का वह टुकड़ल दुरन्त था !

‘बरदान’ शीर्षक कविता में यह वर्णन किया गया है कि किस प्रकार धृतराष्ट्र को द्रौपदी का यह अपमान सुन कर अपने पुत्रों के प्रति अति क्षोभ हुआ और अपनी सुपुत्रवधू के प्रति, जो उनके सामने लज्जित सिमटो-सी, निश्चल नीचा बदन किये खड़ी थी, अनुकम्पा के भाव जागरित हुए । ‘केशों की कथा’ में द्रौपदी हमें चोट-ग्राई-हुई-नागिन-सी दीख पड़ती है । नारी-हृदय स्वभावतः बहुत कोमल होता है किन्तु अपमानित होने पर उसी हृदय में प्रवि-द्विस्ता की प्रचंड ज्वाला धधकने लगती है । अतः अज्ञान-वास के अवसान पर जब धर्मराज मुचिष्ठिर ने फिर भी कौरवों के संमुख संधि का प्रस्ताव रखने की मंत्रणा दी, तब द्रौपदी से न रहा गया । उसने स्त्रीमुद्रम शालीनता का परित्याग कर ‘धृष्टता’ की शरण ली; संधि का सुलभसुल्ला विरोध किया । फिर अन्त में अपने भुजंगिनी-सरीसे केशों को फटकारते हुए उसने ‘करुणामयी’ वाणी में श्रीकृष्ण से प्रार्थना की—

करुणा-सदन, तुम कौरवों से संधि जब करने लगे
चिन्ता व्यथा नव पाण्डवों की सान्त कर हरने लगे
हे तात ! तब इन मलिन मेरे मुक्त केशों की कथा
हे प्रार्थना, मत भूल जाना, याद रखना सर्वथा ॥

इतना कहना था कि दृग्द्वार से अश्रुधारा बमड़ पड़ी और शीकृष्ण सान्त्वना की बाँध बाँध कर उसके प्रवाह को रोकने लगे। शीरता-भरी करुणा, प्रति-हिंसा-परक अपमान का जो मनोवैज्ञानिक निदर्शन द्रौपदी के चरित्र में चित्रित किया गया है, वह गुप्तजी के हृदय की प्रिय भावना है। इसे हम सामूहिक रूप से 'उदात्त-कारण्य' कहें तो अनुचित न होगा।

प्रचलित ऐतिहासिक गाथाओं में दो—'विकट भट' और 'महाराज पृथ्वीराज का पत्र'—की आलोचना यथावसर की गई है। शेष में मुख्य रस धीर है और उसका प्रस्कृतन प्रस्तुत निबंध के लिये विषयान्तर है।

‘पत्रावली’ शीर्षक पद्यात्मक पत्रावली में निम्नलिखित पत्र सम्मिलित हैं :—

- (i) महाराज पृथ्वीराज का पत्र महाराणा प्रतापसिंह के प्रति ।
- (ii) महाराणा प्रतापसिंह का प्रत्युत्तर पृथ्वीराज के प्रति ।
- (iii) छत्रपति शिवाजी का पत्र औरंगजेब के प्रति ।
- (iv) औरंगजेब का पत्र पुत्र के नाम ।
- (५) महारानी सीसोदनी का पत्र महाराज जसवन्तसिंह के नाम ।

(१i) महारानी भदल्याबाई का पत्र राघोबा के नाम ।

(१ii) राजकुमारी रूपवती का पत्र महाराना राजसिंह के नाम ।

(i) (ii) इनमें प्रथम में बीकानेर के महाराज पृथ्वीराज ने जब यह जाना कि महाराणा प्रताप ने अकबर के साथ संधि का प्रस्ताव भेजा है तब उन्हें पत्र द्वारा अपने प्रण पर अटल रहने को प्रोत्साहित किया । फलतः इसमें मुख्य रस धीर है । किन्तु

वीर रस के आवाहन के लिये कारुण्य का उद्गाहन किया गया है। सामान्यतः वीर रस का उद्रेक ओजमरे वाक्यों के द्वारा किया जाता है; किन्तु हमारा विचार है कि जहाँ किसी कारुण्य-पूर्ण परिस्थिति का—चाहे वह तात्त्विक हो अथवा काल्पनिक—चित्रण करके, पहले हृदय में उसके द्वारा आर्द्रता लाकर, फिर उस पर वीर रस को मुद्रित किया जाता है, वहाँ प्रभाव स्थायी और सुदृढ़ होता है। जिस प्रकार गीली जमीन में पदचिह्न स्पष्ट और अपेक्षाकृत स्थायी रूप में अंकित होता है, उसी प्रकार कारुण्य द्वारा मानों हृदय नाजुक तथा स्पर्शील (touchy) हो जाता है; और वैसे दशा में उस पर जो भी क्रिया-प्रतिक्रिया होती है उसमें आवेग की मात्रा अधिक रहती है। जिस समय प्रताप ने पृथ्वीराज की निम्नलिखित पंक्तियाँ पढ़ी होंगी—

मैं कैसा हो रहा हूँ इस अवसर में घोर आश्चर्यलीन
देखा है आज मैंने अचल चल हुआ, सिंधु संस्थाविहीन !
देखा है, क्या कहूँ मैं, निपति नभ से इंद्र का आज छत्र
देखा है और भी, हाँ, अकबर-कर में आपका मंथि-पत्र !

पुनश्च—

जाते हैं क्या मुझने अब उस गिर को आप भी हो हताश !
सारी राष्ट्रीयता का शिव ! शिव ! फिर नो हो चुका सर्वनाश !

—तब उनके हृदय की सोई हुई और क्षण भर के लिए मर्दित आत्मसम्मान की भावना पर जबर्दस्त ठेस लगी होगी, संभवतः आँखों से अनजान दो चार कतरे आँसू भी चू पड़े होंगे। इस प्रकार क्षेत्र सिञ्चित हो जाने पर वीररूपी बीज का वपन होना आसान हो गया होगा, और फिर उस उपयुक्त मनो-वैज्ञानिक परिस्थिति में जब पृथ्वीराज की आत्मा ने पत्र द्वारा प्रताप के संमुख खड़ी होकर प्रभु बिया होगा कि—

आज्ञा दीजे मुझे जो उचित समझिये प्रार्थना है प्रकाश—

मूर्छे ऊँची करूं या सिर पर पटकूं हाथ होके दृताश'—! ।

तब निश्चय ही उसे कुछ इस प्रकार का उत्तर प्रताप के अन्तः-मन में गूँजता हुआ सुन पड़ा होगा—

मूर्छे ऊँची रखूंगा; मत फिर जकड़े दैन्य का बन्ध-पाश !!

महाराणा प्रताप के प्रत्युत्तर में आत्म-गौरव की चुसती हुई भावना धधक उठी। अनुताप की अग्नि में जलते हुए उन्होंने स्वीकार किया कि—जब दैवदुर्विपाक से बिही घास फूस की वह रोटी भी ले गई जिससे मैं अपनी मृतप्राय पुत्री की प्राण-रक्षा करता वो मेरा साहस छूट गया और निराशा का एक झंझावात आया तथा मेरे आत्म-संमान के छप्पर को पुत्री के प्राण-पत्थरों के साथ ही साथ दूर उड़ा ले गया। किंतु अब, आपका पत्र पाने पर, मैं सजग हो गया हूँ और प्रण करता हूँ कि—

सहँगा दुःखों को सतत फिर स्वातंत्र्यमुख से
कहँगा जीते जी प्रकट न कभी दैन्य मुख से ॥

(iii) तृतीय पत्र में शिवाजी ने 'जजिया' नामक कर लगाने के संबंध में औरंगजेब को पत्र लिख कर उसके प्रति उसका ध्यान आकृष्ट किया है। हिन्दुओं के प्रति औरंगजेब के शासन में जो अन्याय और अत्याचार किये जा रहे थे उनका एक संकरण वर्णन करके शिवाजी ने उस मुगल शासक के हृदय में सोई हुई मानवता को सन्तुष्ट करने की चेष्टा की है। यह एक मनोविज्ञान-शास्त्र का नियम-सा माना जा सकता है कि मानव प्रकृति में अन्तर्हित रूप से वर्तमान जो सद्भावनाएँ अथवा सत्प्रवृत्तियाँ होती हैं उनको जागरित करने और सुलगाने का एक बहुत सुंदर साधन है किसी प्रकार के शोक अथवा अनुताप के आघात-प्रतिघात द्वारा हृदय में कारुण्य का सृजन। महात्मा बुद्ध के हृदय पर जय रोग, वृद्धावस्था और आकस्मिक मृत्यु ने चोट पर चोट पहुँचाई तो दूरी हुई विरक्ति की भावना प्रज्वलित हो उठी। कलिंग युद्ध के नर-संहार के कारुणिक दृश्य ने महाराज अशोक की रक्तपिपासा को सदा के लिये विरक्त कर दिया और उन्हें अहिंसा और धर्म का उपासक बना दिया। सामान्य जीवन में भी—हमारी व्यक्तिगत दिनचर्या में भी—हम देखते हैं कि जब हमारा कोई प्रेम-पात्र हमें छोड़ कर गोलोक

की राह लेता है, अथवा हमारी आशाओं पर एक मोर की ठेस लगती है, तो ऐसा प्रतीत होता है मानों कुछ देर के लिये हमारी देवी भावना ('God-in-man') ने हमारी मानवो-दुर्बलता ('Man-in-god') पर विजय प्राप्त कर ली। किन्तु मायावश मनुष्यों के जीवन में ऐसी परिस्थितियाँ कुद्देसे के समान आती हैं और चली जाती हैं। बिरले ही ऐसे आत्मानुयायी व्यक्ति होते हैं जो इनसे लाभ उठा कर अपने जीवन-मार्ग में एक नया पृष्ठ चढ़ासक कर सकें। शिवाजी ने चाहा कि—

हिन्दू तो हैं हठविधि, हुए मनुष्याश्रयन्त
होने जाने यवन जन भी चित्त में अप्रसन्न
आगरी हूँ बिनस छूटने, रो रही है रियाया !
कोई भी है कुछ न सुनता घोर अंगरे छाया' ॥

—आदि दैत्य के वर्णनों द्वारा औरंगजेब के दिल में भी महातुभूति का संक्रमण हो लाय, किन्तु शिवाजी का मनोरथ उस समय बिचल हुआ।

(iv) शिवाजी का मनोरथ उस समय बिचल हो हुआ, किन्तु औरंगजेब के चित्त में कार्यक्रम से एवं नैसर्गिक रूप से, उस अवसर पर आत्म-भ्रान्ति की भावना सजग हुई, जिस समय उस आत्म-भ्रान्ति पर उसे देखने लगा। लोगों की धारणा है कि

मरण के समय मनुष्यों की आँखों के सामने उसके पापों का 'पेरेड' होने लगता है, और अन्तिम आँसू अनुपाप के ही आँसू हुआ करते हैं। यह धारणा सत्य है अथवा नहीं, इसका चाहे प्रायोगिक प्रमाण न मिले, किन्तु अनुमानतः इसे मानने को बाध्य होता पड़ेगा। हम ऊपर कह आए हैं कि कारुणिक परिस्थितियाँ सत्यतियों को जगाती हैं; अतः जिस समय मृत्यु हमारे सारे अर्मानों और अतीत जीवन के नाटक के अन्तिम दृश्य पर अन्तिम पटाक्षेप करने जा रही हो, उस समय यदि अपनी काली करतूतों को याद कर के हमारी आत्मा रो सके, और 'अंजन गुन अँटके' 'संजन नैन' दो दो मोती बरसा कर 'वाटंक' फाँद जायँ, तो इसमें कोई आश्चर्य की बात नहीं। •

औरंगजेब के साथ भी, गुमजी का कहना है, ऐसा ही हुआ। अपने पुत्रों को संशोधन करते हुए यह लिखता है—

रह रह उठती है चूक की आज हूक
यह कठिन कलेजा हो रहा टूक टूक
समय गत हुआ है शेष है क्या उपाय
गर निगल चुका है हाथ से हाथ ! हाथ !

इनके बाद की पंक्तियों में उत्तरार्द्ध भाग के अनुप्रासविशिष्ट होने से कारुण्य के घनीभूत होने की ध्वनि होती है—

अध-धट अपने मैं फोड़ के जा रहा हूँ
नय-नियम यहाँ के तोड़ के जा रहा हूँ
इम तनु तक को भी छोड़ के जा रहा हूँ,
बस अपवश को ही जोड़ के जा रहा हूँ ।

पाठक अपने मानस-पटल में वह दृश्य उपस्थित कर सकते हैं जब मृन्मू शय्या पर पड़ा हुआ मुगल-सम्राट् मन्द मन्द स्वरों में 'जा रहा हूँ' की बार २ आवृत्ति करता हुआ उस शानोशील से बिदा ले रहा है जिसे ऊँचा रखने के लिये उसने सून की नदियाँ बहाई थीं, अपने परिवार के शोणित में ही अपने हाथ रँगो थे । वैभव जितने ही उत्कर्ष पर विराजमान होता है, उसका पतन उतना ही मर्मान्तक होता है । औरंगजेब की उपर्युक्त पैंतियाँ भी इसी मर्मान्तक वेदना का परिचय देती हैं ।

(८) पंचम पत्र में उस समय का प्रसंग है जब राज्यप्राप्ति के लिये औरंगजेब और दारा में युद्ध छिड़ा था । तब जोधपुर के महाराज जसवंतसिंह ने दारा का साथ दिया था; किन्तु उसके हार जाने पर महाराज जोधपुर लौट गए । सुना जाता है कि महारानी ने अपने पति की कायरता सुन कर किले का फाटक बन्द करा दिया और पत्र द्वारा खानि प्रगट की । यदि महारानी की मनोवृत्ति का विश्लेषण किया जाय तो उसमें दो परस्पर-

विरोधी भावनाएँ उथल-पुथल मचाती दीर पढ़ेंगी—(१) भीरु पति की पत्नी होने के कारण दैन्य और विषाद, किन्तु (२) ऐसे पति की भर्त्सना करते हुए अपने व्यक्तित्व का गौरव स्थापित करने के कारण वीरता और गर्व। प्रथम भावना का प्रतीक निम्नलिखित पंक्तियाँ हैं।

रानी कहती है—

माँ मेदिनी ! तू पट, मैं समाऊँ
कुर्कीति से जो अब त्राण पाऊँ
न लोक में मैं यदि जन्म पति
तो भीरु भायी फिर क्यों कहाती^१।

द्वितीय भावना का प्रतिनिधित्व निम्नलिखित पंक्तियाँ कर रही हैं—

जाओ, यहाँ से तुम लौट जाओ
तुम्हें यहाँ स्थान कहाँ कि आओ
हो शून्य तो भी यह सिंह-पीर
हे गीदड़ों को इसमें न टोरे^२ ॥

यह अंतिम भावना तो वीर रस की भावना कही जायगी, किन्तु प्रथम को कारुण्य की कान्ति में भन्तर्निविष्ट किया जायगा,

१ पद्यावली पृ० १२।

२ „ पृ० १४।

क्योंकि महारानी अपने भाप पर तरस खा रही हैं और उन्हें अपने व्यक्तित्व से घृणा हो उठी है ।

(vi) (vii) महारानी अहल्याबाई का राजाबा के नाम अथवा रूपवती का महाराजा राजसिंह के नाम जो पत्र है उसका संबंध या तो केवल चोर से या मिश्रित चोर-शृंगार से है । किसी ऐसी करुणाजनक परिस्थिति का चित्रण नहीं किया गया है जिसकी आलोचना प्रस्तुत पंक्तियों का विषय बन सके ।

‘हिन्दू’ स्फुट काव्यों का एक ऐसा संग्रह है जिसमें कवि के उपदेशक ने कवि के कलाकार को पूर्ण रूप से विरोधित कर लिया है। गुप्तजी को इस प्रकार उग्र रूप से ‘कला में उपयोगितावाद’ का अनुसरण करने में कोई शिक्षक नहीं है। इस मनोवृत्ति का परिचय उन्होंने स्पष्ट रूप में आलोच्य पुस्तक की ‘भूमिका’ में दिया है।

इस प्रसंग में प्रश्न यह है कि—‘हिन्दू’ में कारुण्यधारा का प्रवाह कैसा और किस रूप में है ? उत्तर यह होगा कि ‘भारत-भारती’ आदि में जो तीन प्रमुख भावनाएँ देखने में आई हैं वे ही इस संग्रह में भी हैं। अन्तर यह है कि ‘भारत-भारती’ के प्रतिपादन-शैली में कवि का ‘हिन्दुत्व’ उतना प्रस्फुट नहीं हो पाया है जितना कि ‘हिन्दू’ में। और ऐसा होना स्वाभाविक ही था क्योंकि इसी भावना से प्रेरित होकर यह संग्रह किया गया और नाम भी ऐसा दिया गया जिससे यह भावना संकेतित हो

जाय। कुछ ऐसी कविताएँ भी हैं जिन पर महात्मा गांधी के असहयोग आन्दोलन और अहिंसात्मक सिद्धान्त का प्रतिफलन स्पष्ट रूप से लक्षित होता है, किन्तु प्रथम तो ऐसी कविताएँ बहुत कम संख्या में हैं; दूसरे, जो हैं भी उनमें हम राष्ट्रीयतर के भाव निहित हैं अथवा नहीं इसमें संदेह है; क्योंकि हमारा विचार है कि गुप्तजी सामान्यतः जातीयता की भावना के स्तर में ऊपर नहीं उठ सके हैं।

ऊपर की पंक्तियों में जिन तीन भावनाओं का दल्लेख किया गया है, वे हैं—

(i) अतीत का गौरवान्वित अध्याहरण ।

(ii) वर्त्तमान का दुःखद संस्मरण ।

(iii) भविष्य का स्वर्णिम संस्करण ।

और ये तीनों 'हिन्दू' में वर्त्तमान हैं। प्रस्तुत संग्रह का आरंभ 'विस्मृति' और 'अभाव' शीर्षक कविताओं से हुआ है, जिनमें यह बताया गया है कि हमारी महत्ता का परिचायक अतीत अतीत हो चुका—

वह साधन, वह अध्यवसाय
नहीं रहा हममें अब हाय !
इसी लिये अपना यह हास—
चारों ओर त्रास ही त्रास^१ ।

गुप्तजी का विचार है कि हम आवश्यकता से अधिक सकरुण रहे हैं; और हमारे वैरियों ने, आक्रमणकारियों ने, हमारी इस 'अतिरिक्त करुणा' से नाजायज फायदा उठाया है। फलतः हमारी पिछली शत्रुकम्पा ही, हमारी पूर्वल करुणा ही, आज करुणा का विषय बन गई है; वह हमारी दुर्बलता का प्रतीक मानी जा रही है। किन्तु इस दुर्बलता में भी कवि हमें निराशावादी नहीं होने देगा। माना कि आज हम दीन, हीन और विच्छिन्न हैं; हममें बल नहीं है और न है बुद्धि। फिर भी गुप्तजी की धारणा है कि यदि हम करोड़ो-करोड़ मिलकर एक साथ असंतोष की आहें भी भरें, तो उन आहों की आग में हमारे विपक्षी जल जायँगे—

किन्तु करें मिल करं यदि आह

तो भी कौन सहे यह दाह^१ ?

अतः निराश होने का अवकाश नहीं है; विश्वास रहे कि हमारे भाग्याकाश में फिर भी प्रभाकर के प्रकाश का विकास एक न एक दिन होगा ही। पौरस्त्य-क्षितिज में ही तो सूर्य उदित होता है; फिर पौरस्त्य देशों को निराश होने की जरूरत ही क्या ?

विशिष्ट-विषयक पद्यों में 'विधवा' करुणा की दृष्टि से सविशेष उल्लेखनीय है। 'पवित्रता की सकरुण मूर्ति' हिन्दू विधवा पर कौन नहीं तरस लायगा ? सो भी ऐसी दशा में कि उसी परिवार के अन्य पुं-सदस्य 'व्याहों पर व्याह' करते

जाते हैं—असमय में भी—अति-समय में भी; और वसी घर में, खिले-हुए-पूल-के-समान पोहशी वैषम्य का बैज पहने अधूरे-अर्मानों के तूफानों के झोंके पर झोंके सहती है, किन्तु सदाचार के वृत्त से रत्ती भर भी च्युत नहीं होती। 'अछूतों' की दशा पर भी गुप्तजी का हृदय पिघल उठता है और वे इस 'दारुण दृश्य' की ओर हिन्दुओं का ध्यान आकर्षित करते हैं। आज जो हजारों, लाखों की संख्या में अछूत विधर्मी होते चले जा रहे हैं, उसका मुख्य कारण है हिन्दुओं की सामाजिक रुढ़ि, जिसके बशीभूत हो अछूतों को नर-पशु समझा जा रहा है। गुप्तजी ने हिन्दू समाज की इन सारी कुरीतियों के विरुद्ध स्पष्ट शब्दों में जिहाद खड़ा किया है, किन्तु ऐसा करने के पहले उस समाज की हृत्तंत्री के कोमल से कोमल तारों को टूट कर प्रस्पन्दित कर दिया है ताकि उनसे निकली हुई तान भारत के कोने कोने में गूँज जाय।

‘वैतालिक’ गुप्तजी की एक छोटी-सी प्रबन्धात्मक रचना है, किन्तु व्यक्तिविशिष्ट से संबन्ध न रखने तथा इतिवृत्तात्मक न होने के कारण उसकी शुमार स्पुट कान्यों में ही की गई है। ‘वि + ताल’ (विविध ताल) शब्द से ‘वैतालिक’ की उत्पत्ति हुई है और इसका अर्थ हुआ “विविध ताल दे कर गाने वाला”। भारतीय साहित्य में राजकुमारों अथवा अन्य सम्पन्न नायकों की मीठी मीठी नींद से उन्हें प्रातःकाल जगाने के लिए गायकों के नियुक्त होने का उल्लेख प्रचुर मात्रा में पाया जाता है। उदाहरणतः महाकवि कालिदास ने ‘रघुवंश’ के पञ्चम सर्ग के अन्त में राजकुमार अज के वैतालिकों द्वारा उत्तौघन प्रकार का वर्णन किया है।

तं कर्णभूषणनिपीडितपीवरांसं
शय्योत्तरच्छदविमर्दकृशांगरागम् ।

वैतालिकाः सवयसः प्रथितप्रबोधं
 प्राबोधयन्नुपमि वाग्निरुदारवाचः^१ ॥
 रात्रिर्गता मतिमतां वर मुञ्च दय्यां
 धात्रा द्विधैव ननु धूर्जगता विभक्ता ।
 तामेरुतस्तव विभक्तिं गुरुर्विनिद्र—
 स्तस्या भवानपरधुर्वपदावलम्बी^२ ॥

—आदि ॥

इसी सिलसिले में विभात-वायु, भ्रवर-मूषित पक्षों, पल्लव-
 पतित हिमाम्म आदि प्रकृति के दृश्यों का भी संक्षिप्त चित्रण
 हुआ है ।

१-२-रघुर्वच-सर्ग ५ श्लोक ६५, ६६ ।

किये रगड़ कणैमूषणों ने विदीर्ण थे पीन अंस त्रिप्तके
 तथा पल्लव के परिच्छेदों से बिगड़ गए चन्द्रनादि पिस के ।
 सुबोध उसका प्रबोध करने लगे उसी की युवा उमर के
 मगज्ज्म बंदी-कुमार होते प्रभात भारी थपान कर के ॥
 "मनस्वि-मूषण ! त्रिमुक्त शरणा करो, इतिथी हुई निशा की
 विषाद-वर से विमक्त हो मध्य दी हुई है धुरी रसा की ।
 अभी तुम्हारे पिता डटाने लगे उसे एक ओर बठ कर
 कुमार ! तुम भी सँभालने भार को लगे अन्य ओर लुटकर" ॥

(भी रामदास सारस्वत पुन दिन्दी-व्यापुनार से बड़वा),

गुप्तजी के 'वैतालिक' ने किसी राजकुमार का उद्बोधन नहीं करके सारे भारतीयों का उद्बोधन अपना लक्ष्य बनाया है; और यही व्यापकता इस काव्य की विशेषता है। कालिदास ही के समान गुप्तजी ने भी किन्हीं किन्हीं पथों में मानव तथा मानव-तर प्रकृति में विम्बप्रतिविम्बभाव का आधान किया है।

यथा—

स्वर्णलोक-पूर्ण नभ है
जो सूना था सुपम है।
रहो तुम्हां क्यों रिक हृदय
करो शुभाशा-सिक्त हृदयै।

यदि प्राच्य क्षितिज के गगन में छाछिमा छाई है, अंधकार पर प्रकाश विजयी हुआ है, तो हमारे भी हृदयाकाश में शुभाशा की स्वर्णिम ज्योति क्यों नहीं उदित होगी* !

सम्पूर्ण 'वैतालिक' की कथावस्तु तीन मुख्य विभागों में बाँटी जा सकती है:—

i. १-१६ पद्य तक—उद्बोधनाह्वान।

* तुलना कीजिये:—

पापप्रतापनिधिराक्षमते न मानुरहस्य तावदशेन तमो निरस्तम् ।

आयोपनामप्रसूतां त्वयि धीरयाते किंवा रिपुंस्त्वव गुरुः स्वपमुत्थिनत्ति ॥

रघुवंश । सर्ग ५१।७१ ।

१ वैतालिक पृ० ५ ।

ii. १७-५८ पद्य तक—इया और दसकी अरुण किरणों का वर्णन^१ ।

iii. ७९-१२५ " " —पश्चिमीय (यूरोप आदि) देशों की भौतिक सन्नति की ओर संकेत करते हुए उनके सद्गुणों के अनुकरणार्थ भारतीयों को प्रोत्साहन तथा उनकी चुटियों का पल्लेस और भारतीय महत्ता का उद्घावन ।

‘भारतेन्दु’ के समान गुप्तजी भी सामाजिक क्षेत्र में सम-
न्वयवाद के पक्षपाती हैं; वे पूर्वाय और पश्चिमीय दोनों सभ्यताओं
के आधार पर, दोनों के सद्गुणों के संकलन और संमिलन द्वारा,—
एक नवीन सभ्यता का उदय भारत में देखना चाहते हैं ।

१ कल्पना की दृष्टि से यह वर्णन बहुत ही सुंदर उतरा है । विशेषतः
पद्य ४३-५८ की उल्लेखाएँ तो पढ़ने ही योग्य हैं और उन्हें पढ़ने
के लिये कवि ने स्वयं हमें आमंत्रित किया है—

हैं जो इष्ट अपेक्षाएँ
उन सबकी उल्लेखाएँ ।

ये स्वरलिपियाँ नई पढ़ो
गाभो जीवनशील बड़ो ॥

कारुण्य की दृष्टि से 'वैतालिक' को कोई विशिष्ट गौरव नहीं दिया जा सकता है। हाँ, यह अवश्य कहा जायगा कि यदि कवि को हम वैतालिक की भूमिका में अपने मानस-पटल पर चित्रित करना चाहें तो देखेंगे—रात और दिन की सीमान्तरेखा पर खड़ी हुई लजीली स्या ! कुछ करुण-करुण, कुछ मधुर-मधुर भैरव राग की तान भरती हुई तंत्री कवि के हाथों में; सिर कुछ मुका हुआ; आँखों की पलकें अर्ध-निमीलित; चेहरे पर आन्तरिक वेदनों का घूमिल प्रतिफलन; कुछ मंद मंद पड़ती हुई मृदंग की थापें मानों अन्तर्निमीलित तथा अस्पष्ट हृत्पदनों की प्रतिमूर्ति हों; न मुख पर मुसकान, न भौंहों में हँसी ! भारत की विनष्ट विभूतियों का मानों स-भांस-शोणित मानदंड !

निराशा के इसी अन्तर्हित पृष्ठाधार पर आशा और जागरण के संदेश की मिगुल फूँकी गई है 'वैतालिक' में—

बने कूप-मण्डूक निरे
रहो घरों में ही न घिरे^१ ।

.....

फिर अपने को याद करो
उठो अलौकिक भाव भरो^२ ।

.....

[१५४]

यह सोने की नृति उपा
नव स्फूर्ति की पृति उपा ।
जगा रही है, जगो, जगो,
कर्त्तव्यों में लगो, लगो !

‘झंकार’

और

गुप्तजी की छायावादिता

‘शंकार’—भिन्न भिन्न समयों में रचे गए पद्यों का संग्रह—
गुप्तजी की रचनाओं में एक महत्वपूर्ण स्थान रखता है; अतः
स्फुट काव्यों की सामान्य फोटि से अलग इसकी आलोचना को
जायगी। ‘शंकार’ का महत्त्व है दो दृष्टियों से:—

(i) प्रथम कि, इसकी सभी कविताएँ अध्यात्मपरक हैं—
छगभग सभी का संबन्ध परमात्मभावना से है। अतः यह गुप्त-
जी की आध्यात्मिक भावना का प्रतिबिम्ब-सा है।

(ii) द्वितीय कि, शंकार ही कवि की एक मात्र ऐसी स्फुट
रचना है जो रहस्यवादी या छायावादी स्फुट कवियों के प्रभाव
से विशेष रूप से प्रभावित हुई है।

इनमें प्रथम की विवेचना इस स्थल पर विषयान्तर होगी।
परन्तु छायावाद की जो जो प्रवृत्तियाँ शंकार में परिलक्षित होती
हैं, वे मुख्यतः ये हैं:—

(क) भाषा की रहस्यमयता।

(र) माधुर्य-भाव-भरित भगवद्भक्ति ।

(ग) माधुर्य-भाव में भी विप्रलम्भपक्ष की प्रियता और प्रसन्नता ।

(घ) छन्दों की निर्बन्धता ।

इन चारों का संक्षेप में चर्चल्लेख किया जायगा किन्तु इतना आरम्भ में ही कह देना उचित होगा कि इन सभी प्रवृत्तियों के मूल में मानवीय हृदय की दुर्बलता का इतिहास छिपा हुआ है । छायावाद भारत की राजनैतिक, आर्थिक, धार्मिक एवं सामाजिक विषमताओं और विकलताओं के प्रति भावुक, तरुण हृदय की प्रतिक्रिया है । अतः किसी न किसी रूप में, ऋजु या अऋजु तौर से, ये प्रवृत्तियाँ कहनाट्र हृदय की अभिव्यञ्जना के लिये सरणियाँ-सी समझी जानी चाहियें । फलतः, कवि के काव्य की कारुण्यधारा की आलोचना करते हुए, गौण रूप से, सामान्य मानसिक पृष्ठभूमि के हृदयंगमन के वशेय से, हमारे लिये इनका मनोवैज्ञानिक विश्लेषण भी अपेक्ष्य हो जाता है ।

(क) यदि हम 'संकार' के मुख्य-पृष्ठों का अवलोकन करें तो उन में से एक पर ये तीन पंक्तियाँ अंकित दीखेंगी:—

स्वर न ताल केवल

संकार

किमी शून्य में करे विहार^१

ये पंक्तियाँ मानों इस संपद की शैली के प्रतीक हैं। इन्हें पढ़ते ही मस्तिष्क में कुछ रहस्यमयता की छाप पड़ जाती है। न स्वर, न ताल फिर भी झंकार ! और शून्य में उसका विहार ! उसी प्रकार अन्यत्र—

हार मानने ही में तब तो
होगी मेरी जीत यहाँ।
आँलमिचौनी में तुम प्यारे
पलक मारते छिपे कहाँ ?

हारते हुए भी जीतना सामान्य तर्क-संगति के लिये आश्चर्य-जनक प्रतीत होगा ही। उसी प्रकार सोने के लिये जागने^१ अथवा विस्मृति के लिये स्मृति^२ का दल्लेख भी मस्तिष्क में अनायास ही कुछ कुतूहल पैदा कर देगा। असल में ऐसी व्याघातात्मक अथवा विरोधाभासात्मक कल्पनाओं की वह में अध्यात्मजगत के तत्त्वों अथवा परमात्मसत्ता की अनिर्वचनीयता ही निहित समझी जानी चाहिये। 'हरिऔध' ने इस अभिव्यञ्जना-प्रणाली की व्याख्या करते हुए लिखा है—

“छायावाद का अनेक अर्थ अपने विचारानुसार लोगों ने किया है। परन्तु मेरा विचार यह है कि जिस तत्त्व का स्पर्शीकरण

१ झंकार पृ० १३६ (छोज)।

२ सो जाने के लिये जगत का यह प्रकाश है जाग रहा। पृ० १०४।

३ मुझे आत्मनिस्तुन करने की तेरी स्मृति है तात। दुर्द। पृ० १०३।

असंभव है उसकी व्याप्त छाया ग्रहण करके उसके विषय में कुछ सोचना, कहना या संकेत करना असंगत नहीं। परमात्मा अचिन्तनीय हो, अव्यक्त हो, मन-वचन-अगोचर हो, परन्तु उसकी सत्ता कुछ न कुछ अवश्य है। उसकी यही सत्ता मंसरि के वस्तु-मात्र में प्रतिबिम्बित और विराजमान है।

क्या उसके आधार से उनके विषय में कुछ सोचना विचारना युक्तिसंगत नहीं? यदि युक्तिसंगत है तो इस प्रकार की रचनाओं को यदि छायावाद नाम दिया जावे तो क्या वह बिडम्बना है? यह सत्य है कि वह अनिर्यचनीय तत्त्व अकल्पनीय, एव मन, बुद्धि, चित्त से परे है, परन्तु इसका यह अर्थ नहीं कि हम उसके विषय में कुछ सोच विचार ही नहीं सकते। आकाश असोम हो, अनन्त हो, वो हो, रंग-रुल को इन प्रपंचों से क्या काम? वह तो पर लोलेगा और जी भर उसमें लड़ेगा” *।

तात्पर्य यह कि मानव ज्ञान अपूर्ण है और इसी अपूर्ण ज्ञान और सीमित भाव-प्रकाशन शक्ति के सहारे वह उन आध्यात्मिक तत्त्वों का समन्वय छूना चाहता है जो मृगतृष्णा के समान सदा उससे कोसों दूर भागते चले जाते हैं। किन्तु अपूर्ण होते हुए भी मानव-निश्चिन्ता अधिक है और किसी न किसी रूप में उन तत्त्वों को अजेय उलझनों को सुलझाने की विफळ अथवा अंशतः सफल

चेष्टा करती ही है। परिणाम होता है लौकिक-रूप-से-विरोधी भावों का परस्पर संमिश्रण और समन्वय ।

रहस्यमय कल्पना के सुन्दर उदाहरणों से वेद और उपनिषदें भरी पड़ी हैं। ऋग्वेद का प्रसिद्ध पुरुष-सूक्त अथवा वह भावगृह्य-सूक्त जिसमें 'न ह्यं या' 'न नह्यं या'—जैसी दुर्लभ कल्पनाएँ मौजूद हैं इन्हीं रहस्यमय व्यञ्जना-प्रणाली का परिचायक है। वसी प्रकार उपनिषदों का यह कहना कि 'पूर्ण में से पूर्ण निकलने पर पूर्ण ही शेष रहता है' हमारी सामान्य बुद्धि से परे मालूम होता है ।

१ ऋग्वेद म० १० सू० ९०—

सहस्रशीर्षाः पुरुषः सहस्राक्षः सहस्रपात् ।
स भूमिं सर्वतो वृत्वाऽथविष्टतानुलम् ।

इत्यादि ।

२ ऋग्वेद म० १० सू० १२९—

नासदासीद्यो सदासीत्तदानीं नासीद्रजो नो व्योमापरो यत् ।
किमावरीयः कुदकस्य दर्मक्षमः किमासीद् महन्तं गमीरम् ॥

आदि ।

३ पूर्णमेदः पूर्णमिदं पूर्णं पूर्णमुदघ्यते ।

पूर्णं य पूर्णमादाय पूर्णमेवावशिष्यते ॥

वैराग्यप्रवर्धनियुक्त । पंचमाध्याय का चारम और

अन्तर्ग का स्थान पर भी ।

हिंदी के अपभ्रंशयुग में वज्रयानी सिद्धों ने भी रहस्यमय भाषा का प्रयोग किया था जिसे 'संध्या भाषा' के नाम से पुकारा जाता है। कबीर की 'लटवाँसियाँ' भी अस्पष्ट प्रतीकों (Symbol) के रूप में ईश्वर, जीव, माया संबंधी सिद्धान्तों के व्यक्तीकरण-मात्र हैं।

आज की हमारी कविताओं ने रहस्यमय चिह्न का क्षेत्र बहुत ही विस्तृत कर दिया है। वे केवल परमात्मसत्ता अथवा अध्यात्मतत्त्वों में ही सीमित न रह कर अनन्त धाराओं में बह चली हैं। और चिह्न भी है। क्योंकि हमारा सारा जीवन ही एक पहेली है। हम अपनी किसी भी प्रगति में नियत कार्य-कारण-संबन्ध स्थापित नहीं कर पाते। अतः यदि हम अपनी सारी प्रगतियों में रहस्यमयता का संनिवेश करें तो हानि ही क्या! वर्तमान युग तर्क का जमाना है, जमाना है जिज्ञासा का। किन्तु व्यो ज्यो जिज्ञासा की 'बिहग-बालिका' अपने पंख फैलाती है तो त्यों उसे अपनी सीमाओं, अपने बँचे पेरों, का खाल भीषण दर रूप धारण करता जाता है, और फलतः वह मसोस कर रह

१ पैल बियाइ गाइ भइ सॉझ ।

यहरा दूहे तीनिठ सॉझ ॥

अथवा

मूसा बैठा बाँबि में छार सॉपिणि धाइ ।

उलटि मुसै सॉपिणि गिली, वह अचरज है माइ ॥

इत्यादि ।

जाती है। रहस्यवाद इसी मसोस का शब्दमय अभिव्यंजन है।
पंत की ये पंक्तियाँ—

न जाने नश्वरों से कोन
निमंत्रण देता मुझ को मौन^१ ।

अथवा—राय कृष्णदास के ये शीर्षक—

निर्युण बीणा ।
अनुराग-विराग ।
स्थायित्व में स्थायित्व ।
निरुद्देश निर्माण की सफलता ।
संताप की शीतलता ।
अभाव में आविर्भाव^२ ।

—सभी परस्पर-विरोधी भावनाओं के सुखद सम्मिलन और रहस्यमय समन्वय के ज्वलन्त उदाहरण हैं। 'हरिऔध' के शब्दों में—“छायावादो कवियों की नीरवता में राग है, उनके अन्धकार में अछौंकिक आलोक, और उनकी निराशा में अद्भुत आशा का संचार। वे ससीम में, असीम को देखते हैं, बिन्दु में समुद्र की कल्पना करते हैं और आकाश में उड़ने के लिये अपने विचारों को पर लगा देते हैं”^३ ।

१ 'पङ्ख' से उद्धृत ।

२ रायकृष्णदास की 'साधना' से उद्धृत ।

३ हिन्दी भाषा और उसके साहित्य का विकास—पृ० ५९३

हम स्वीकार करते हैं कि रहस्यवाद या छायावाद के नाम पर अत्याचार भी कम नहीं हुए हैं। और एक प्रकटवादी समालोचक के निम्नलिखित कथन में सत्य का अंश न हो, सो नहीं:—

“परन्तु एक दल ऐसे होंगे कवियों का है जो समझते हैं कि उन्हें ही परमात्मा ने उपयुक्त पात्र समझ कर विश्वरहस्य का पिटारा सौंप दिया है। ऐसे छायावादी कवि (mystic poets) अपनी हृत्संज्ञी शृङ्खल करते हुए थड़े वेग से किसी विचित्र सत्य की खोज में अनन्त की ओर दौड़ते हैं। पुरंग की भाँति कस्तूरी की खोज में वे दिन रात परेशान रहते हैं, फिर भी उन्हें भास नहीं होता कि सत्य उनमें ही है, शब्दाडंबर में नहीं। प्रायः वे ऐसी लीइनें लिखते हैं जिनकी व्याख्या कदाचित् वे स्वयं न कर सकें”। उसी प्रकार बालकृष्णराव ने भी छायावाद को ‘प्रमाद का प्रमाद रूप’ बतलाते हुए निम्नलिखित व्यंग्य कहे हैं—

रहते वजाते टूटे तारों की निपंची सदा

शून्य में भी नित्य वहाँ होता एक नाद है।

घटते अनन्त अंतरिक्ष ओर नित्य प्रति

रहता सदैव मूक वाणी का प्रमाद है।

१ ‘सुधा’ (दिसम्बर, १९३६) में एक कवि की कविता के संबंध

‘प्रकटवादी’ पद का प्रयोग किया गया था।

२ नवम्बर १९३१ की ‘माधुरी’ में प्रकाशित श्री भगवतशरण उपाध्याय, एम० ए० के ‘कव्य और कवि’ शीर्षक लेख में उद्धृत।

करुण विहाग का मुनाई देता राग सदा
रहती अतीत स्मृति एक एक याद है ।

यही है प्रमाद का प्रसाद रूप छायावाद
प्रतिभा सुकवियों की जहाँ अपवाद है ।^१

माना कि छायावाद के नाम पर प्रमाद की भी कमी नहीं है और उटपटांग लाइनें भी लिखी गई हैं, किन्तु उन्हीं उच्छृङ्खलताओं के कारण सारे रहस्यवाद अथवा छायावाद के साहित्य को गैरकानूनी करार देना शायद उनसे भी बड़ी उच्छृङ्खलता होगी ।

रहस्यवादी कविता की रहस्यवादिता का प्रतिपादन ब्राड्ले (Bradley) ने बड़े भावपूर्ण शब्दों में किया है:—

सच्ची कविता पूर्ण-विचारित एवं, स्पष्ट रूप से परिभाषित भावों का अलंकरण मात्र नहीं; यह तो विकास और निश्चितता की ओर अग्रसर होते हुए एक धूमिल-कल्पना-पुंज के रचनात्मक आवेग की उपज होती है । यदि कवि पूर्व से ही यह जानता कि ठीक ठीक उसके क्या अभिप्राय होंगे तब वह कविता करता ही क्यों ? तब तो पूर्व से ही कविता लिखी-लिखाई-सी होगई, क्योंकि कविता की समाप्ति होने पर ही कवि को भी पता चलेगा कि उसका अभिप्राय यही था । जब उसने रचना आरम्भ की और जब तक उसमें संलग्न था, तब तक उसका भावों पर आधि-

पत्य न था। प्रत्युत भावों का ही उस पर आधिपत्य था।..... और यही कारण है कि ऐसी कविताएँ हमें रचनाएँ प्रतीत होती हैं, न कि निरी योजनाएँ; और इनमें वह जादू-की-सी शक्ति रहती है जो केवल आभरण से नहीं आ सकती। इसी कारण यह भी है कि यदि हम ऐसी कविता के अभिप्राय के लिये आग्रह करें ही, तो अधिक से अधिक यही उत्तर मिल सकता है कि-इसका अभिप्राय यही है।

Pure poetry is not the decoration of a pre-conceived and clearly defined matter : it springs from the creative impulse of a vague imaginative mass pressing for development and definition. If the poet already knew what he meant to say, why should he write the poem ? The poem, in fact, would be already written. For only its completion can reveal, even to him, exactly what he wanted. When he began and while he was at work, he did not possess his meaning; it possessed him..... And this is the reason why such poems strike as a creations not manufactures and have the magical effect which mere decoration can not produce. This is also the reason why if we insist on asking for the meaning of such a poem, we can only be answered; It means itself.

Bradley:—Oxford Lectures on Poetry.

इन आलोचनाओं के हृदयंगम करने के उपरान्त हम इस निष्कर्ष पर पहुँच सकते हैं कि छायावादी कविता-प्रणाली उपादेय है और उस का भविष्य बहुत उज्ज्वल है^१। अतः यदि गुप्तजी ने भी यत्र तत्र इस प्रणाली को आश्रय दिया तो इससे उनकी प्रगतिशीलता ही प्रगट होती है अगतिशीलता नहीं।

(ख) माधुर्यभाव-भरित भगवद्भक्ति की परम्परा हिन्दी साहित्य में शताब्दियों से चली आती है-अपभ्रंशयुग से ही। विश्लेषण की दृष्टि से माधुर्यमय रहस्यवाद के दो विभाग हो सकते हैं।

(१) दार्शनिक।

(२) काव्यगत।

दार्शनिक रहस्यवाद का आधार है औपनिषदिक सर्वात्मवाद अथवा ब्रह्मवाद जिसमें ब्रह्मानंदाश्वादन-सुख को सहवास-सुख से सौगुना कहा गया है। सांख्य-योग दर्शन ने भी जो आत्म को पुरुष और प्रकृति को स्त्री का रूपक दिया है उसमें माधुर्य भाव विद्यमान है। बौद्ध धर्म जब अव्यवृत्ति की ओर ढल रहा था तो उसने क्रमशः तांत्रिक रूप धारण किया और वज्रयान के नाम से प्रगट हुआ। इस यान के अनुयायी सिद्धों ने महासुख-वाद के सिद्धान्त का प्रचार किया जिसके अनुसार सहवास-सुख और महानिर्वाण-सुख को समकक्ष माना गया। देवी-देव-

ताओं के 'युगनद्ध' स्वरूप की कल्पना करनेवाले संतों ने डोमिन घोषिन आदि के साथ स्वीरविहार को अपनी साधना का प्रमुख अंग मान लिया और हठयोग आदि की बातों का रहस्यमय संमिश्रण करके 'संन्याभाषा' में अपने इस सहवासमुख को भगवत्प्राप्तिजन्य भ्रान्त-का प्रतीक मान कर उस विषय के दोहे लिखे और अपने धीमत्स व्यापार को आध्यात्मिकता का मिथ्या-वरण दिया ।

चमत्कारियों का महामुग्धवाद जब नाथपंथ से चल कर कबीर तक पहुँचा तो इसका रूप श्लोघ और परिष्कृत होगया । इसके अतिरिक्त माधुर्य का काव्यगत रूप भी निखर आया । हमने ऊपर कहा है कि सांख्य द्वारा आत्मा को पुरुष और प्रकृति को स्त्री का रूपक देना दार्शनिक रहस्यवाद की कोटि में शुमार किया जायगा । किन्तु यही रूपक जब तर्क और चिन्तना के क्षेत्र को छोड़ कर कल्पना के पंखों के सहारे भावुकता के गगन में पहुँच जाता है तो काव्यगत रहस्यवाद को जन्म देता है, क्योंकि माधुर्यभाष इसी का भावुक रूप है जिसमें परमात्मा की प्रियतम के रूप में भावना की जाती है और जगन् के ताना रूप स्त्री-रूप में देखे जाते हैं^१ ।

माधुर्यभाष की वह धारा जो चमत्कारियों से आई थी कबीर-

में शुद्ध काव्यगत रूप में दिखाई पड़ी। इस रूप पर सूफियों के प्रेममार्ग तथा वैष्णवों के मधुर भक्तिमार्ग की भी छाप पड़ी थी। कबीर कभी तो अपने आराध्यदेव 'राम' को अपना बालम मान कर उनके विरह में तड़पने लगता था, और कभी उनसे मिटकर अपने सोहाग की प्रशंसा करता था, और कभी तो मिलन की घड़ियाँ कैसे फटेंगी—इसी शङ्का में बेचैन हो जाता था।

१ देखिये कबीर की निम्नलिखित पक्तियाँ.—

(१) तदुर्फ बिनु बालम मोर जिया ।

दिन नहिं सैन रात नहिं निदिया तदुफ-तदुफ के मोर किया ।

तन मन मोर रहै भस कोले सुनि सेज पर जनम टिया ।

नैन धकित भए पंग न मूही सैर्यो, येदरदी सुध न लिया ।

(॥) बहुत दिनन की जोवती बार सुगहारी राम ।

जिय तरसै तुम मिलन को मन नाहीं बिसराम ॥

(॥१) दुलहिन गारु गंगलचार ।

हमरे घरे आए राम भतार ॥

(॥) सखो सोहाग राम मोहि दीन्हा ॥

(५) मँन प्रतीति ना प्रेम रस ना इस तन में लंग ।

बया जानीं उस पीय सँ बैसी रहसी संग ॥

—रत्नादि ॥

दादू ने स्पष्टतर शब्दों में घोषित किया था कि—

हम सब गरी एक भतार ।

सब कोई तन करे सिंगार ॥

जायसी ने भी भगवान की प्रेम-परक भक्ति का मार्ग दिखाया किन्तु कबीर और जायसी की प्रेमपद्धतियों में कुछ ध्यान देने योग्य अंतर थे । प्रथम तो यह कि हिन्दू-मुसलमानों के समानरूप से प्रेम का भाजन होते हुए भी कबीर का राम निर्गुण है, परोक्ष है; किन्तु जायसी ने लौकिक कथानकों का प्रेम-मय चित्रण करके हिन्दू-मुसलमानों के प्रत्यक्ष जीवन की रागात्मक एकता प्रतिपादित की और प्रत्यक्ष जीवन में ही भगवान को प्रत्यक्ष करने की राह बताई । दूसरी बात यह कि जायसी की दृष्टि में 'प्रेम की पीर' की जितनी महत्ता है उतनी कबीर की दृष्टि में नहीं । कबीर में संभोग पक्ष भी उतना ही प्रबल है जितना वियोग पक्ष । संभवतः अधिक; किन्तु जायसी में वियोग पक्ष की ही प्रधानता है—ईश्वर का विरह ही सूफी साधक की सभी सम्पत्ति है । तृतीय अंतर यह है कि कबीर का माधुर्य पूर्णमत से प्रभावित होते हुए भी सर्वतोभावेन भारतीय ही रहा, रामानंद के शिष्यों दीक्षित होने एवं वैष्णव संतों की संगति तथा हिन्दू वातावरण में रहने के कारण उनकी ईश्वरभावना में विजातीयता का अधिक समावेश हो ही नहीं सकता था । किन्तु जायसी का माधुर्य सूफीभावना से दर-किनार नहीं रह सका । कबीर के लिये फिर भी उसका आराध्य उसका प्रणयी है; किन्तु 'पञ्चावत' तथा ऐसी अन्य प्रेमगाथाओं के अध्ययन से यह मान होता है कि जायसी ने जीवात्मा को 'जोगी' अथवा साधक पुरुष के रूप में कल्पित किया है और परमात्मा को उस

की प्रणयिनी के रूप में; क्योंकि हम जानते हैं कि सूक्तियों के 'मजनों को अल्लाह भी लैला नजर आता' था ।

सधर शुद्ध वैष्णवपरम्परा के माधुर्यभाव के प्रथम विकास के लिये हमें दक्षिणात्य निम्बार्क (१२ वीं शताब्दी) और विष्णु स्वामी (१३ वीं शताब्दी) के क्रमशः द्वैताद्वैत और शुद्धाद्वैत के सिद्धान्तों पर दृष्टिपात करना होगा ।

निम्बार्क ने राधा और कृष्ण के मधुर युगल को तथा विष्णु स्वामी ने रुक्मिणीवल्लभ विष्णु को ही अद्वैत ब्रह्म का व्यावहारिक तथा भक्ति-सुलभ रूप माना है । बल्लभाचार्य (१६ वीं शताब्दी) में चल कर माधुर्यप्रधान वैष्णव भक्तिपद्धति की लहर दक्षिणी ही नहीं परन्तु उत्तरी भारत में भी एक सिरे से दूसरे सिरे तक फैल गई । बल्लभ के पुत्र भिट्टल और उनकी प्रसिद्ध 'अष्टछाप' ने यह लहर हिन्दी के अंचल तक पहुँचाई और सूरदास तथा नंददास की मधुर पदावलियों से हिन्दी का काव्य-कलेवर तंत्रित हो उठा । भारत के उत्तर-पूरस्त्य प्रदेशों में माधुर्यभाव की काकली कूजित करनेवालों में मैथिल-कोकिल विद्यापति पंडीदास और चैतन्य के नाम उल्लेखनीय हैं । वैष्णव परम्परा के इस माधुर्यभाव में रहस्यमयता का अंश कम है; किन्तु शून्य नहीं; क्योंकि राधाकृष्ण के स्पष्ट, तथा कहीं कहीं उद्दाम, शृंगार वे वर्णनों में भी—स्वास कर सगुणवादी संतों के वर्णनों में—अध्यात्म प्रेम की अन्तर्धारा अवश्य प्रवाहित होती है । और इसी अन्त

धारा के आधार पर हम उनमें रहस्यमयता का समावेश कर सकते हैं ।

जब मीरा ने अपनी बोणा उठाई और उसके तारों को छेड़ा तो धनसे निकल कर गूँजती हुई संगीत की लहरियाँ 'इन्द्रधनुष बन कर निर्गुण और सगुण दोनों दिग्विभागों में छा गईं । उसकी नारीमुलभ भावुकता ने जहाँ भी माधुर्य का स्रोत देखा वहीं डुबकियाँ लगाईं । अतः कभी तो हम उसे 'मेरी तो गिरिधर गोपाल दूसरा न कोई' गाते हुए रास रचाते देखते हैं, तो कभी 'निर्गुणसेज' बिछा कर अपने प्रियतम का आवाहन करते पाते हैं । रहस्यमयता की दृष्टि से मीरा का स्थान सामान्य वैष्णव संतों से कहीं ऊँचा है और उसकी पदावली कहीं अधिक चुमीली एवं कसरीली ।

१ जूँची भटारिया छाल किवरिया निर्गुण सेज बिछी ।
 पंचरँगो झालर मुभ सोहे, फूलन फूल कली ।
 वाजूबंद कडूला सोहे सेंदुर मोंग भरी ।
 मुमिरन बाल हाथ में लीन्हा मोभा अधिक मली ॥
 सेज मुखमना मीरा सोरे मुम है आज घरी ।
 तुम जावो राणा घर धरने, मेरी तेरी नाहिं सरी ॥

१ तुलना कीजिये 'यामा' की भूमिका—पृ० ४ :—

प्राचीन हिन्दी साहित्य का भी अधिकांश गेय है । तुलसी का दृष्ट के प्रति विनोद आत्मनिवेदन गेय है । कबीर का बुद्धिगम्य तत्त्वनिर्दर्शन संगीत

नम्रपुनः-काव्य के माधुर्य-मधुप ने अपरिफथित साहित्य के सभी सुगन्धों से मधुकरियों गीतकर उनके सौरभ से अपने सदन को सुगन्धित किया। "आज्ञ गीत में हम जिसे रहस्यवाद के रूपमें ग्रहण कर रहे हैं वह इन सचकी विशेषताओं से युक्त होने पर भी उन सचसे भिन्न है। उसने पराविद्या की अपारिधिता ली, वेदान्त के अद्वैत की छायागात्र ग्रहण की, लौकिक प्रेम से तीव्रता उधार ली और इन सच को कबीर के सांकेतिक दाम्पत्यभाव-सूत्र में बाँध कर एक निराखे स्नेहसंयन्त्र की सृष्टि कर डाली जो मनुष्य के हृदय को अवलम्ब दे सका, उसे पार्थिव प्रेम के ऊपर उठा सका तथा मस्तिष्क को हृदयमय और हृदय को मस्तिष्कमय बना सका"^२।

प्रिय चिरन्तन हे सजनि
क्षण क्षण नवीन मुद्रागिनी में ।

की मधुरता में बसा हुआ है। सूर के कृष्ण-जीवन का विचित्र इतिहास भी गीतमय है, और गीत की व्यापारिक परावली से सारे जगत की सपनाही हो रही जाने योग्य है।

२ महादेवी वर्मा—'वामा' की भूमिका पृ० ६।

१ वामा पृ० २१९ (साव्यगीत)।

—जैसी पंक्तियाँ इसी निराळे स्नेहसंगम्य की चोतरु हैं ।

अथवा ये—

आ मेरी चिर मिलन-यामिनी !

..... ..

तम में हो चल छाया का क्षय
सीमित की असीम में चिरलय
एक हार में हों अत शत जय
सजनि ! विश्व का कण कण मुझ को
आज "कहेगा चिर सुहागिनी" ।

‘संकार’ में माला, खोज, भूलभुलैया, भौखमिचौनी, वञ्चिता, ज्ञान और भक्ति, चोर चोर ! असावधाना, कुहक, बस बस, उत्कं-
ठिता—आदि ऐसी कविताएँ हैं जिनके आधार पर हम गुप्तजी
की माधुर्यभावना को आँक सकते हैं । इन कविताओं की मुख्य
भावना है भगवान-रूप-पुरुष के प्रति भक्त-रूप नारी का प्रणय-
निवेदन । उदाहरणतः—

चोर चोर !
 घर के पीछे हो उठा शोर
 मैं जाग पड़ी
 हो गई खड़ी
 फिर चौंकी ज्यों चौंके चकोर
 चोर चोर !

अथवा—

दूती ! बैठी हूँ सज कर मैं
 ले चल शीघ्र मिलूँ प्रियतम से
 धाम धरा धन सब तज कर मैं ।

इसी प्रकार अन्य बहुत सी पंक्तियाँ उद्धृत की जा सकती हैं जिन में कवि अपने वनमाली के प्रेम में बसकी रानी वन वससे लुकता है, छिपता है और आँखमिचीनी खेलता है । जो भी हो, गुप्तजी को कलम से निकली हुई ऐसी लाइनें पढ़ने पर हृदय में वस मधुरिमा का संक्रमण नहीं हो पाता जिसका महादेवी वर्मा की लाइनें पढ़ने से हुआ करता है । कविता में कवि का हृदय होना चाहिये, अमजन्य अनुकरण नहीं । किन्तु यह स्पष्ट है कि 'संकार' की माधुर्यमय पंक्तियाँ नीरस नकल हैं—काव्य का कलेवर

१ संकार (छलना) पृ० १४८ ।

२ संकार (उरबोद्धता) पृ० १९१ ।

तो है, किन्तु न तो उसके पहलू है न उस पहलू में दिल, और न है उस दिल में रस की मधुर धारा। एक तरफ तो इन पंक्तियों के स्नेह का हृदयंगम कीजिये और दूसरी ओर कवि की 'भारत-भारती' जैसी रचनाओं के सम पौलव को—दोनों में संगति मिलना कठिन हो जाता है। गुप्तजी के काव्यसाम्राज्य में माधुर्यपरक पद्म दत्तक-पुत्र के समान गोद लिये गए भान होते हैं अथवा जहाँ तहाँ ऊसर में खड़े खजूरों के समान निष्प्रभ मालूम होते हैं।

(ग) विप्रलम्भ पक्ष का प्राबल्य और उससे प्रेमः—
माधुर्यभाव की सामान्य आलोचना करते हुए पिछली पंक्तियों में यह प्रतिपादित किया गया है कि जितनी मार्मिक अभिव्यंजना 'प्रेम की पीर' की जायसी में है, उतनी कबीर में नहीं, विप्रलम्भ पक्ष का जितना प्राबल्य जायसी में है, उतना कबीर में नहीं। यह उक्ति केवल जायसी के ही पक्ष में नहीं, अपितु अन्य प्रेम-गाथा-कवियों के संबन्ध में भी घटित होती है; उदाहरणतः 'मंझन' की 'मधुमालती' में—

बिरह अवधि अवगाह अपारा
कोटि माहिं एक परै न पारा
बिरह कि जगत अँविरथा जाहीं
बिरह रूप यह सृष्टि सवाहीं ।

प्रेमाख्यानक कवियों का विप्रलम्भ सूफीमत की सीधी देन है, क्योंकि उसके अनुसार साधक का ईश्वर से बिरह चिरस्थायी

होता है। विरह की 'मधुर पीर' की कोमल अभिव्यंजना ही सूफी काव्यों का मुख्य ध्येय है, 'प्रेम की पीर' ही उनकी प्रधान सम्पत्ति है।

यद्यपि प्रेमाख्यानक काव्यों से सूर आदि के कृष्णावत काव्यों के विप्लव से कोई सीधा सम्बन्ध नहीं माना जा सकता, फिर भी विचारधारा के विकास की दृष्टि से सूर और नन्ददास के 'भ्रमरगीतों' के उन पद्यों को हम अवश्य शामिल कर सकते हैं जिन में यह बताया गया है कि क्रमशः वियोग की व्यथा में पीड़ित रहना ही गोपियों को इष्ट हो चुका है, वे अपनी वेदना में ही आनन्द के मकरन्दबिन्दुओं का आश्वादन करने लगी हैं। वे कहती हैं:—

ऊयो तुम अति चतुर सुजान ।

जे पहिले रँग रंगी स्याम रँग तिन्ह न चढ़ै रँग आन ।

विरहिन विरह भजै पालगों तुम हो पूरन शान ।

दादुर जल विनु जिवै पवन भलि मीन तजै हठि प्रान ॥

पर ऐसे पद्य भ्रमरगीतों की सामान्य भावना के प्रतीक नहीं माने जा सकते क्योंकि उनमें विरह पक्ष प्रबल तो है किन्तु प्रिय नहीं। विरह का प्रबल होना और घात है, उसको सखित निधि मान कर उस से प्रेम करना और।

मीरा की प्रेमसाधना में भी सूफी कवियों की 'पीर' नहीं है।

मोरा की आध्यात्मिक प्रेम की दुनियाँ में संयोग पक्ष ही प्रबल है, वियोग पक्ष नगण्य ।

किन्तु वर्तमान युग में—विशेषतः महादेवी चर्मा की कविताओं में—‘प्रेम की पीर’ एक बार फिर तरंगित हो उठी है । कवयित्री प्रियतम से दूर होती हुई भी, ‘भरपण्डसुहागिनी’ है^१ ; उसने अपने दुःख को, अपनी वेदना को, बड़े लाइ-ग्यार से पाला पोसा है—

प्रिय ! जिसने दुःख पाला हो !

जिन प्राणों से लिपटी हो

पीड़ा सुरभित चंदन - सी

तूफानों की छाया हो

जिसको प्रिय - आलिंगन-सी

जिस को जीवन की हारें

हों जय की अभिनन्दन-सी

वर दो यह मेरा आँसू

उस के उर की माला हो^२ !

गुप्तजी की ‘झंकार’ में भी नवयुग की वे भावनाएँ गुजित हो रही हैं जिनमें ‘वेदना के मधुर क्रम में’ ही वृत्ति मिलती है, बन्धन में रहने में ही मजा मात्स्य होता है ।

१ यामा (नीरजा) पृ० १११ ।

२ यामा (नीरजा) पृ० १५८ ।

वे कहते हैं—

सखे । मेरे बन्धन मत खोल
आप बंध्य हूँ, आप खुलूँ मैं
तू न बीच में बोल ।

अथवा सूफी विचार से मिलती-जुलती ये पंक्तियाँ—

सिद्धि का साधन ही मोल
सखे मेरे बंधन मत खोल ।

कवि को यह घोषित करते हुए गर्व है कि—

मैंने एक व्यथा-व्याली
पाली इस घट में ढाली
व्याली की मणि उजियाली ।

उसे यह समझा है कि उसके भगवान एक धार खीज लें, तभी तो वह उस विकलता में आनन्द से क्रन्दन कर उठेगा; और क्रन्दन का अभिनन्दन उसे इष्ट भी है:—

एक पुकार, एक चीत्कार
मुझे चाहिये आज उदारें ।

१-२ शंकार (बंधन) पृ० २५ ।

३ शंकर (स्वरभंग) पृ० ८४ ।

४ शंकार (स्वरभंग) पृ० ८४ ।

रहस्यवादी कविता की इस कारुणिक-वेदना-प्रियता का मूल निहित है हमारे कुंठित राजनीतिक तथा सामाजिक अधिकार और रस्मोरिवाज में । अतः यदि गुप्तजी की भावुकता में भी यह प्रवृत्ति परिलक्षित हो तो इसमें आश्चर्य ही क्या ?

(घ) छन्दों की स्वच्छन्दता:—जब नवयुग ने छन्दों के रंग ढंग में परिवर्त्तन किया और मनमाने आकार-प्रकार के छन्दों की रचना शुरू हुई, तब दकियानूसी आलोचकों ने उन्हें 'रबड़ छन्द', 'स्वच्छन्द छन्द' 'केंचुआ छन्द' 'कांगरु छन्द' आदि व्यंग्यात्मक संज्ञाएँ दीं । किन्तु जादू वह जो सिर पर चढ़ कर बोले ; छन्दों ने अपनी काया पर व्यक्तित्व और प्रगतिशीलता की सुहर लगा ही छोड़ी । इस प्रगति के विरोधकों में पं० मर्हावीरप्रसाद द्विवेदी भी थे । उन्होंने लिखा है—

“ये लोग बहुधा बड़े ही विलक्षण छन्दों या वृत्तों का भी प्रयोग करते हैं। कोई चौपदे लिखते हैं, कोई छःपदे कोई ग्यारह-पदे ! कोई तेरहपदे ! किसी की चार सतरें गज गज भर लम्बी तो दो सतरें दो ही दो अँगुल की” । इन कारणों से द्विवेदीजी ने 'आजकल के छायावादी कवि और कविता' शीर्षक लेख में उन्हें अस्पृश्य माना है ।

किन्तु हमारा मत है कि प्रत्येक युगविशेष को कविता की वेश-भूषा में परिवर्त्तन करने का पूर्ण अधिकार है । यदि हम ने सदियों की मनोवृत्तियों को दूर फेंक दिया है, तो सदियों से आती हुई

घाँघर और घूँघट को भी हटाना पड़ेगा । यदि क्रान्ति की भाव-
नाओं से उतावला युवक पुरानी लकीरें न पीट कर नई रंग-
रलियाँ और अनूठी अठखेलियाँ दिखावे, तो बुरा क्या ? इसके
अतिरिक्त भाषा या शैली भाव के व्यक्त करने का साध्यम है ;
अतः भाव को स्वतंत्रता है कि अपनी अँगुली के इशारे भाषा
को नचावे ।

उदाहरणतः कवि रवीन्द्र की निम्नलिखित पंक्तियाँ:-

हे सम्राट कवि
एइ तव हृदयेर छवि
एइ तव नव मेघदूत
अपूर्व, अद्भुत
छन्दे गाने

उठियाछे अलक्ष्मेर पाने ॥

क्या कवि का इन लाइनों के लिखते समय यह देख लेना
जरूरी था कि ये पिंगल ऋषि के छन्दःशास्त्रीय नियन्त्रणों से
चगावत तो नहीं करती ? हर्गिज नहीं । यह ठीक है कि अनधि-
कारचेष्टा अथवा अपरिणत मस्तिष्क की उच्छृङ्खलता कभी भी
सचित नहीं है, किन्तु साथ ही साथ यह भी ठीक है कि परिणत
प्रतिभा के मौलिक विकास की गतिविधि को कुंठित करना
साहित्य के प्रगतिशील व्यक्तित्व पर कुठाराघात करना है । हिन्दी
के नवयुगीन कवियों में 'निराला' का स्थान निर्यन्ध छन्दों की
रचना की दृष्टि से औरों से अधिक प्रौढ़ है । उन्होंने 'परिमल'

की भूमिका में अपने मुक्तछन्दों की न्याय्यता प्रतिपादित करने के लिये वेदमंत्रों तक का हवाला दिया है तथा उन की परिभाषा यों दी है—

“मुक्त छन्द तो वह हैं जो छन्द की भूमि में रह कर भी मुक्त हैं.....उनमें नियम कोई नहीं है.....मुक्त छन्द का समर्थक उसका प्रवाह ही है। वही उसे छन्द सिद्ध करता है, और उसका नियम-राहित्य उस की मुक्ति”।

तात्पर्य यह कि यदि हमारी लाइनों में लय हो, प्रवाह हो, संगीत हो, तो खामोखाह अक्षरों और मात्राओं की संख्या के पीछे माथापची करने की आवश्यकता नहीं है।

गुप्तजी की ‘शंकार’ में भी कुछ ऐसे पद्य हैं जिन्हें हम स्वच्छंद छंद की पाँव में बिठा सकते हैं। यथा—

यह हँसी कहाँ !

तुम कौन यहाँ !

यह वंचकता कैसी कठोर !

चोर चोर !

इन पंक्तियों में कवि की व्यक्तिगत संगीतभावना ही ‘प्रमाणम्’ है छन्दः शास्त्रों के पचदों में पड़ने की आवश्यकता ही नहीं। नपे-तुले सांघों में काव्यकलशों के ढालने का समय बीत गया; और बीता हुआ समय ‘न पुनरावर्तते ! न पुनरावर्तते !’

नाटक

‘तिलोत्तमा’ लगभग सौ पृष्ठों का, पौराणिक इतिवृत्त पर आधारित, एक रूपक है। संक्षिप्त कथा-वस्तु यह है :—

अंक १

दैत्यगण उत्सव मना रहे हैं कि—

हाँ रे दिन फिर फिरे हमारे।

नहीं फिरेंगे अब अनाथ-से हम सब मारे-मारे ॥

कारण यह है कि सुंद और उपसुंद नामी दैत्यराजों को तपस्या से प्रसन्न होकर ब्रह्मा ने यह वरदान दिया है कि ‘तुम दोनों को दूसरा कोई मार नहीं सकता।’ अब तो स्वभावतः दानवों के हृदय में अपने चिर-शत्रु देवताओं से बदला लेने और निष्कण्टक राज्य करने की लालसा प्रयत्न हो उठी है।

अंक २

उधर इन्द्र और कार्तिकेय भी देवकुल की रक्षा के लिये बद्धपरिकर हैं। इन्द्राणी के हृदय में शंका हो रही है कि देवासुर-संग्राम का परिणाम विषम न हो। किन्तु क्रमशः उसका भय जाता रहता है। कुमार जयन्त भी रण के लिये चलि पड़े हैं।

अंक ३

कुबेर, वरुणादि देव तथा सुंद, उपसुंदादि दानव परस्पर भिड़ गए हैं। किन्तु दानव प्रचल सिद्ध होते हैं। देवताओं को संयोगवश वरदान-वाली रहस्य मालूम हो जाता है और इधर युद्ध तो किसी कदर जारी रहता है, उधर देवगण यह सोच रहे हैं कि यदि वे दूसरों से नहीं मारे जा सकते तो उनमें आपस में ही फूट पैदा करनी चाहिये। फलतः इन्द्र ब्रह्मा के ही पास उनके दिये वरदान के प्रतीकारार्थ जाते हैं।

अंक ४

विजयोन्मत्त सुंद और उपसुंद के पास उनका मर्त्यलोक-विजयी सैनिक 'भयंकर' हिमालय की गुफाओं में मिली हुई दो अप्सराओं को प्रस्तुत करता है। उर्वशी और रम्भा सुंद और उपसुंद का संगीत द्वारा मनोविनोद करती हैं।

अंक ५

इन्द्राणी देवों के दैवविपर्यय से सोच में पड़ी हैं तब तक मेनका यह संवाद लाती है कि इन्द्र के आप्रद करने पर ब्रह्मा ने “सारे सुंदर पदार्थों का तिल-तिल भर सौन्दर्य-सार संप्रद करके एक अपूर्व सुंदरी मूर्ति निर्मित की” है—^१ तिलोत्तमा ! इसके अतिरिक्त, विन्व्याचल पर वसन्त-सुपमा !

खिलती हुई वसुमावली की चपल अलिदल चूमता
शीतल सुगंध समीर-भी है धीर गति से घूमता
मद-तुल्य शरनों के अमल जल में कमल-कुल हँस रहा
पर विन्व्यगिरि भी आज मानों मत्त गज-सा झूमता^२ ।

सुंद और वपसुंद दोनों भाई ‘प्रकृति-सुंदरी’ की ‘रोमाञ्चित’
रूप-राशि निहार रहे हैं—पी कर मस्त !

उधर तिलोत्तमा प्रकट होती है, उन्हें आमंत्रित करती है—

आओ, हे जीवन-धन ! आओ !^३

किन्तु कहती है कि—मैं संकट में पड़ी हूँ; शत्रुओं ने सब

^१ तिलोत्तमा पृ० ८५ ।

^२ ” ” ८८ ।

^३ ” ” ९२ ।

संपदा हर ली है; अब मैंने प्रतिज्ञा की है कि संसार के सबसे शक्तिशाली पुरुष को ही बरण कहूंगी। यह सुनकर दोनों भाई आपस में लड़ पड़ते हैं और उस कामिनी के लिये प्रतिस्पर्द्धा उनकी समाधि साबित होती है।

उपर्युक्त कथानक में कारुण्य-पूर्ण स्थल दो हैं—

(१) इन्द्राणी का मनोमालिन्य; और—

(॥) सुंद उपसुंद की मृत्यु।

(१) इनमें प्रथम परिस्थिति शरत्काल के बादल के समान आती है और कुहारे बरसा कर चली जाती है। इन्द्राणी का शोक घनीभूत भी न होने पाया है कि मेनका आकर शुभ संवाद देती है और देवराज्ञी के हृदय-कुसुम खिल चठते हैं। अतः कवि ने इस स्थल पर किसी ऐसे कारुणिक दृश्य अथवा कथनोपकथन का समावेश नहीं किया है जो हमारे मर्मस्थल की सञ्चित कारुण्यधारा को छलका दे और वह पुतलियों से दुलक पड़े। किन्तु यह अवश्य है कि कारुण्य के चट्टोघन की जो कुछ थोड़ी-सी सामग्री जुटाई गई है उसमें पूर्वापर दशाओं का वैषम्य ही प्रधान है। जो व्यक्ति सदा ही दुखी रहा—आँसू में पला और आँसू में गला भी—उसके हृदय में कारुण्य का स्रोत सूख-खा जाता है। किन्तु जो दूध का घुला हो, यदि उसे

१ अंक ५ (विष्कम्भक)।

२ अंक ५ अंतिम खंड।

ही 'नील माट' में डुबोया जाय, तो अनायास ही उसके रोम-रूप से करुणा क्रन्दन कर चलेगी। इन्द्राणी को भी अतीत के घमघ की स्मृति काँटे-सी चुभ रही है।—

मेरा वह नयनागिराम घर वैजयन्त-सा धाम कहाँ
फलफलताकुन्जों से शोभित दिव्य नन्दनाराम जहाँ
हाथ बिघाना। देख दसु अब करते हैं विश्राम यहाँ
और रुदन भी कठिन हुआ है हमको आठो धाम यहाँ।

इम मनस्ताप में इन्द्रदेव भी नहीं हैं कि फोले सहलायें।
रौंर, जैसा ऊपर कहा गया है, इन्द्राणी का मनस्ताप शीघ्र ही
मिट गया और 'इन चारन पै फूल' भा गए।

(ii) सुंद उपसुंद की मृत्यु कला की दृष्टि से अधिक विवेचनीय है। उसका जो चित्र कवि ने प्रस्तुत किया है वह तीन शाश्वत सत्तों की ओर इंगित करता है—

(१) पराजित आततायी की भी मृत्यु दर्प का विषय नहीं, अपितु शोक का।

(२) विजेता की विजय इसी में है कि वह अपने शत्रु की पराजय से द्रवित हो बैठे।

(३) मरण के समय फलुपित हृदय में भी पुण्य की कली खिलने लगती है।

(१) दानवों के 'सूर्य-चन्द्र' दोनों अस्त हो चुके हैं। उनके सच्चे सेवक 'भयंकर' और 'विकराल' हाथ मार कर रो रहे हैं।

अन्यत्र, विराटरिणी के पीछे दानवों में हाहाकार और देवताओं में जयजयकार की ध्वनियाँ गूँज रही हैं। ऐसी दशा में इन्द्र के लिये—विजय की वारुणी में माते हुए इन्द्र के लिये—खुद हँसना चाहिये था, आवेश में आकर वहीं हुई लाशों पर भी दो बार बार करना चाहिये था। प्रतिहिंसा के नाते सब कुछ समर्थनीय हो सञ्चता था। किन्तु, गुप्तजी ने सोचा, यदि चित्र का यही पदार्थ दिखाया गया तो रजोगुण ने सत्त्वगुण को विरोधित कर दिया; दानवी प्रवृत्तियों का ही सिर ऊँचा हुआ। अतः उन्होंने इन्द्र—जैसे महान चरित्र के अंकन में ऐसा न होने दिया। जब इन्द्र ने देखा कि दोनों दानव-वीर घराशाही पड़े हैं तो उन्होंने अपनी सेना को 'हाल्ट' (Halt) का हुक्म दिया; उनके शर्वा के प्रति संमान की भावना दिखाई और यह कहते हुए उनके अनुचरों को अमय दान दिया कि "दुख में हम किसी से शत्रुता नहीं रखते, सहानुभूति ही रखते हैं"।

दुरत में शत्रुओं से भी सहानुभूति—यह गुप्तजी के अमर संदेशों में से है। तिलोत्तमा—जिसने मकारी की थी, जिसने रमणी-रमणीयता की दीप-शिक्षा पर सुंद और उपसुंद रूपी शलभों को पहले नाच नचाया और फिर उन्हें भस्म कर दिया था,—यही तिलोत्तमा उनके निधन पर पिघल उठती है। दोनों का विछाप सुन कर एक ही नारी-मुहम समवेदना बोल उठती

हे—“कैसी कारुणिक पुकार है !”^१

(२) आज से दो हजार वर्षों पहले, जिस दिन अशोक ने कलिंग में लाखों अरि-सैनिकों के खून की नदियाँ बहाई, उस दिन प्रतिक्रिया रूप में, उसके हृदय में करुणा की सौ-सौ धाराएँ फूट पड़ीं। कलिंग-विजय उसको भौतिक विजयों की अन्तिम दीप-शिखा सिद्ध हुई। उसने अपनी शोणित की प्यासी तलवार म्यान में रख दी; अहिंसावाद ने हिंसावाद को शिकस्त कर लिया और सम्राट ने मानवता को यह अमर संदेश दिया कि—“धर्मविजय ही सर्वोत्कृष्ट विजय है”^२। इसी विजय का आवाहन किया है सिद्धार्थ ने ‘यशोधरा’ में,—‘ला, हृदय-विजय-रस-वृष्टि-लाम !’ अशोक ने यह भी घोषित किया कि “छद्मका अनुताप कैय्य नहीं है, वह तो प्रभुत्व का प्रतीक है”। अतः जब प्रस्तुत नाटक में हम इन्द्र को अपने क्रूर प्रतिद्वन्द्वी के मरण पर आँसू बहाते तथा उसके यथोचित सम्मान के लिये प्रस्तुत पाते हैं, तो साथ ही साथ मानस की आँखों से अमरावती की अट्टालिकाओं पर ‘धर्म-विजय’ की वैजयन्ती भी अंकित और तरंगित देखते हैं।

यदि इस घटना पर दूसरी दृष्टि से विवेचना की जाय, तो भी इन्द्र को इस मनोभावना का समर्थन हो सकेगा। प्रस्तुतः कविता की विशेषता ही यह है कि वह देश, काल, पात्र के

१ तिलोत्तमा पृ० १०२।

२ पक्षिमे अशोक का शिलालेख (Rock Edict) सं. १३।

व्यक्तित्व से हटा कर हमारी कल्पना को सर्व-सामान्य भाव-भूमि पर ठे जाय । मृत्यु चाहे परोपकारी की हो अथवा आततायी की, मृत्यु मृत्यु ही है । कटार की मार से आहत किसी निरोह बकरे का, अथवा बन्दूक की गोली लगने पर किसी नृशंस न्यात्र का, खून के पनालों में छटपट छटपट करना और मर्मभरे चीत्कारों के बाद मृत्यु में सदा के लिये सुशो आँखों से देखने लगना—भला किसके हृदय के मर्मस्थल को सजल न बना देगा । कवि की सफल तुलिका किसी काल-विशेष में किसी रस-विशेष का परिपाक इस तरह अंकित कर सकती है कि हमारी अनुमृति-मात्र सजग हो और सारी चिन्तना-प्रधान वृत्तियाँ सो जायँ, और जब चिन्तना ही सो जायगी तो देश, काल, पात्र का ध्यान आयगा ही कैसे ! अतः, हमारी सम्मति में, असमय मृत्यु, चाहे न्याय्य हो अथवा अन्याय्य, पापी की हो अथवा पुण्यात्मा की—कृष्ण रस का ही आलंबन बनेगी; हास्य, वीर अथवा वीभत्स की नहीं । सुन्द-वपसुन्द की महानिद्रा का सकृद्वर्ण चित्रण और उनके प्रति प्रतिपक्षी इन्द्र की भी समवेदना—ये दोनों बातें गुप्तजी के सूक्ष्म एवं उदात्त मनोवैज्ञानिक अध्ययन को परिचायक हैं ।

(३) गुप्तजी ने यह बताया है कि सुन्द अपने प्रिय सैनिक विक-राल से यही अन्तिम संदेश कहता है कि—तुमसे हमारा अंतिम अनुरोध यही है कि हमारे समाधि-मंदिरों की ऊँची-ऊँची पता-काओं पर, सय से पड़े जाने योग्य, बड़े-बड़े अक्षरों में लिखा देना कि—

सुन्द और उपसुन्द का है सब से अनुरोध
सावधान, देखो, कभी उठे न बन्धु-विरोध' ।

परिस्थिति का यह चित्रण एक बहुत बड़े दार्शनिक सिद्धान्त का प्रतिपादन करता है—वह यह कि, मानव-हृदय दैवी और दानवी भावनाओं को विरन्तत युद्ध-भूमि है। इस विश्व के सभी व्यक्तित्व में स्फुलिंग के रूप में प्रज्ञा की विभूति छिपी हुई है, किन्तु उसे हमारी वासनाएँ राख बनकर ढक लेती हैं। फिर यही राख जब प्राण-पखेरुओं के पंखों की फड़फड़ाहट के कारण उड़ने लगती है, तो वह जीवन भर की कुण्ठित चिनगारी एक बार चमक उठती है। क्रूर से क्रूर हृदय में भी मरणासन्न होने पर अनुताप की आग जल ही पड़ती है। यदि सुन्द और उपसुन्द भी मृत्यु-शय्या पर पड़े अपने आप पर तरस खाते हैं और अपने पतन को दूसरों के स्थान रूपों जहाज के लिये 'वेकन-आइट' बनाना चाहते हैं तो इसमें आश्चर्य ही क्या ! यदि गुप्तजी इन कारुणिक परिस्थितियों का ऐसा नाजुक चित्रण न करते और इन्द्रादि देवताओं को अट्टहास करते हुए प्रदर्शित करते तो वह भी कारुण्य ही होता—लेकिन वय, कोमल नहीं; शुष्क, द्रवित नहीं; दानवीय, दिव्य नहीं !

(अ)

‘अनघ’ बौद्धकालीन जातक-साहित्य का ऐदंयुगीन रूपान्तरण है। बौद्धों के प्राचीन पाली-साहित्य में जातकों अथवा जन्मान्तर-कथाओं का अत्यन्त महत्त्वपूर्ण स्थान था। इन कथाओं में बोधिसत्त्व के भिन्न भिन्न जन्मों के ‘अवदान’ वर्णित हैं और यह प्रतिपादित किया गया है कि बोधिसत्त्व चाहे इन्द्र हुए हों चाहे रुद्र, चाहे राजा हों चाहे रंक, चाहे महिषी (रानी) हों चाहे महिषी (भैंस),—सभी परिस्थितियों में उनके चरित्र उदात्त और अवदात ही रहे। बौद्ध विद्वान् आर्यसूरि ने चौतीस प्रमुख जातकों का संस्कृत में छायानुवाद किया^१। अपने ग्रंथ की

^१ देखिये The Jataka-mala (Harvard Oriental Series, vol.

1) Editor Dr. H. Kern तथा उसका आम्कानुवाद Speyer द्वारा

भूमिका में आर्यसूरि ने लिखा है कि इन जातकों का उद्देश्य धार्मिक कथाओं को रमणीय रूप देकर उन्हें लोकप्रिय बनाना है^१। इन सभी जातकों की एक विशेषता यह है कि उनकी केन्द्रीय भावना किसी धर्म और आचार-विचार सम्बंधी सिद्धान्त का प्रतिपादन करना है। उदाहरणतः 'क्षान्तिजातक' के आरंभ तथा चपसंहार दोनों स्थलों पर हमें यह उपदेशवाक्य अंकित मिलता है कि—'सदाचारो व्यक्ति शत्रुओं के हृदय को भी हर लेते हैं'^२।

गुप्तजी का चरित्र-नायक मघ 'भगवान् बुद्ध का एक साध-नावतार' है; और उसे भी अपने जीवन द्वारा एक महान् उपदेश देना है। वह उपदेश हम सिद्धान्तवाक्य के रूप में मुखपृष्ठों पर ही अंकित पाते हैं—

न तन-सेवा, न मन-सेवा
न जीवन और धन-सेवा;
मुझे है इष्ट जन-सेवा;
सदा सखी भुवन-सेवा ।

ये पंक्तियाँ उस स्थल से उद्धृत की गई हैं जहाँ आवेश में मघ अपनी प्रेयसी सुरभि से अपना जीवनोद्देश्य उद्घोषित

१ स्यादेव इक्षमनसामपि च प्रसादो धर्म्याः कथाश्च रमणीयतरत्वमीयुः ।

२ दिपतामपि मनांस्पावर्जयन्ति सद्गुणानुवर्तिनः ।

करता है' । यशोधरा का परित्याग करते समय सिद्धार्थ की पुतलियों में भी तो इसी सेवा-भावना की मोहिनी मूर्ति धा बसी थी !

भुवन-भावने आ पहुँचा मैं
अब क्यों तू यों भीता है !
अपने से पहले अपनों की
सुगति गौतमी गीता है ।

(आ)

‘अनघ’ के घटनाचक्र का आरंभ एक अरण्यप्रदेश में होता है जहाँ मघ के कंठ से निकली दुई ‘विपम विश्व का फोना है !’—की तानें अँधेरी रात के निस्तब्ध अंचल-प्रदेश में भी वेदना और समवेदना की सिहरनें पैदा कर देती हैं;—वसी प्रकार जिस प्रकार सिद्धार्थ के ‘ओ क्षण-भंगुर भव, राम ! राम !’ की अन्तर्भावनाओं ने ‘यशोधरा’ में की हैं^१ । क्रमशः उस पर कुछ धीरे आक्रमण करते हैं । मघ अपनी वीरता से उनके धार का प्रतिकार करता है और साथ ही साथ उनके द्वारा आहत एक दूसरे व्यक्ति का शुश्रूषोपचार करता है ।

१ अनघ पृ० ९१ ।

२ यशोधरा पृ० ५ ।

३ „ पृ० ९-१० ।

किन्तु गाँव के मुखिया और ग्राममोजक तथा राजकुलसेवी अनुचर उसके विरुद्ध पट्यन्त्र रच रहे हैं क्योंकि यह 'सामाजिक विद्रोह' और 'नीचों को सिर चढ़ाने' के अभियोग का भागी है।

इन पापियों का भेजा हुआ एक सुरापायी मद्य के घर आता है, और मद्य तो चढ़ता है सुधारने किन्तु बन जाता है उसके प्रहार का शिकार। माँ बचाने आती है, और घायल होती है।

इधर मालिन की पोट्यपुत्री, 'रम चंश की बाला' सुरभि के हृदय पर मद्य छपा मार चुका है।

मद्य लोह-सेवा में अकैला नहीं है। युवकों की टोली उसके साथ है।

मद्य की माता और शुश्रूषणरेता सुरभि ! माता मद्य से उसके विवाह करने का ध्यान लेती है।

ग्राममोजक तो मद्य का महा दुश्मन है किन्तु उसकी भार्या उसका समर्थक,—उसका और उसके सुधार कार्यों का।

राजा और रानी दोनों के हृदय में सात्त्विक भावनाएँ जाग्रत होती हैं।

मद्य और सुरभि परस्पर प्रेमालाप कर रहे हैं कि इतने में एक रून से लथपथ व्यक्ति आता है, जिसे ग्राम के शासक ने कोड़े मारे थे। दोनों उसकी सेवा में लग जाते हैं।

पट्यन्त्रियों ने मद्य का घर जला दिया है और उसे कारागार में भी निक्षिप्त कर दिया है।

मगध का राज-दरबार ! पद्मिनी का भंडाफोड़ ! मगध की निर्दोषता ! स्वयं रानी सुरभि का हाथ मगध के हाथों से देकर आशीर्वाद देती हैं ।

(इ)

‘अनघ’ की कथावस्तु में सर्वत्र व्यापकरूप से विषाद की अन्तर्घात प्रवाहित हो रही है । आरंभ में ही मगध इस संसार की दुर्नीतियों पर आँसू बहाता है—

है ऊपर ऊपर का हँसना
भीतर केवल रोना है !
विषम विश्व का कोना है ।

राजा प्रजा पर अत्याचार करता है, धनी गरीब पर, विद्वान् अपढ़ पर, ऊँच नीच पर ! मानव की मानव के प्रति ये अमान-यताएँ इस विश्व के रंगमंच पर एक कारुणिक दृश्य हैं ।

Man's inhumanity to Man
Makes countless thousands mourn.

चोरों के द्वारा आहत व्यक्ति को देख कर मगध कराह उठता है—

यह जन वही है हाथ !
रुधिराक्त, भरण-प्राय !

१ अनघ पृ० ३ ।

२ Burns : Despondency.

धन हेतु जन-संहार !
यह क्या विषम व्यापार !

गुमजी ने यह धित्रित किया है कि मघ को दैरा कर उसके प्रतिपक्षी भी प्रभावित हो जाते थे । वह अनुकम्पा की प्रतिमूर्ति था । उसकी परदुःख-कातरता उसके चेहरे के आईने पर अंकित थी—

मुकुरता देखो तो इस मुल की—
पड़ी है छाया-सी पर-दुस्त की^२ ।

साधारणतः, दुनियाँ में कौन किसका होता है ? सब अपनी अपनी धुन में मस्त हैं । आँख से अंधो ! पैर से लाचार ! जीर्ण शीर्ण चिथड़ों से अर्द्ध-नग्न, अर्द्ध-वेष्टित ! सड़क के एक कोने में कूड़े-ककट से भरी पगडंडी पर पड़ी ! भूख की भट्टी में जलती ! 'दे दे राम ! दिला दे राम !' की करुण याचनाओं के साथ अनन्तर रूप से हाथ फैलाए हुए !—ऐसी बुढ़िया पर भी तो कोई तरस नहीं खाता ! सेठजी ! बाबूजी ! डाक्टर साहब ! मजिस्टर साहब ! सेक्रेटरियट के अफसर ! काउंसिल के प्रोफेसर !—सभी के कानों के पर्दे पर 'दे दे राम ! दिला दे राम !' की ध्वनि टकराती है । किन्तु बुढ़िया की आवाज में इतनी ताकत

कहाँ कि सर सर करवी हुई मोटर रुक जाय और पाकिट से एक पैसा निकल कर उसकी तलहथी में खा गिरे ! मग ऐसे हृदय-हीन व्यक्तियों के प्रति खीझ कर कहता है—

प्रतिवासी जब तक रोते हैं
तुम कैसे सो सकते हो !
अरे, हँसो तो मत जो उनके
साथ नहीं रो सकते हो !

हृदय पर चोट करने वाली ऐसी पंक्तियों से नाटक भरा पड़ा है ।

मग अपने आततायियों के प्रति भी प्रतिहिंसा का भाव नहीं रखता । आग को शान्त करने के लिये घी नहीं चाहिये; चाहिये पानी । यदि गहरा विचार जाय तो इस सिद्धान्त की सार्थकता स्वतः सिद्ध हो जाती है । सत्त्वतः, आततायी सबल भले ही हो, वह भौतिक रूप से वज्रत भले ही दीये, किन्तु इसमें तो संदेह नहीं कि वह आध्यात्मिक रूप से पवित्र है; और पवन सर्वदा करुणा और समवेदना का विषय हुआ करता है । इस दृष्टि से नीरो, जार अथवा रायण, अपनी पाशविकता की उन विभूतियों के रहते हुए भी, गुमराह होने के नाते, हमारी अनुकम्पा के पात्र हैं, न कि भर्त्सना के ।

मघ फड़ता है—

किन्तु विरोधी पर भी अपने
 करुणा करो, न क्रोध करो ।
 विप भी रस बन जाय अन्त में
 उसमें इतना रस धोली—
 ओरे, बढ़ हो क्यों अपने में
 द्वार दया कर के खोलो ।

कारण्य की मार्मिक उद्भावना की दृष्टि से 'मधुवन' शीर्षक दृश्य में रानी की उक्तियाँ सविरोध उल्लेख्य हैं। वह राजा से वाद-प्रतिवाद करती है और उसे मानयुता की आर्त सीढ़ियों से हो कर गुजारना चाहती है। उसे वसन्त का मुद्दावना सम्य पातकी और पापण्डी के रूप में नजर आता है। यदि प्रजा दुःख-दैन्य से पीड़ित है, तो वसन्त को तिलतिलाने का क्या अधिकार ? चमन में बैठकर कोयल को गाने का क्या अधिकार ? अतः वह उत्प्रेक्षा करती है—

यह हरा भरा मधुवन विशाल
 मानों लाखों का रक्त लाल
 पीकर भी भीतर शुष्क भूप
 है सदा झाड़-शंसाड़ रूप ।

सुन सुन कर यहां पतंग-गान
होता है मुझको आप मान
यह कोकिल-कुल की कलित कूक
पीड़ित हृदयों की हो न हूक^१

‘दग्ध गृह’ शीर्षक दृश्य में भी हम मध की मा आर सुराम को दयनीय परिस्थितियों में पड़ी पाते हैं। घर जला दिया गया है, गाँव छोन ली गई हैं, जीवन-धन मध बेड़ियों में जकड़ा बंदी रूप में माँ के सामने लाया जाता है। वस्तुतः यही विपन्न परिस्थिति है। मुखिया मध की माँ से कहता है—

पर मैं मध को यहाँ, जिस तरह बन पड़ा,
लाया, मिल लो और करो अब जो कड़ा^२ !

बुढ़िया के लिये मुश्किल और परीक्षा का समय था। क्या वह घाड़ मारकर रोने लगी और मूर्च्छित होकर गिर पड़ी ? नहीं, वह मध की माँ थी—योग्य पुत्र की योग्य माँ ! वह साहस कर बोल सठती है—

जाओ बेटा, दण्ड मिले सो तुम सही
अपने व्रत पर अटल अचल यों ही रहो^३ !

१ अन्तर्पृष्ठ ७१।

२ " " १११।

३ " " १११।

मुझको तो है गर्व तुम्हारे कर्म पर
मेरा सुत बलिदान हुआ है धर्म पर^१ ।

जिस प्रकार मैं अपने चरित्र की महानता को कायम रखती हूँ, उसी प्रकार सुरभि भी । वह अपने प्रणयी के पथ की पंथिनी बनना ही अपने जीवन का चरमोद्देश्य समझती है । हृदय में विकलता होने पर भी वह उस पर विजय प्राप्त करती है । मानव दुर्बलता और मानव प्रबलता दोनों की संधिस्थली हो रही है तरुणी सुरभि । रोते रोते वह तो गा पड़ेगी :—

विश्ववेदना विकल करे मुझको सदा
रखले सजग सजीव आति या आपदा ।
मेरा रोदन एक गूँजता गीत हो
जीवन ज्वलित कृशानु-समान पुनीत हो^२ ।

मघ की माँ और सुरभि—दोनों एक नारी पात्रियों में से हैं जिनको गुप्तजी की छेड़नी ने गौरवान्वित आसन दिया है; वे एक वाष्पनीय आदर्श के प्रतीक हैं ।

(ई)

‘अनघ’ नवयुग के समाज-सुधारकों एवं कार्यकर्त्ताओं के प्रति एक उदाहरण पेश करता है। सच्चे समाज-सेवी को बाधाएँ तो सहनी ही पड़ेंगी। किन्तु यदि वह अपनी धुन में लगा रहा, सुधीयों को झेड़वा रहा, तो एक न एक दिन सफलता मिलेगी ही।

धर्मो रक्षति धार्मिकम् ।

‘चन्द्रहास’ एक पौराणिक रूपक है। इसकी कथावस्तु संक्षेप में यों है:—कुन्तलपुर की गलियों में घूमते हुए एक अनाथ बालक चन्द्रहास को लेकर राजपुरोहित गालव राजमंत्री भृष्ट-सुखि के यहाँ आते हैं और यह भविष्यवाणी कहते हैं कि—

यथा ठीक है जो यह मार्गचारी
बने तुम्हारा विप्याधिकारी^१।

किन्तु भृष्टसुखि को यह बात घब-सी लगती है, क्योंकि उसके पुत्र महन के रहते चन्द्रहास के राज्याधिकारी होने की कल्पना कैसे !

भृष्टसुखि की आशा होती है कि चन्द्रहास को गहन वन में

ले जाकर मार डाला जाय । इसी प्रसंग में नियति' (Destiny) अलक्ष्य रूप से प्रवेश करती है—सब बालक के सहायक के रूप

१ नियति का रंगमंच पर सदा अलक्ष्य रूप से विराजित होना और घटनाचक्र को मोड़ते चलना कला की दृष्टि से कहीं तक न्याय्य है—यह विचारणीय है । नियति तो संसार के सभी जीवन-नाटकों पर प्रभाव डालती ही है; और यही अतर्कित एवं अलक्षित प्रभाव अपनी अद्भुतता के कारण उन नाटकों का सारस्वत समझा जा सकता है; किन्तु कलाकार की कलात्मकता इसी में है कि नियति की इस गतिविधि को व्यञ्जना के रूप में विनित किया जाय न कि अभिधा के रूप में । जीवन की टेढ़ीमेढ़ी अननुमेय चाल ही जीवन को असलियत की रूपरेखा देती है, वरना जीवन एक मशीन हो जाय जिसके कलकैंटे हम लोग पहले ही से जानते हों, और अच्छी तरह । त्रिष प्रकार 'सुद्रागुप्त' में राजस की सभी नीतियाँ विफल होती हैं और चाणक्य की सभी नीतियाँ सफल होती हैं, वही प्रकार प्रस्तुत नाटक में भी पृथुक्षि के सभी पदार्थ प्रत्यावर्त्ती ब्रह्म (boomerang) के समान घूम फिर कर उसी के चिर पर चकर घटने लगते हैं । गाढ़ बगाढ़ नियति टपक पसती है और चन्द्रहास की रक्षा करती है । प्रथम अंक के द्वितीय दृश्य (पृ० १६) में ही वह पदों पर आती है (नाटकों के पात्रों के लिये तो अदृश्य रूप से परान्त दर्शकों के लिये दृश्य रूप से) और घोषित करती है कि—'पृथुक्षि ! बस है सब व्यर्थ तेरा, भी चन्द्रहास पर है अब हाथ मेरा' । यह घोषणा एकबारगी चन्द्रहास के भावी जीवन की गतिविधि पर मानों मुहर लगा देती है, और दर्शकों के हृदय की बहुत सी उत्सुकता जाती रहती है ।

में। फलतः कातिलों के दिल में भी उसके प्रति दया आती है और उसकी जान बच जाती है। वे यह सोच कर उसे जंगल में छोड़ कर चल देते हैं कि वहाँ वह हिंस्र जन्तुओं का आहार हो ही जायगा।

उधर चन्दनावती का राजा कुलिन्दक आरोट के सिलसिले में जंगल में जाता है और चन्द्रहास को पा कर उसे पोष्यपुत्र बना लेता है। 'अपुत्रस्य गृहं शून्यं' वाले कुलिन्दक का घर भर जाता है और भर जाती है गोद राजरानी की।

× × × ×

धृष्टद्युधि की पुत्री विषया युवती हो चुकी है और विवाह-योग्य। तब मिलती है कि चन्दनावती का राजकुमार चन्द्रहास सर्वतोरूपेण विषया के योग्य है। धृष्टद्युधि 'चन्द्रहास' नाम पर चौंक पड़ता है क्योंकि उसकी समझ में वह तो कम का मर चुका है।

धृष्टद्युधि राजकाज के बहाने से चन्दनावती जाता है और चन्द्रहास को देकर उसकी प्रतिहिंसा पुनः प्रबुद्ध हो उठती है। फलतः वह एक जाल रचता है जिसके द्वारा चन्द्रहास स्वयं एक गुप्त पत्र लेकर कुन्तलपुर भेजा जाता है। उस पत्र द्वारा मदन को यह निदेश दिया जाता है कि 'तुम अविलम्ब इसे विषया कनी दे देना'।

चन्द्रहास उपर्युक्त पत्र को लेकर आता है और मदन से मिलने के पहले एक आराम में आराम करता है और उसे नोद आ जाती है। इसी बीच सखियों सहित विषया प्रवेश करती है

और तलवार की मूँठ पर खुदे हुए अक्षरों से जान लेती है कि यही उसका प्रणय-पात्र है। वह अकस्मात् उस पत्र को भी देखती है और अपनी आँख के काजल से कनी शब्द को मिटा देती है।

मदन को जब यह पत्र मिलता है तो वह कोई प्रयोजन-विशेष समझ कर अविलम्ब चन्द्रहास के साथ विपया के विवाह का आयोजन करता है। वे दोनों परिणय-पाश में बँध जाते हैं। जब धृष्टबुद्धि लौटता है तो उसे फाट मार जाता है; लेकिन करे तो क्या ! फिर भी चन्द्रहास को मरवाने की इच्छा से उसे वन में विजनेश्वरी देवी की पूजा करने जाने के लिये आदेश देता है; किन्तु मदन उसे रोक देता है और स्वयं पूजा करने चला जाता है। घातकों को गुप्त आशा थी कि पूजा करनेवाले युवक की बलि दे दी जाय। किन्तु नियति सर्वत्र रक्षा के लिये तैयार थी।

इधर कुन्तलपुर के राजा कौन्तलप चन्द्रहास को राज्यभार देकर स्वयं संन्यास लेता है। उसे यह जानकर और भी प्रसन्नता होती है कि चन्द्रहास अनाथ बालक नहीं है। वह तो तत्काल केरल देश के स्वर्गीय राजा सुधार्मिक का पुत्र है।

विजनेश्वरी देवी का मन्दिर ! मदन और धृष्टबुद्धि दोनों घायल पड़े हैं। अपने निश्चय में बठोर होते हुए भी धृष्टबुद्धि विपया के वैधव्य की चिन्ता से पागल सा हो गया है और अंत में दौड़ कर हत्या को रोकने की चेष्टा में मंदिर में जाता है और घायल होता है।

पीछे कौन्तलप, गालव, मदन आदि भी यहाँ आते हैं।

धृष्टबुद्धि का यलुप अनुताप के हुताशन में जल कर नष्ट हो चुका है। वह चन्द्रहास के प्रति आत्मसमर्पण करता है,—और जब कौन्तलप मगधती के सामने उसे राजदंड सौंपता है तो धृष्टबुद्धि की भी दुभकामनाएँ उसके साथ थीं।

प्रस्तुत निबंध के आलोच्य विषय की दृष्टि से कथानक का अंतिम भाग—नाटक का पंचमांक—विशेष महत्वपूर्ण है। धृष्टबुद्धि के चरित्र के चरम विकास में हम दानवी और दैवी मनोवृत्तियों के बीच एक अंतर्द्वन्द्व का नजारा देखते हैं। धृष्टबुद्धि रंगमंथ पर प्ररता की प्रतिमूर्ति बनकर अवतीर्ण होता नजर आता है। वह चन्द्रहास को मरवा डालने का आयोजन करता है और उसे विश्वास हो जाता है कि उसका आयोजन सफल हो चुका है। बोले चलकर जब चन्द्रहास नाम के एक युवक का पता लगता है तो, वह समझते हुए भी कि असली चन्द्रहास मारा जा चुका है, वह शोल बैठता है—“चन्द्रहास नाम से मुझे घृणा है, मैं इसे मिटा कर ही रहूँगा ! अपना मार्ग निःशङ्क करने के लिये मैं क्या नहीं कर सकता ?” फलतः वह उस युवक को विप दिखाने की गुप्त अभिसंधि रखता है। किन्तु दैवयोग से मिलने को विप तो मिलती है विपया,—धृष्टबुद्धि की निजी आँखों को पुतली, उसकी अपनी पुत्री ! उसकी प्रतिहिंसा और भी जागरूक हो उठती है और वह फिर भी छल से चन्द्रहास को मरवा डालने

का विधान करता है। परन्तु उसका यह निर्दयतापूर्ण निर्णय उसके मानस-तन्तुओं पर जबर्दस्त आघात पहुँचाता है, क्योंकि इस चार चन्द्रहास की हत्या के दामन के साथ उसकी प्यारी बेटी का वैधव्य भी बँधा हुआ है। यह पागल हो जाता है, और उसी जंगल की ओर चल पड़ता है जिसमें उसके 'दामाद' की बलि होने वाली थी। उसके हृदय में विप्लव मचा हुआ है—एक ओर पिता की समतामयी परसलता, दूसरी ओर बपों की पालन प्रतिहिंसा ! छलवार की दो धारों के बीच खड़ा है वह ! वह भय से भी शोणितकाँड को रोकना चाहता है, किन्तु फिर वैरी चन्द्रहास का खाल आते ही कलेजा टूट कर लेता है। निम्न-लिखित पंक्तियाँ उसकी मानसिक चट्टान का सचा प्रतिनिधित्व करती हैं।

“तो अब क्या होगा ? विषया ही विषया होगी ! घातक अभी दूर नहीं गए होंगे। मैं दौड़ कर अभी उन्हें रोक सकता हूँ। फिर चन्द्रहास ! मेरा वैरी चन्द्रहास ! वह बच जायगा और मैं उसे देखकर मन ही मन जला करूँगा। यह नहीं हो सकता। मेरी हृदयाग्नि उसके मरने से ही शांत हो सकती है। परन्तु फिर विषया का विद्याप बाण पत कर मेरे हृदय को विद्ध करेगा ! हाय ! विषया का विचार मुझे कायर बना देता है। दूर हो कायरता ! मैं अब टूट हूँ—बस का हूँ। विषया के विद्याप की क्षपणा मुझे विचलित न कर सकेगी। मैं अपने निश्चय पर निश्चल रहा, यह विचार उसके चीत्कारों से मेरे धित्त को चंचल

न होने देता। यदि विषया उसके वियोग में बिना पानी की मछली की तरह तड़प तड़प कर मर गई तो ?.....इन हाथों से दो दो हत्याएँ ! हा ! मर्मवेदना ! हा ! यमघातना ! रहो कल्पने ! मैं अभी यह सब रोक सकता हूँ ।”

छिछली आलोचना की दृष्टि में धृष्टबुद्धि केवल घृणा का पात्र बना रहेगा; मानों उसके हृदय में देवी भावनाएँ हैं ही नहीं। किन्तु उपर्युद्धत पंक्तियों की विचारधारा का मनोवैज्ञानिक अध्ययन यह सिद्ध कर देता है कि उसके हृदय की तंत्री के तार से भी दिव्य संगीत की धारा प्रवाहित हो सकती थी। यदि धृष्टबुद्धि के चरित्र का समवेदनात्मक अध्ययन इष्ट हो, तो जिसे हमने प्रतिहिंसा का नाम दिया है उसे मनस्विता की भी संज्ञा दी जा सकती है। संभवतः कालक्रम से उस के हृदय की हिंस्र मनोवृत्ति सुप्त भी हो चुकी थी, और रह गई थी केवल ट्रेक ! किन्तु परिस्थितियों ने कुछ ऐसी राह ली कि उसकी ट्रेक नहीं निभ सकी, तथा उसका कुबला हुआ आत्मसम्मान मर्मोहत सर्प के समान बौल्ला गया ! उसकी मनस्विता खोद खाकर चीत्कार कर उठी। उसका पागलपन इसी चीत्कार का परिणाम था।

यदि धृष्टबुद्धि निसर्गतः दानव रहता तो वह अपनी क्रूरता की गहरी मजे में सन्हाल लेता; उसके मस्तिष्क के स्नायु ढीले न पड़ते-वह चद्धान्त न होता और न वह अनुताप की भट्टी में

जलता ही। किन्तु जब अनुताप की आँच ने उस की मनस्विता के कांचन पर पड़ी हुई मैल की पर्त जला कर उसे भास्वर बना दिया, तो असली धृष्टबुद्धि प्रगट हो गया—स्वार्थत्याग की भावना से परिपूर्ण एवं चन्द्रहास के लिये सुनहले वैभव का छलकता हुआ प्याला हाथ में लिये ! धृष्टबुद्धि की तुलना 'प्रसाद' के 'विशाल' के नरदेव से की जा सकती है। वह भी पीछे चलकर उसी लता को करुणा के मकरंदविन्दुओं से सींचने लगा जिसे उसने आमूल छिन्न करने की ठानी थी। विशाल के प्रति जो उस की प्रविर्हिंसाभावना थी वह अंत में शुभकामना में परिणत हो गई।

गुप्तजी ने जिस रूप में धृष्टबुद्धि को हमारे सामने प्रस्तुत किया है वह हमारी अनुकम्पा और समवेदना का अधिकारी है न कि तिरस्कार और भर्त्सना का। वह हमारे लिये दानघटा पर मानवता की विजय की अमर कहानी लेकर अवतीर्ण हुआ है; अवतीर्ण हुआ है लेकर भीतिघटा के पतन में आध्यात्मिकता के अभ्युत्थान का सुन्दर संगीत।

कारण्यजनक प्रसंग का दूसरा उदाहरण है वह स्थल जहाँ धृष्टबुद्धि के सेवक अशोक बालक चन्द्रहास को मारने के प्रदेश से जंगल में ले जा रहे हैं। उनके मुख से मारने की बात सुनकर जब चन्द्रहास अपनी तोतली बोली में यह कहता है कि "तुम मुझे मालने को लाये हो ? अब हलिमंदिल कितनी दूर है ?"—उस समय एक ओर उस निर्दोष शिशु का भोलापन,

और दूसरी ओर उस किये जाने वाले प्रचण्ड प्रहार की दारुणता—
 दोनों की तुलना करके रोंगटे सहिर उठते हैं। चाहे निर्बल पर
 भी प्रहार क्यों न किया जाय, किन्तु यदि प्रहार की पड़ी उस
 निर्बल व्यक्ति को पहले से विदित हो, तो उसकी परिस्थिति उतनी
 दर्दनाक न होगी, जितनी उस व्यक्ति की, जिस पर आपाततः
 प्रहार किया जाता हो, चाहे प्रहार्य व्यक्ति सबल ही क्यों न हो।
 जिस समय चन्द्रहास विनाश के गहरे गर्त के किनारे चल रहा
 था उस समय भी मानों उसे स्वर्ग की भमराइयों दीखती थीं।
 कल्पना एवं दृश्यता के बीच का यह विकट वैषम्य—जिसका
 ज्ञान चन्द्रहास को न था, परन्तु उसके भावों कातिलों को था—
 नाटक के इस प्रसंग को अत्यन्त ही मार्मिक बना देता है। अतः
 जब हम आगे चल कर यह जानते हैं कि उन कातिलों का भी
 हृदय यह सोच कर विचल उठता है कि—

यह सुकंठ अभी कट जायगा
 मधुर हास्य सभी हट जायगा
 सरल भाव कहीं बह जायेंगे
 रुधिर मांस पड़े रह जायेंगे ।—

तो हमारे हृदय में संतोष की मृदुल तरंगें छलक पड़ती हैं
 कि न्याय का गला रूँघने नहीं पाया। कातिलों के सामने भी

बहुत बड़ी ललझन थी । एक ओर तो सेवावृत्ति के नाते कर्त्तव्य-
भावना, दूसरी ओर मानवता के नाते शिशुत्व पर दया ।

इधर तो करुणा पकड़े खड़ी
उधर धार्मिकता जकड़े खड़ी
यह प्रसंग पड़ा अति घोर है
कठिनता समझो सब ओर है ।

गुप्तजी ने इस 'घोर' प्रसंग में धार्मिकता के ऊपर करुणा
का प्राधान्य स्थापित करके न केवल अपनी प्रतिभा की नैसर्गिक
वृत्ति के प्रति न्याय ही किया है, अपितु पाश्चात्य कवि की उन
अमर पंक्तियों की तार्किक भी की है, जिनमें यह गाता है—

नहीं है करुणा की विभूति श्रमजन्य ;
बरसती, ज्यों रिमझिम बूंदें पर्जन्य ।
बनी है मंगलमय यह उभय प्रकार
पात्र, दानी,—दोनों के उर का हार^१ !

१ चन्द्रदास पृ० २४ ।

२ Shakespeare : Merchant of Venice.

The quality of mercy is not strain'd.

It droppeth as the gentle rain from heaven

Upon the place beneath: it is twice blest,—

It blesseth him that gives and him that takes.

छायावाद लेखक द्वारा ।

चन्द्रहास पर करुणा की अमृत-भूँदें बरसा कर घृष्टबुद्धि के दूतों ने न केवल चन्द्रहास को जीवनदान दिया, अपितु स्वयं भी एक ऐसे पुण्य के भागी हुए जो दुर्गम मार्ग से चलती हुई मानवता को युगों तक दीपक दिखायगा ।

अनुवाद-ग्रन्थ

यद्यपि प्रस्तुत निबन्ध का गुप्तजी के अनुवाद-ग्रन्थों से कोई सीधा सम्बन्ध नहीं है तथापि उनके संक्षेप वल्लेख इस कारण अपेक्षित हैं कि, यदि यह मान भी लिया जाय कि दूसरे कवियों अथवा लेखकों की रचनाओं में हम अनुवादक की मौलिक भावनाएँ प्रतिफलित नहीं पाते, वे तो प्रामोक्तों के भाषान्तरित रेकर्ड के समान अथवा दुभाषिये के वक्तव्य के समान 'उयों की त्यों घरदीनी चदरिया' हैं; तथापि एक विशिष्ट विचार-बिन्दु से उन में भी हम लेखक की आत्मा को टटोल सकते हैं—उस की मनोभावना को प्रतिबिम्बित पा सकते हैं। वह विचार-बिन्दु है—लेखक की रुचिविशेष, जिससे प्रेरित होकर वह अनुवाद के लिये मूलग्रन्थों को चुनता है। जब हजारों हजार पुस्तकें उस के सामने पड़ी हों, और उन में से केवल दो-चार की वह छॉट निकाले, तो इस संचयन के पीछे उस के मानस-मधुप की विशिष्ट

मनोवृत्ति अवश्य काम करती होगी । इसी दृष्टि से हमें यह विचार करना है कि मैथिलीशरण गुप्त 'मधुपे' द्वारा किये गए मूल पुस्तकों के संचयन में भी कौन-सी आधारभूत सामान्य मनोवैज्ञानिक प्रवृत्ति परिलक्षित होती है ।

जिन मूल-पुस्तकों को 'मधुप' ने अनुवाद के लिये चुना, वे मुख्यतः ये हैं—

ग्रन्थ	मूल लेखक	मूल भाषा
पलासी का युद्ध,	नवीन चंद्र सेन	बंगला
विरहिणी ब्रजांगना,	मधुसूदन दत्त	"
मेघनाद वध,	"	"
रवाइयात उमर सय्याम,	फिट्जेराब	अंगरेजी
(मूल फारसी से रूपान्तर)		

स्वप्न-वासवदत्ता , भास संस्कृत ।

यदि इन अनुवाद ग्रन्थों की कथावस्तु का अनुशीलन किया जाय तो मालूम होगा कि सभी में कारण्य की धारा ही प्रधान रूप से प्रवाहित हो रही है ।

उदाहरणतः 'विरहिणी ब्रजांगना' और 'मेघनाद-वध' ये संझाएँ ही इन पुस्तकों के धनीभूत कारण्य की परिचायक हैं । 'पलासी का युद्ध' में भी कारण्य रस ही प्रधान है, न कि वीररस,

१ मैथिलीशरण गुप्त ने अनुवादों में अपना नामान्तर 'मधुप' ही रक्खा है । कहीं कहीं पूरा नाम भी दिया गया है ।

क्योंकि श्राव्य के नेतृत्व में अंगरेजों की विजय भले ही कथानक की मुख्य घटना हो, किन्तु उसका मर्मभेदी एवं परम बिन्दु है विराजुरौला का कारावास और वध । अंतिम अर्धान् पंचम सर्ग की पंक्ति पंक्ति से करण रस प्रलवित हो रहा है । काव्य की अंतिम चार पंक्तियाँ इस कथन का साक्षित्व करेंगी :—

दुर्वल दीपक के प्रकाश में दमक उठी असि जब गिरी ।
भू पर गिरा सिरान-शोश कट और रधिर-धारा फिरो ॥
बुझा इसी क्षण घर का दीपक जो प्रकाश था सो गया ।
भारत की अंतिम आशा का अन्त अचानक हो गया ।^१

‘दवाइयात समर खप्याम’ के मणि-मंद्दित मधुपात्रों और नयन-नर्त्तिनी नर्त्तकियों के शन्द्रधनुषी चित्रण भी निराशावाद के काळे अभ्रपट के ही आघार पर निखरे हैं । समर निराशावादी था, उस के लिये संसार मिथ्या था ।—

सांसारिक लिप्साएँ जिन पर आशा करते हैं हम लोग ।
मिट्टी में सब मिल जाती हैं पाकर सौ बिजों के रोग ॥
कहीं फूटती फलती भी हैं तो बस घड़ी दो घड़ी ही ।
ज्यों मरु के धूसर मुख पर हो हिमव्रण की आभा का योग ॥^२

१ पल्लवी का दुस पृ० ११० (प्रथम संस्करण) ।

२ एचई संख्या १४ ।

अथवा

अरे, चले आओ, बिजों को करने दो बकवाद फिजूल ।
 एक बात निश्चित है, क्षण क्षण उड़ती है जीवन की धूल ॥
 केवल एक बात निश्चित है शेष और सब मिथ्या है—
 मुरझा जाता है सदैव को, एक बार खिलता जो फूल ॥

ऐसे पद्य उमर की नैराश्यमयी मनोभावना के प्रतीक हैं और अनायास ही हमारी जीवन-धौन के करुण और कोमल तारों को छूकर उन्हें सजग कर देते हैं ।

‘स्वप्नवासवदत्ता’ भास के ‘स्वप्नवासवदत्तम्’ नामक संस्कृत नाटक का अनुवाद है । इसका नायक उदयन है और प्रधान नायिका वासवदत्ता । उदयन वासवदत्ता से प्रेम करता था, किन्तु उस के राज्य की रक्षा के लिये आवश्यक था कि उसका विवाह मगधराज दर्शक की बहन पद्मावती से हो । अतः मंत्रियों ने पद्म्यन्त्र द्वारा वासवदत्ता को लुप्त कर दिया और उदयन को विश्वास दिलाया कि उसकी प्रेयसी जल कर मर गई । किन्तु मंत्रियों ने वासवदत्ता को पद्मावती के यहां धरोहर के रूप में रख छोड़ा था । अपने पति की शुभकामना को ध्यान में रखते हुए वासवदत्ता अज्ञात रूप से रहने लगी और अपनी आँखों पद्मावती के साथ उसका विवाह होते देखा, और देखा दोनों को परस्पर प्रेम का आदानप्रतिदान करते भी; किन्तु अपने दृढ़ निश्चय से इष्ट भर भी विचलित न हुई । कालक्रम से परिस्थितियों की

कुछ ऐसी आकस्मिक जुटान हुई जिससे वदयन को वासवदत्ता की वस्तुस्थिति का पता लगा, और फिर दो थिलुड़े प्रेमी एकत्र हुए। वासवदत्ता ने जिस कठोर अहिंसा-व्रत का पालन किया, जिस चरम आत्मत्याग का परिचय दिया, जिस स्वर्गिक स्त्री-सुलभ सौजन्य का उद्भावन किया, उसने उसे भारतीय नारीत्व के इतिहास में अमर कर दिया है।

× × × ×

सारांश यह है कि अनुवाद के लिये भी 'मधुप' ने साहित्य-सुमन-स्थली से ऐसे ही सुमन चुने हैं जिन से कारुण्य के मकरन्द-बिन्दुओं का आस्वादन सुलभ हो।

गुप्तीय भाव-चित्रावली

भावकार—धर्मेन्द्र

चित्रकार—हादी और इस्माइल

दृष्टिपात किया गया है। लेखक का दृष्टिकोण संकुचित नहीं है; किसी काल-विरोध के कान्य में केन्द्रित न हो कर विस्तृत है।... 'हरिऔध' साहित्य के पाठकों के लिये यह पुस्तक बहुत उपयोगी है।

सद्गुरुशरण अचरथी:—'प्रियप्रणाम' की समीक्षा प्रस्तुत पुस्तक में की गयी है। यह बड़े हर्ष का विषय है कि हिन्दी में ऐसी उच्च कौटि की समीक्षाएँ निकलने लगी हैं। यह ग्रन्थ बड़े ही सिकु-पूर्ण ढंग से पक्षपात रहित हो कर भी धृद्धा और सहानुभूति के साथ लिखा गया है। किसी कृतिको कितने पहलुओं में देखना चाहिए हमरा ज्ञान शास्त्रीजी की है। वे देखना और दिखाना दोनों जानते हैं। बीच बीच में समीक्षा तत्त्वों की भी व्याख्या की गयी है।

गोपाल व्यास, एम. ए., साहित्यरत्न:—महाकवि 'हरिऔध' उन गिने-बुने महाकवियों में से हैं जिन्होंने अपनी उत्कृष्ट काव्यकृतियों से आधुनिक हिन्दी-साहित्य की श्रीवृद्धि में योग दिया है। उन्होंने 'प्रियप्रणाम' के रूप में हिन्दी के गद्दीबोली-कान्य को वह अमूल्य उपहार दिया है, जिसका महत्त्व सदा अधुण्य रहेगा। ऐसी उत्कृष्ट रचना के संयन्त्र में पैसी ही उत्कृष्ट आलोचनामय पुस्तक का अभाव हमारे समीक्षा-साहित्य की दरिद्रता का परिचायक था। हर्ष का विषय है, पटना काग्रेस के हिन्दी-अध्यापक श्री धर्मेन्द्र मल्लिकारी शास्त्री, एम. ए. (प्रतिपद) ने 'महाकवि हरिऔध का प्रिय-प्रणाम' लिए कर

‘प्रिय प्रवास’-विषयक सुंदर आलोचना प्रस्तुत की है।
 विद्वान् लेखक ने काव्य की अन्तरंग और बहिरंग विशेषताओं का
 अच्छा उद्घाटन किया है। कवि के प्रति सर्वत्र श्रद्धा
 रखते हुए भी निष्पक्षरूप से आपने ‘प्रिय-प्रवास’ की विशेषताओं
 का मार्मिक उद्घाटन किया है। आपकी भाषा-शैली पुष्ट, अलंकृत
 और विवेचन के सर्वथा उपयुक्त है। वास्तव में, प्रिय-
 प्रवास’-जैसे ग्रंथ पर निष्पक्ष और विद्वत्तापूर्ण आलोचना लिखकर
 आपने हिन्दी के समीक्षा-साहित्य को एक उत्कृष्ट भेंट दी है।

[६]

प्रो० घमैन्द्र की प्रमुख रचनाएँ:—

१. महाकवि हरिऔध का जियप्रवास—अध्यापक—रामनारायण साहू,
एलाहाबाद, मूल्य १)
२. गुप्तजी के काव्य की काव्यधारा— „ पुस्तक भंडार, लहेरिया-
सराय (बिहार), मू. २॥
३. रमणी-निर्माण (काव्य)— „ पुस्तक भंडार, लहेरिया-
सराय, मूल्य ॥)
४. सूर-समालोचना—मिटने का पता—मोतीलाल बनारसी दास, पटना ।